

سلسلہ تعلیماتِ اسلام 6

# روزہ اور اعتکاف (فضائل و مسائل)

انفادات

شیخ الاسلام ڈاکٹر محمد طاہر القادری

سلسلہ تعلیماتِ اسلام: 6

# روزہ اور اعتکاف

إفادات

شیخ الاسلام ڈاکٹر محمد طاہر القادری

مرتبہ  
مسز فریدہ سجاد

شعبہ دعوت، منہاج القرآن ویمن لیگ  
منہاج القرآن پبلی کیشنز

365- ایم، ماڈل ٹاؤن لاہور، فون: 35168514، 042-3111-140-140

یوسف مارکیٹ، غزنی سٹریٹ، اُردو بازار، لاہور، فون: 37237695

www.Minhaj.org-sales@Minhaj.org



## جملہ حقوق بحق تحریک منہاج القرآن محفوظ ہیں

### سلسلہ تعلیمات اسلام: 6

نام کتاب	:	روزہ اور اعتکاف
افادات	:	شیخ الاسلام ڈاکٹر محمد طاہر القادری
مرتبہ	:	مسز فریدہ سجاد
معاونہ	:	مصباح کبیر
نظر ثانی	:	مفتی عبدالقیوم خان ہزاروی، حافظ فرحان ثنائی
زیرِ اہتمام	:	فرید ملّت ریسرچ انسٹی ٹیوٹ Research.com.pk
مطبع	:	منہاج القرآن پرنٹرز، لاہور
اشاعتِ اول	:	اگست 2009ء (1,100)
اشاعتِ دوم	:	نومبر 2009ء (1,100)
اشاعتِ سوم	:	اگست 2010ء (1,100)
قیمت	:	140/- روپے



نوٹ: شیخ الاسلام ڈاکٹر محمد طاہر القادری کی تمام تصانیف اور خطبات و لیکچرز کے کیسٹس اور CDs سے حاصل ہونے والی جملہ آمدنی اُن کی طرف سے ہمیشہ کے لیے تحریک منہاج القرآن کے لیے وقف ہے۔  
(ڈائریکٹر منہاج القرآن پبلی کیشنز)

[sales@minhaj.org](mailto:sales@minhaj.org)

## جملہ حقوق بحق تحریک منہاج القرآن محفوظ ہیں


نوٹ: شیخ الاسلام ڈاکٹر محمد طاہر القادری کی تمام تصانیف اور خطبات و لیکچرز کے کیسٹس اور CDs سے حاصل ہونے والی جملہ آمدنی اُن کی طرف سے ہمیشہ کے لیے تحریک منہاج القرآن کے لیے وقف ہے۔  
(ڈائریکٹر منہاج القرآن پبلی کیشنز)

[sales@minhaj.org](mailto:sales@minhaj.org)

---

[www.MinhajBooks.com](http://www.MinhajBooks.com)

منہاج انٹرنیٹ بیورو کی پیشکش



مَوْلَايَ صَلِّ وَسَلِّمْ دَائِمًا اَبَدًا  
عَلَى حَبِيْبِكَ خَيْرِ الْخَلْقِ كُلِّهِمْ  
مُحَمَّدٌ سَيِّدُ الْكَوْنَيْنِ وَالْثَّقَلَيْنِ  
وَالْفَرِيقَيْنِ مِنْ عُرْبٍ وَمِنْ عَجَمٍ

﴿صَلَّى اللهُ تَعَالَى عَلَيْهِ وَعَلَى آلِهِ وَصَحْبِهِ وَبَارَكَ وَسَلَّمَ﴾

حکومت پنجاب کے نوٹیفکیشن نمبر ایس او (پی۔اے) ۱-۴ / ۸۰ پی آئی  
وی، مؤرخہ ۳۱ جولائی ۱۹۸۴ء؛ حکومت بلوچستان کی چٹھی نمبر ۸-۴-۲۰ جنرل  
وایم ۴ / ۹۷۰-۷۳، مؤرخہ ۲۶ دسمبر ۱۹۸۷ء؛ حکومت شمال مغربی سرحدی صوبہ  
کی چٹھی نمبر ۲۴۴۱۱-۶۷ این۔۱ / اے ڈی (لائبریری)، مؤرخہ ۲۰ اگست  
۱۹۸۶ء؛ اور حکومت آزاد ریاست جموں و کشمیر کی چٹھی نمبر س ت / انتظامیہ  
۶۳-۸۰۶۱ / ۹۲، مؤرخہ ۲ جون ۱۹۹۲ء کے تحت ڈاکٹر محمد طاہر القادری کی  
تصنیف کردہ کتب تمام سکولز اور کالجز کی لائبریریوں کے لئے منظور شدہ ہیں۔

## فہرست

نمبر شمار	سوالات	صفحہ
❁	پیش لفظ	۲۱
	۱۔ رمضان المبارک	۲۳
۱	رمضان کا معنی و مفہوم کیا ہے؟	۲۳
۲	قرآن و حدیث کی روشنی میں رمضان المبارک کی فضیلت کیا ہے؟	۲۳
۳	حضور ﷺ رمضان المبارک کا کیسے استقبال فرماتے؟	۲۶
۴	رمضان المبارک میں حضور نبی اکرم ﷺ کے معمولات کیا تھے؟	۲۹
۵	رمضان المبارک میں عمرہ کرنے کی فضیلت کیا ہے؟	۳۴
۶	رمضان المبارک میں شیطان کے جکڑے جانے سے کیا مراد ہے؟	۳۴
۷	رمضان المبارک میں جنت کے دروازے کھلنے اور جہنم کے دروازے بند ہونے سے کیا مراد ہے؟	۳۶





نمبر شمار	سوالات	صفحہ
۸	اللہ تعالیٰ رمضان المبارک میں امت محمدی ﷺ کو کن تحائف سے نوازتا ہے؟	۳۸
۹	رمضان المبارک امت مسلمہ کے لئے کیا پیغام لے کر آتا ہے؟	۴۰
۱۰	رمضان المبارک میں قیام اللیل کی فضیلت کیا ہے؟	۴۱
۱۱	رمضان المبارک میں تلاوت قرآن حکیم کی فضیلت کیا ہے؟	۴۳
۱۲	رمضان المبارک میں سحری کھانے کی فضیلت کیا ہے؟	۴۵
۱۳	رمضان المبارک میں افطاری کی فضیلت کیا ہے؟	۴۸
۵۰	۲۔ رمضان المبارک سے متعلق مسائل	
۱۴	رویتِ ہلال (چاند دیکھنا) سے کیا مراد ہے؟	۵۰
۱۵	کیا رویتِ ہلال کے لیے دو بین کا استعمال جائز ہے؟	۵۰
۱۶	چاند دیکھ کر کون سی دعا مانگنی چاہیے؟	۵۰
۱۷	۲۹ شعبان المعظم کو اگر چاند نظر نہ آئے تو کیا کسی کے لئے ۳۰ شعبان المعظم کو روزہ رکھنا جائز ہے؟	۵۱
۱۸	اگر مطلع صاف ہو تو رمضان المبارک کے روزے کے لئے کم از کم کتنے آدمیوں کی گواہی ضروری ہے؟	۵۲

صفحہ	سوالات	نمبر شمار
۵۲	اگر مطلع صاف نہ ہو تو پھر کتنے آدمیوں کی گواہی ضروری ہے؟	۱۹
۵۳	نماز تراویح سے کیا مراد ہے اور اس کے پڑھنے کا کیا طریقہ ہے؟	۲۰
۵۴	نماز تراویح کی کل کتنی رکعات ہیں؟	۲۱
۵۷	رمضان المبارک میں تراویح کے دوران قرآن حکیم کی تلاوت کی مقدار کیا ہونی چاہیے کیا رمضان المبارک میں تراویح میں مکمل قرآن پڑھنا لازم ہے؟	۲۲
۵۷	رمضان المبارک میں شبینہ کا صحیح طریقہ کیا ہے؟	۲۳
۵۹	کیا عورت خواتین کو باجماعت نماز تراویح پڑھا سکتی ہے؟	۲۴
۶۱	۳۔ روزہ	
۶۱	لغوی اور شرعی اعتبار سے روزہ سے کیا مراد ہے؟	۲۵
۶۱	قرآن و حدیث کی روشنی میں روزہ کی فرضیت و فضیلت کیا ہے؟	۲۶
۶۵	ارکان اسلام میں روزہ کون سا رکن ہے؟	۲۷
۶۵	روزہ کون سی عبادت ہے؟	۲۸
۶۶	روزہ کس سن ہجری میں فرض ہوا؟	۲۹

صفحہ	سوالات	نمبر شمار
۶۷	روزہ کن لوگوں پر فرض ہے؟	۳۰
۶۸	کیا روزہ پہلی امتوں پر بھی فرض تھا؟	۳۱
۷۰	روزہ کی کتنی اقسام ہیں؟	۳۲
۷۱	فرض معین اور فرض غیر معین روزے سے کیا مراد ہے؟	۳۳
۷۱	واجب معین اور واجب غیر معین روزے سے کیا مراد ہے؟	۳۴
۷۲	مسنون روزے سے کیا مراد ہے؟	۳۵
۷۵	نفلی روزہ سے کیا مراد ہے؟	۳۶
۷۶	حرام روزے سے کیا مراد ہے؟	۳۷
۷۶	مکروہ روزے سے کیا مراد ہے؟	۳۸
۷۸	صوم داؤدی کسے کہتے ہیں؟	۳۹
۷۹	سحری و افطاری کے وقت کون سی دعائیں پڑھنی چاہیں کیا یہ حدیث نبوی ﷺ سے ثابت ہے؟	۴۰
۸۱	روزہ کی حالت میں غیبت کرنا، جھوٹ بولنا اور فحش کلامی کرنا کیسا ہے؟	۴۱
۸۳	روزے میں کارفرما حکمتیں کیا ہیں؟	۴۲
۸۸	عام اور خاص لوگوں کے روزے میں کیا فرق ہے؟	۴۳
۹۰	کیا روزہ کے اثرات ہر شخص پر یکساں ہوتے ہیں؟	۴۴

صفحہ	سوالات	نمبر شمار
۹۱	روزہ کی حفاظت کیسے ممکن ہے؟	۴۵
۹۳	کون سی دو خوشیاں ہیں جو روزہ دار کو نصیب ہوتی ہیں؟	۴۶
۹۴	جنت کا کون سا دروازہ ہے جس میں سے صرف روزہ دار ہی داخل ہوں گے؟	۴۷
۹۵	روزے کے باطنی و روحانی فوائد کیا ہیں؟	۴۸
۹۷	روزے کے طبی فوائد کیا ہیں؟	۴۹
۱۰۰	اجتماعی افطاری کرنے کے کیا فوائد ہیں؟	۵۰
۱۰۱	کھجور سے روزہ افطار کرنے میں کیا حکمت ہے؟	۵۱
۱۰۳	روزہ شوگر (Diabetes) کو کنٹرول کرنے میں کیا کردار ادا کرتا ہے؟	۵۲
۱۰۴	کیا روزہ موٹاپے میں کمی کا باعث بنتا ہے؟	۵۳
۱۰۵	روزہ کس طرح سرطان (Cancer) کی روک تھام میں مدد دیتا ہے؟	۵۴
۱۰۶	کیا روزہ سگریٹ نوشی سے نجات کا ذریعہ ہے؟	۵۵
۱۰۶	روزے سے ہمیں کیا سبق حاصل ہوتا ہے؟	۵۶
۱۰۸	۴۔ روزہ سے متعلقہ مسائل	
۱۰۸	کیا روزے کے لئے نیت کرنا ضروری ہے؟	۵۷

صفحہ	سوالات	نمبر شمار
۱۰۸	کیا نیت کے لئے زبان سے اظہار کرنا ضروری ہے؟	۵۸
۱۰۸	کیا روزہ توڑنے کی نیت سے روزہ ٹوٹ جاتا ہے؟	۵۹
۱۰۹	سحری کا وقت کب ختم ہوتا ہے، کیا اس کے بعد کچھ کھانا جائز ہے؟	۶۰
۱۱۰	سحری کھانے میں تاخیر اور افطار کرنے میں جلدی کا حکم کیوں دیا گیا؟	۶۱
۱۱۲	وہ کون سے امور ہیں جن سے روزہ مکروہ ہوتا ہے؟	۶۲
۱۱۳	روزوں کی قضا کے کیا احکام ہیں؟	۶۳
۱۱۳	وہ کون سے امور ہیں جن سے صرف روزہ کی قضا لازم آتی ہے کفارہ نہیں؟	۶۴
۱۱۵	رمضان کے قضا روزے لگاتار رکھنے چاہئیں یا وقفہ سے؟	۶۵
۱۱۵	روزوں کی قضا کرنے کے بارے میں اُم المومنین حضرت عائشہ صدیقہ رضی اللہ عنہا کا کیا معمول تھا؟	۶۶
۱۱۴	اگر نفلی روزہ ٹوٹ جائے تو کیا اس کی قضا لازم ہے؟	۶۷
۱۱۷	کفارہ کسے کہتے ہیں اور اس کے ادا کرنے کا طریقہ کیا ہے؟	۶۸
۱۱۷	عمد انفلی روزہ توڑنے کا کفارہ کیا ہے؟	۶۹

صفحہ	سوالات	نمبر شمار
۱۱۸	روزوں کی صورت میں کفارہ ادا کرنے کا کیا طریقہ ہے؟	۷۰
۱۱۸	شریعت میں ساٹھ مسکینوں کو کھانا کھلانے کی مقدار کیا ہے؟	۷۱
۱۱۹	کیا کفارہ کے طور پر ساٹھ مسکینوں کا کھانا ایک ہی مسکین کو دیا جاسکتا ہے؟	۷۲
۱۱۹	اگر کوئی بغیر کسی شرعی رخصت یا مرض کے رمضان کا روزہ چھوڑے تو اس کے لئے کیا حکم ہے؟	۷۳
۱۲۰	شرع کی رو سے حالتِ بیماری میں روزہ توڑنے کا کیا حکم ہے؟	۷۴
۱۲۱	کیا کثرتِ ضعف یا بیماری کے باعث وقت سے پہلے روزہ افطار کرنا جائز ہے؟	۷۵
۱۲۱	فدیہ کسے کہتے ہیں؟	۷۶
۱۲۲	کن صورتوں میں روزے کا فدیہ ادا کیا جائے؟	۷۷
۱۲۲	روزے کا فدیہ کیا ہے؟	۷۸
۱۲۲	مرنے والے کے ذمے فرض یا واجب روزہ ہو تو اُس کی طرف سے روزہ قضا کرنے کا کیا حکم ہے؟	۷۹
۱۲۳	بھول کر کھانے پینے کے بعد اگر روزہ توڑ دیا تو اس کے بارے میں کیا حکم ہے؟	۸۰
۱۲۴	بھول کر کھانا کھانے سے روزہ کیوں نہیں ٹوٹتا؟	۸۱

صفحہ	سوالات	نمبر شمار
۱۲۵	روزہ دار اگر بھول کر کھاپی رہا ہو تو کیا اُسے یاد دلانا چاہئے یا نہیں؟	۸۲
۱۲۵	ماہِ رمضان میں اگر کسی کا روزہ ٹوٹ جائے تو کیا پھر اس کے لئے کھانا پینا جائز ہے؟	۸۳
۱۲۶	کیا مسافر روزہ رکھ سکتا ہے؟	۸۴
۱۲۷	کیا اگر کوئی شخص صبح صادق کے بعد تک حالتِ جنابت میں رہے تو اس صورت میں اس کا روزہ ہوگا؟	۸۵
۱۲۸	عورت کے لئے حالتِ حیض و نفاس میں روزہ کا کیا حکم ہے؟	۸۶
۱۲۸	ایامِ مخصوصہ میں خواتین کیلئے نماز کی قضا نہیں ہے، لیکن روزہ کی کیوں ہے؟	۸۷
۱۲۹	اگر حیض طلوعِ فجر سے پہلے رک جائے تو کیا غسل کئے بغیر روزہ رکھنا جائز ہے؟	۸۸
۱۳۰	اگر افطاری سے چند منٹ قبل عورت حائضہ ہو جائے تو کیا روزہ ٹوٹ جاتا ہے؟	۸۹
۱۳۰	شریعت نے حاملہ اور دودھ پلانے والی خواتین کیلئے روزہ کے بارے میں کیا حکم دیا ہے؟	۹۰

نمبر شمار	سوالات	صفحہ
۹۱	کیا حالتِ روزہ میں خاتونِ خانہ، باورچی، نان بائی کھانے میں نمک چکھ سکتا ہے؟	۱۳۱
۹۲	چکھنے سے کیا مراد ہے؟	۱۳۱
۹۳	کیا روزہ کی حالت میں لپ اسٹک یا پٹرولیم جیلی (ویز لین) لگانا جائز ہے؟	۱۳۲
۹۴	کیا روزہ کی حالت میں سرمہ لگانا جائز ہے؟	۱۳۲
۹۵	حالتِ روزہ میں کلی کرنے اور ناک میں پانی ڈالنے کا کیا حکم ہے؟	۱۳۲
۹۶	کیا روزے کی حالت میں مسواک یا ٹوتھ پیسٹ سے دانت صاف کرنا جائز ہے؟	۱۳۳
۹۷	کیا دانتوں سے خون نکلنے کی صورت میں روزہ ٹوٹ جاتا ہے؟	۱۳۴
۹۸	کیا قے سے روزہ ٹوٹ جاتا ہے؟	۱۳۴
۹۹	کیا انجکشن یا ڈرپ لگوانے سے روزہ ٹوٹ جاتا ہے؟	۱۳۵
۱۰۰	کیا روزے کی حالت میں انہیلر (Inhaler) لینا جائز ہے؟	۱۳۵
۱۰۱	کیا کسی مریض کو حالتِ روزہ میں خون دینا جائز ہے؟	۱۳۵



نمبر شمار	سوالات	صفحہ
۱۰۲	اگر دھواں، غبار، عطر کی خوشبو یا دھونی حلق یا دماغ میں چلی جائے تو اس سے روزہ ٹوٹ جاتا ہے؟	۱۳۶
	<b>۵۔ اعتکاف</b>	۱۳۷
۱۰۳	اعتکاف سے کیا مراد ہے؟	۱۳۷
۱۰۴	اعتکاف بیٹھنے کی کیا فضیلت ہے؟	۱۳۷
۱۰۵	رمضان المبارک کے کن ایام میں اعتکاف بیٹھنا مسنون ہے؟	۱۳۹
۱۰۶	شریعت کی رو سے مسنون اعتکاف کا آغاز و اختتام کس وقت ہوتا ہے؟	۱۳۹
۱۰۷	اعتکاف بیٹھنے کی شرائط کیا ہیں؟	۱۴۰
۱۰۸	اعتکاف کی کتنی اقسام ہیں؟	۱۴۰
۱۰۹	سنت مؤکدہ علی الکفایہ اعتکاف کسے کہتے ہیں؟	۱۴۰
۱۱۰	نقلی اعتکاف سے کیا مراد ہے؟	۱۴۱
۱۱۱	اعتکاف واجب یا اعتکاف نذر کسے کہتے ہیں؟	۱۴۱
۱۱۲	واجب اعتکاف کی کم از کم مدت کیا ہے؟	۱۴۲
۱۱۳	دوران اعتکاف معتکف کو کون سے امور سرانجام دینے چاہئیں؟	۱۴۲

صفحہ	سوالات	نمبر شمار
۱۴۲	اجتماعی اعتکاف کی شرعی حیثیت کیا ہے؟	۱۱۴
۱۵۹	اجتماعی اعتکاف کے فضائل و ثمرات کیا ہیں؟	۱۱۵
۱۶۰	لیلۃ القدر سے کیا مراد ہے اور اسے کون سی راتوں میں تلاش کرنا چاہیے؟	۱۱۶
۱۶۱	لیلۃ القدر کو دیگر راتوں پر کیا فضیلت حاصل ہے؟	۱۱۷
۱۶۳	رمضان المبارک کے آخری عشرہ کی طاق راتیں کون سی ہوتی ہیں؟	۱۱۸
۱۶۴	شب قدر کو مخفی رکھنے میں کیا حکمت ہے؟	۱۱۹
۱۶۵	حضور نبی اکرم ﷺ نے شب قدر میں کون سا وظیفہ کرنے کی تلقین فرمائی؟	۱۲۰
۱۶۶	۶۔ اعتکاف سے متعلقہ مسائل	
۱۶۶	کیا مسنون اعتکاف کے لئے روزہ رکھنا شرط ہے؟	۱۲۱
۱۶۶	کیا واجب، مسنون یا نفلی اعتکاف چھوڑنے پر قضاء واجب ہے؟	۱۲۲
۱۶۷	ایک دن کے اعتکاف کی قضا کا طریقہ کیا ہے؟	۱۲۳
۱۶۷	مسنون اعتکاف ٹوٹنے کے بعد کیا معتکف نفل کی نیت سے اعتکاف جاری رکھ سکتا ہے؟	۱۲۴

نمبر شمار	سوالات	صفحہ
۱۲۵	کن صورتوں میں اعتکاف توڑنا جائز ہے؟	۱۶۸
۱۲۶	اعتکاف کو توڑنے والے امور کون سے ہیں؟	۱۶۹
۱۲۷	مکروہاتِ اعتکاف کون سے ہیں؟	۱۶۹
۱۲۸	کیا معتکف بحالتِ مجبوری ایک مسجد سے دوسری مسجد میں منتقل ہو کر اعتکاف پورا کر سکتا ہے؟	۱۷۰
۱۲۹	کیا معتکف کسی مریض کی عیادت یا نماز جنازہ میں شریک ہو سکتا ہے؟	۱۷۰
۱۳۰	کن اُمور کی بناء پر معتکف اعتکاف گاہ سے باہر نکل سکتا ہے؟	۱۷۱
۱۳۱	کیا حالتِ اعتکاف میں غسل کرنا جائز ہے؟	۱۷۲
۱۳۲	اگر کوئی شخص سعودی عرب میں رمضان شریف کا آغاز کرتا ہے جو پاکستان سے دو روز قبل تھا اور دسویں روزے کو واپس آیا تو یہاں آٹھواں روزہ تھا۔ اب وہ اعتکاف بیٹھنا چاہتا ہے تو اس کے لئے اعتکاف کی کیا صورت ہوگی؟	۱۷۲
۱۳۳	اجتماعی اعتکاف کی صورت میں مسجد سے باہر خیموں اور ملحقہ کمروں میں جو معتکفین بیٹھتے ہیں کیا ان کا اعتکاف ہو جاتا ہے؟	۱۷۴
۱۳۴	کیا خواتین کا اعتکاف بیٹھنا درست ہے؟	۱۷۵

نمبر شمار	سوالات	صفحہ
۱۳۵	کیا بیوی کا خاوند کی اجازت کے بغیر اعتکاف بیٹھنا جائز ہے؟	۱۷۶
۱۳۶	عورت کہاں اعتکاف بیٹھے؟	۱۷۶
۱۳۷	کیا خواتین گھر سے دور اجتماعی اعتکاف میں بیٹھ سکتی ہیں؟	۱۷۶
۱۳۸	کیا خواتین شرعی عذر (حیض) روکنے کے لئے ٹیبلٹ یا انجکشن استعمال کر کے اعتکاف بیٹھ سکتی ہیں؟	۱۷۹
۱۳۹	اگر معتقف کا شرعی عذر کی وجہ سے مسنون اعتکاف ٹوٹ جائے تو وہ کتنے دنوں کے اعتکاف کی قضا کرے گی؟	۱۷۹
۱۸۰	۷۔ عید الفطر اور صدقہ فطر	۱۸۰
۱۴۰	نماز عیدین کا حکم کب دیا گیا؟	۱۸۰
۱۴۱	عید الفطر کو خوشی کا دن کیوں قرار دیا گیا؟	۱۸۱
۱۴۲	کیا عید کے دن روزہ رکھنا جائز ہے؟	۱۸۱
۱۴۳	عید الفطر کی نماز کا وقت کیا ہے اور اس کی ادائیگی میں تاخیر جائز ہے؟	۱۸۲
۱۴۴	عید کی نماز کے لئے اذان اور اقامت کے بارے میں کیا حکم ہے؟	۱۸۲
۱۴۵	نماز عیدین ادا کرنے کا کیا طریقہ ہے؟	۱۸۳

صفحہ	سوالات	نمبر شمار
۱۸۳	عید کے دن کون سے امور بجالانا مسنون اور مستحب ہیں؟	۱۴۶
۱۸۵	عید کی رات عبادت کرنے کی کیا فضیلت ہے؟	۱۴۷
۱۸۶	صدقہ فطر کسے کہتے ہیں؟	۱۴۸
۱۸۷	صدقہ فطر کس پر واجب ہے؟	۱۴۹
۱۸۸	صدقہ فطر کی ادائیگی کا وقت کیا ہے؟	۱۵۰
۱۸۸	صدقہ فطر کے فوائد کیا ہیں؟	۱۵۱
۱۸۹	ماہ رمضان میں صدقہ و خیرات کرنے کی فضیلت کیا ہے؟	۱۵۲
۱۹۰	۸۔ عید الفطر اور صدقہ فطر سے متعلقہ مسائل	
۱۹۰	کیا عید کی نماز کے لئے جماعت شرط ہے؟	۱۵۳
۱۹۰	عید الفطر کا خطبہ پڑھنے کا طریقہ کیا ہے؟	۱۵۴
۱۹۱	اگر کسی کی نماز عید رہ جائے یا فاسد ہو جائے تو اس کی قضا ہے یا نہیں؟	۱۵۵
۱۹۱	اگر عید جمعہ کے دن ہو تو نماز جمعہ ادا کرنے کے بارے میں کیا حکم ہے؟	۱۵۶
۱۹۵	نماز جمعہ اور عیدین کی نماز میں کیا فرق ہے؟	۱۵۷
۱۹۶	جو شخص روزہ نہ رکھے کیا اس پر بھی صدقہ فطر واجب ہے؟	۱۵۸

نمبر شمار	سوالات	صفحہ
۱۵۹	کیا صدقہ فطر یومِ عید سے پہلے رمضان میں دیا جا سکتا ہے؟	۱۹۶
۱۶۰	کیا نابالغ پر بھی فطرانہ ادا کرنا واجب ہے؟	۱۹۷
۱۶۱	فطرانہ لینے کے مستحق کون لوگ ہیں؟	۱۹۷
۱۶۲	کیا رشتہ داروں کو صدقہ فطر دینا جائز ہے؟	۱۹۷
۱۶۳	شرعی اعتبار سے صدقہ فطر کی مقدار کتنی مقرر ہے؟	۱۹۸
۱۶۳	کیا صدقہ فطر ہر شخص یکساں ادا کرے گا یا اپنی اپنی حیثیت کے مطابق؟	۱۹۸
✽	مآخذ و مراجع	۲۰۱

## پیش لفظ

انسان کا مقصد تخلیق عبادتِ الہی ہے اور عبادت کا مقصد وحید تقویٰ و للہیت کا حصول ہے۔ عبادت اگر بطور عادت کی جائے تو اس سے محض ثواب ملتا ہے، تقویٰ اور روحانیت کا نور حاصل نہیں ہوتا۔ اور اگر یہی عبادت صدق و اخلاص اور اَنْ تَعْبُدَ اللّٰهَ کَأَنَّکَ تَرَاهُ کے شعور سے کی جائے تو انسان قرب و معیت کے اُس مقام پر فائز ہوتا ہے جہاں سے اِرْجِعْیْ اِلَی رَبِّکَ رَاضِیَةً مَّرْضِیَّةً کی ایمان افروز صدائیں آنے لگتی ہیں۔ روزہ ہی ایک ایسی منفرد عبادت ہے جس کے بارے میں اللہ تعالیٰ نے فرمایا کہ ”روزہ میرے لیے ہے اور میں ہی اس کی جزا دوں گا“۔ اسی طرح روزہ ایک مسلمان کو دوسروں کی بھوک، غربت اور افلاس کا احساس کرنے کی تڑپ پیدا کرتا ہے۔ یہ انسان میں تنگ دست اور بھوک کی ماری مخلوقِ خدا کی مدد کرنے کا جذبہ پیدا کرتا ہے۔ نیز روزہ انسان کو باطنی طہارت کا سامان بھی فراہم کرتا ہے۔ اس کا بنیادی مقصد ہی تقویٰ پیدا کرنا ہے، تاکہ بندہ مومن ہر طرح کی آلائشوں اور غلاظتوں سے پاک ہو کر معاشرے کا ایک اچھا اور دوسروں کا خیال رکھنے والا فرد بنے۔ اس سے ایک پاکیزہ معاشرے کی راہ بھی ہموار ہوتی ہے۔

روزے کا تصور کم و بیش دنیا کے ہر مذہب میں مختلف شکلوں میں موجود رہا ہے، مگر اسلام نے اپنی دیگر تمام تعلیمات کی طرح اس میں بھی اعتدال اور توازن برقرار رکھا ہے۔ اس فریضے کی اصل روح لوگوں تک پہنچانے کے لیے ضروری ہے کہ اسے عام فہم انداز میں لوگوں کے سامنے بیان کیا جائے۔

شیخ الاسلام ڈاکٹر محمد طاہر القادری کی زیر سرپرستی تجدید و احیاء دین کی

عظیم تحریک ”تحریکِ منہاج القرآن“ ہر سطح پر اُمت کی رہنمائی کا فریضہ سرانجام دے رہی ہے۔ تعلیماتِ اسلام سیریز کا یہ چھٹا سلسلہ بھی اسی کڑی کا ایک حصہ ہے، جس میں روزہ سے متعلقہ ایک سو تریسٹھ سوالات مع جوابات انتہائی آسان پیرائے میں بیان کیے گئے ہیں۔

فرید ملتؒ ریسرچ انسٹی ٹیوٹ کے شعبہ خواتین کی ریسرچ اسکالرز - مسز فریدہ سجاد اور محترمہ مصباح کبیر - نے نہایت جاں فشانی سے یہ کتاب مرتب کی ہے، جس کی نظر ثانی کا فریضہ سینئر ریسرچ اسکالر محترم محمد افضل قادری اور محترم حافظ فرحان ثانی نے سرانجام دیا ہے۔ بعد ازاں اسے صدر دارالافتاء مفتی عبد القیوم خان ہزاروی نے ملاحظہ فرمایا۔

اس کتاب میں رمضان المبارک، روزہ، اعتکاف، شب قدر اور عید الفطر کے علمی و فقہی مسائل کو بیان کرنے کے علاوہ موجودہ دور کے جدید مسائل کو بھی منفرد انداز میں بیان کیا گیا ہے۔ یہ کتاب نہ صرف ہر طبقے اور عمر کے لوگوں کے لیے یکساں مفید ہے، بلکہ تعلیمی اداروں کی لائبریریوں اور درسی نشستوں میں پڑھائے جانے کے لیے بھی انتہائی نفع بخش ہے۔

بارگاہِ ایزدی میں دست بدعا ہوں وہ ہمیں ایمان و عمل کی بہترین صلاحیتیں عطا فرمائے اور اس مجموعے کی تیاری میں حصہ لینے والے تمام افراد کی خدمات کو اپنی بارگاہ میں شرفِ قبولیت سے نوازے۔ (آمین بجاہ سید المرسلین ﷺ)

محمد فاروق رانا

ڈپٹی ڈائریکٹر (ریسرچ)

فرید ملتؒ ریسرچ انسٹی ٹیوٹ





## ۱۔ رمضان المبارک

سوال نمبر ۱: رمضان کا معنی و مفہوم کیا ہے؟

جواب: عربی زبان میں رمضان کا مادہ رَمَضٌ ہے، جس کا معنی سخت گرمی اور تپش ہے۔<sup>(۱)</sup> رمضان میں چونکہ روزہ دار بھوک و پیاس کی حدت اور شدت محسوس کرتا ہے اس لئے اسے رمضان کہا جاتا ہے۔

ملا علی قاری فرماتے ہیں کہ رمضان رمضاء سے مشتق ہے اس کا معنی سخت گرم زمین ہے لہذا رمضان کا معنی سخت گرم ہوا۔ رمضان کا یہ نام اس لیے رکھا گیا ہے کہ جب عربوں نے پرانی لغت سے مہینوں کے نام منتقل کئے تو انہیں اوقات اور زمانوں کے ساتھ موسوم کر دیا۔ جن میں وہ اس وقت واقع تھے۔ اتفاقاً رمضان ان دنوں سخت گرمی کے موسم میں آیا تھا۔ اس لئے اس کا نام رمضان رکھ دیا گیا۔<sup>(۲)</sup>

سوال نمبر ۲: قرآن و حدیث کی روشنی میں رمضان المبارک کی

---

(۱) ابن منظور، لسان العرب، ۷: ۱۶۲

(۲) ملا علی قاری، مرقاة المفاتیح، ۴: ۲۲۹



## فضیلت کیا ہے؟

جواب: رمضان المبارک اسلامی تقویم (کیلنڈر) میں وہ بابرکت مہینہ ہے جس میں اللہ تعالیٰ نے قرآن حکیم نازل فرمایا۔ رمضان المبارک کی ہی ایک بابرکت شب آسمان دنیا پر پورے قرآن کا نزول ہوا لہذا اس رات کو اللہ رب العزت نے تمام راتوں پر فضیلت عطا فرمائی اور اسے شب قدر قرار دیتے ہوئے ارشاد فرمایا:

لَيْلَةُ الْقَدْرِ خَيْرٌ مِّنْ أَلْفِ شَهْرٍ ۝<sup>(۱)</sup>

”شب قدر (فضیلت و برکت اور اجر و ثواب میں) ہزار مہینوں سے بہتر ہے۔“

رمضان المبارک کی فضیلت و عظمت اور فیوض و برکات کے باب میں حضور نبی اکرم ﷺ کی چند احادیث مبارکہ درج ذیل ہیں:

۱۔ حضرت ابو ہریرہ رضی اللہ عنہ سے مروی ہے کہ حضور نبی اکرم ﷺ نے فرمایا:

إِذَا دَخَلَ رَمَضَانُ فَتُحْتِ أَبْوَابُ الْجَنَّةِ وَغُلِقَتْ أَبْوَابُ جَهَنَّمَ،  
وَسُلْسِلَتِ الشَّيَاطِينُ.<sup>(۲)</sup>

”جب ماہ رمضان آتا ہے تو جنت کے دروازے کھول دیے جاتے ہیں اور دوزخ کے دروازے بند کر دیے جاتے ہیں اور شیطانوں کو

(۱) القدر، ۹۷: ۳

(۲) بخاری، الصحيح، کتاب بدء الخلق، باب صفة إبليس و جنوده، ۳:

۱۱۹۳، رقم: ۳۱۰۳

پابہ زنجیر کر دیا جاتا ہے۔“

رمضان المبارک کے روزوں کو جو امتیازی شرف اور فضیلت حاصل ہے اس کا اندازہ حضور نبی اکرم ﷺ کی اس حدیث مبارک سے لگایا جاسکتا ہے۔

۲۔ حضرت ابو ہریرہ ؓ سے مروی ہے کہ حضور نبی اکرم ﷺ نے فرمایا:

مَنْ صَامَ رَمَضَانَ إِيمَانًا وَاحْتِسَابًا غُفِرَ لَهُ مَا تَقَدَّمَ مِنْ ذَنْبِهِ. (۱)

”جو شخص بحالتِ ایمانِ ثواب کی نیت سے رمضان کے روزے رکھتا

ہے اس کے سابقہ گناہ بخش دیے جاتے ہیں۔“

رمضان المبارک کی ایک ایک ساعت اس قدر برکتوں اور سعادتوں کی حامل ہے کہ باقی گیارہ ماہ مل کر بھی اس کی برابری وہم سری نہیں کر سکتے۔

۳۔ قیامِ رمضان کی فضیلت سے متعلق حضرت ابو ہریرہ ؓ سے مروی ہے کہ حضور نبی اکرم ﷺ نے فرمایا:

مَنْ قَامَ رَمَضَانَ، إِيمَانًا وَاحْتِسَابًا، غُفِرَ لَهُ مَا تَقَدَّمَ مِنْ ذَنْبِهِ. (۲)

”جس نے رمضان میں بحالتِ ایمانِ ثواب کی نیت سے قیام کیا تو

اس کے سابقہ تمام گناہ معاف کر دیے گئے۔“

---

(۱) بخاری، الصحيح، کتاب الصلاة التراویح، باب فضل لیلۃ القدر،

۷۰۹: ۲، رقم: ۱۹۱۰

(۲) بخاری، الصحيح، کتاب الایمان، باب تطوع قیام رمضان من الایمان،

۲۲: ۱، رقم: ۳۷

سوال نمبر ۳: حضور ﷺ رمضان المبارک کا کیسے استقبال فرماتے؟

جواب: حضور نبی اکرم ﷺ رمضان المبارک سے اتنی زیادہ محبت فرماتے کہ اکثر اس کے پانے کی دُعا فرماتے تھے اور رمضان المبارک کا اہتمام ماہ شعبان میں ہی روزوں کی کثرت کے ساتھ ہو جاتا تھا۔ آپ ﷺ بڑے شوق و محبت سے ماہ رمضان کا استقبال فرماتے۔

۱۔ حضور نبی اکرم ﷺ اس مبارک مہینے کو خوش آمدید کہہ کر اس کا استقبال فرماتے اور صحابہ کرام سے سوالیہ انداز میں تین بار دریافت کرتے:

مَاذَا يَسْتَقْبِلُكُمْ وَتَسْتَقْبِلُونُ؟

”کون تمہارا استقبال کر رہا ہے اور تم کس کا استقبال کر رہے ہو؟“

حضرت عمر بن خطاب ؓ نے عرض کیا: یا رسول اللہ! کیا کوئی وحی اترنے والی ہے؟ فرمایا: نہیں۔ عرض کیا: کسی دشمن سے جنگ ہونے والی ہے؟ حضور نبی اکرم ﷺ نے فرمایا: نہیں۔ عرض کیا: پھر کیا بات ہے؟ آپ ﷺ نے فرمایا:

إِنَّ اللَّهَ يَغْفِرُ فِي أَوَّلِ لَيْلَةٍ مِنْ شَهْرِ رَمَضَانَ لِكُلِّ أَهْلِ الْقِبْلَةِ. (۱)

”بے شک اللہ تعالیٰ ماہ رمضان کی پہلی رات ہی تمام اہل قبلہ کو بخش دیتا ہے۔“

(۱) منذری، الترغیب والترہیب، ۲: ۶۴، رقم: ۱۵۰۲

۲۔ حضرت انس رضی اللہ عنہ سے مروی ہے کہ جیسے ہی ماہ رجب کا چاند طلوع ہوتا تو آپ صلی اللہ علیہ وسلم کے حضور یہ دعا فرماتے:

اللَّهُمَّ بَارِكْ لَنَا فِي رَجَبٍ، وَشَعْبَانَ، وَبَارِكْ لَنَا فِي رَمَضَانَ. (۱)

”اے اللہ! ہمارے لئے رجب، شعبان اور (بالخصوص) ماہ رمضان کو بابرکت بنا دے۔“

۳۔ عَنْ أُسَامَةَ بْنِ زَيْدٍ رَضِيَ اللَّهُ عَنْهُمَا قَالَ: قُلْتُ: يَا رَسُولَ اللَّهِ، لَمْ أَرَكَ تَصُومُ شَهْرًا مِنَ الشُّهُورِ مَا تَصُومُ مِنْ شَعْبَانَ؟ قَالَ: ذَلِكَ شَهْرٌ يَغْفُلُ النَّاسُ عَنْهُ بَيْنَ رَجَبٍ وَرَمَضَانَ وَهُوَ شَهْرٌ تُرْفَعُ فِيهِ الْأَعْمَالُ إِلَى رَبِّ الْعَالَمِينَ فَأُحِبُّ أَنْ يُرْفَعَ عَمَلِي وَأَنَا صَائِمٌ. (۲)

”حضرت اُسامہ بن زید رضی اللہ عنہما روایت کرتے ہیں کہ میں نے عرض کیا: یا رسول اللہ! جس قدر آپ شعبان میں روزے رکھتے ہیں اس قدر میں نے آپ کو کسی اور مہینے میں روزے رکھتے ہوئے نہیں دیکھا؟ آپ صلی اللہ علیہ وسلم نے فرمایا: یہ ایک ایسا مہینہ ہے جو رجب

(۱) أبو نعیم، حلیۃ الأولیاء، ۶: ۲۶۹

(۲) ۱۔ نسائی، السنن، کتاب الصیام، باب صوم النبی صلی اللہ علیہ وسلم بأبیہو

وأمی و ذکر اختلاف الناقلین للخبر فی ذلك، ۴: ۲۰۱، رقم: ۲۳۵۷

۲۔ أحمد بن حنبل، المسند، ۵: ۲۰۱، رقم: ۲۱۸۰۱

اور رمضان کے درمیان میں (آتا) ہے اور لوگ اس سے غفلت برتتے ہیں حالانکہ اس مہینے میں (پورے سال کے) عمل اللہ تعالیٰ کی طرف اٹھائے جاتے ہیں لہذا میں چاہتا ہوں کہ میرے عمل روزہ دار ہونے کی حالت میں اٹھائے جائیں۔“

۴۔ اُمّ المؤمنین حضرت اُمّ سلمہ رضی اللہ عنہا بیان کرتی ہیں کہ انہوں نے حضور نبی اکرم ﷺ کو مسلسل دو ماہ تک روزے رکھتے نہیں دیکھا مگر آپ ﷺ شعبان المعظم کے مبارک ماہ میں مسلسل روزے رکھتے کہ وہ رمضان المبارک کے روزہ سے مل جاتا۔<sup>(۱)</sup>

ماہ شعبان ماہ رمضان کے لئے مقدمہ کی مانند ہے لہذا اس میں وہی اعمال بجالانے چاہئیں جن کی کثرت رمضان المبارک میں کی جاتی ہے یعنی روزے اور تلاوت قرآن حکیم۔ علامہ ابن رجب حنبلیؒ ”لطائف المعارف (ص: ۲۵۸)“ میں لکھتے ہیں:

”ماہ شعبان میں روزوں اور تلاوت قرآن حکیم کی کثرت اس لیے کی جاتی ہے تاکہ ماہ رمضان کی برکات حاصل کرنے کے لئے مکمل تیاری ہو جائے اور نفس، رحمٰن کی اطاعت پر خوش دلی اور خوب اطمینان سے راضی ہو جائے۔“

(۱) نسائی، السنن، کتاب الصیام، ذکر حدیث أبی سلمہ فی ذلک، ۴:

۱۵۰، رقم: ۲۱۷۵

صحابہ کرام ﷺ کے معمول سے اس حکمت کی تائید بھی ہو جاتی ہے۔  
حضرت انس رضی اللہ عنہ شعبان میں صحابہ کرام ﷺ کے معمول پر روشنی ڈالتے ہوئے  
فرماتے ہیں:

كَانَ الْمُسْلِمُونَ إِذَا دَخَلَ شَعْبَانُ أَكْبُوا عَلَى الْمَصَاحِفِ  
فَقَرَأُوهَا، وَأَخْرَجُوا زَكَاةَ أَمْوَالِهِمْ تَقْوِيَةً لِلضَّعِيفِ وَالْمَسْكِينِ  
عَلَى صِيَامٍ وَرَمَضَانَ. <sup>(۱)</sup>

”شعبان کے شروع ہوتے ہی مسلمان قرآن کی طرف جھک پڑتے،  
اپنے اموال کی زکوٰۃ نکالتے تاکہ غریب، مسکین لوگ روزے اور ماہ  
رمضان بہتر طور پر گزار سکیں۔“

سوال نمبر ۴: رمضان المبارک میں حضور نبی اکرم ﷺ کے معمولات  
کیا تھے؟

جواب: رمضان المبارک کے ماہ سعید میں حضور نبی اکرم ﷺ کے معمولات  
عبادت و ریاضت اور مجاہدہ میں عام دنوں کی نسبت بہت اضافہ ہو جاتا۔ اس  
مہینے اللہ تعالیٰ کی خشیت اور محبت اپنے عروج پر ہوتی۔ اور اسی شوق اور محبت  
میں آپ ﷺ راتوں کا قیام بھی بڑھا دیتے۔ رمضان المبارک میں درج ذیل  
معمولات حضور نبی اکرم ﷺ کی سیرت طیبہ کا حصہ ہوتے۔

(۱) ابن رجب حنبلی، لطائف المعارف: ۲۵۸

## ۱۔ کثرتِ عبادت و ریاضت

ام المؤمنین حضرت عائشہ صدیقہ رضی اللہ عنہا سے مروی ہے:

كَانَ رَسُولُ اللَّهِ ﷺ إِذَا دَخَلَ رَمَضَانَ لَعِيْرَ لَوْنُهُ وَكَثُرَتْ صَلَاتُهُ، وَابْتَهَلَ فِي الدُّعَاءِ، وَأَشْفَقَ مِنْهُ. (۱)

”جب ماہ رمضان شروع ہوتا تو رسول اللہ ﷺ کا رنگ مبارک متغیر ہو جاتا، آپ ﷺ کی نمازوں میں اضافہ ہو جاتا، اللہ تعالیٰ سے گڑگڑا کر دعا کرتے اور اس کا خوف طاری رکھتے۔“

## ۲۔ سحری و افطاری

رمضان المبارک میں حضور نبی اکرم ﷺ کا معمول مبارک تھا کہ آپ ﷺ اپنے روزے کا آغاز سحری کھانے اور اختتام جلد افطاری سے کیا کرتے تھے۔ حضرت انس بن مالک رضی اللہ عنہ سے مروی ہے سحری کھانے کے متعلق آپ ﷺ نے فرمایا:

تَسَحَّرُوا فَإِنَّ فِي السُّحُورِ بَرَكَهً. (۲)

”سحری کھایا کرو کیونکہ سحری میں برکت ہے۔“

ایک اور مقام پر حضرت ابو قیس رضی اللہ عنہ نے حضرت عمرو بن العاص رضی اللہ عنہما

(۱) بیہقی، شعب الایمان، ۳: ۳۱۰، رقم: ۳۶۲۵

(۲) مسلم، الصحيح، کتاب الصیام، باب فضل السحور و تأکید

استحبابہ..... ۲: ۷۷۰، رقم: ۱۰۹۵



سے روایت کیا کہ حضور نبی اکرم ﷺ نے فرمایا: ”ہمارے اور اہل کتاب کے روزوں میں سحری کھانے کا فرق ہے۔“<sup>(۱)</sup>

### ۳۔ قیام اللیل

رمضان المبارک میں آپ ﷺ کی راتیں تواتر و کثرت کے ساتھ نماز میں کھڑے رہنے، تسبیح و تہلیل اور ذکرِ الہی میں محویت سے عبارت ہیں۔ نماز کی اجتماعی صورت جو ہمیں تراویح میں دکھائی دیتی ہے اسی معمول کا حصہ ہے۔ حضور نبی اکرم ﷺ نے رمضان المبارک میں قیام کرنے کی فضیلت کے بارے میں فرمایا:

”جس نے ایمان و احتساب کی نیت سے رمضان کے روزے رکھے اور راتوں کو قیام کیا وہ گناہوں سے اس طرح پاک ہو جاتا ہے جس دن وہ وطنِ مادر سے پیدا ہوتے وقت (گناہوں سے) پاک تھا۔“<sup>(۲)</sup>

### ۴۔ کثرتِ صدقات و خیرات

حضور نبی اکرم ﷺ کی عادتِ مبارکہ تھی کہ آپ صدقات و خیرات کثرت کے ساتھ کیا کرتے اور سخاوت کا یہ عالم تھا کہ کبھی کوئی سوالی

(۱) مسلم، الصحيح، کتاب الصیام، باب فصل السحور و تأکید استحبابہ، ۲: ۷۷۱، رقم: ۱۰۹۶

(۲) نسائی، السنن، کتاب الصیام، باب ذکر اختلاف یحییٰ بن ابی کنیر والنضر بن شیبان فیہ، ۴: ۱۵۸، رقم: ۲۲۰۸-۲۲۱۰

آپ ﷺ کے در سے خالی واپس نہ جاتا رمضان المبارک میں آپ ﷺ کی سخاوت اور صدقات و خیرات میں کثرت سال کے باقی گیارہ مہینوں کی نسبت اور زیادہ بڑھ جاتی۔ اس ماہ صدقہ و خیرات میں اتنی کثرت ہو جاتی کہ ہوا کے تیز جھونکے بھی اس کا مقابلہ نہ کر سکتے۔ حضرت عبداللہ بن عباس رضی اللہ عنہما سے مروی ہے:

فَإِذَا لَقِيَهُ جَبْرِيلُ عَلَيْهِ السَّلَامُ كَانَ (رَسُولُ اللَّهِ ﷺ) أَجْوَدَ بِالْخَيْرِ مِنَ الرِّيحِ الْمُرْسَلَةِ<sup>(۱)</sup>

”جب حضرت جبریل امین آجاتے تو آپ ﷺ بھلائی کرنے میں تیز ہوا سے بھی زیادہ سخی ہو جاتے تھے۔“

حضرت جبریل علیہ السلام اللہ تعالیٰ کی طرف سے پیغامِ محبت لے کر آتے تھے۔ رمضان المبارک میں چونکہ وہ عام دنوں کی نسبت کثرت سے آتے تھے اس لئے حضور نبی اکرم ﷺ ان کے آنے کی خوشی میں صدقہ و خیرات بھی کثرت سے کرتے۔ امام نوویؒ فرماتے ہیں کہ اس حدیث پاک سے کئی فوائد اخذ ہوتے ہیں مثلاً

- ۱۔ آپ ﷺ کی جود و سخا کا بیان۔
- ۲۔ رمضان المبارک میں کثرت سے صدقہ و خیرات کے پسندیدہ عمل

(۱) بخاری، الصحيح، کتاب الصوم، باب أجود ما كان النبی ﷺ یكون

فی رمضان، ۲: ۶۷۲-۶۷۳، رقم: ۱۸۰۳

ہونے کا بیان۔

۳۔ نیک بندوں کی ملاقات پر جود و سخا اور خیرات کی زیادتی کا بیان۔

۴۔ قرآن مجید کی تدریس کے لئے مدارس کے قیام کا جواز۔<sup>(۱)</sup>

## ۵۔ اعتکاف

رمضان المبارک کے آخری دس دنوں میں آپ ﷺ کا اعتکاف کرنے کا معمول تھا۔ ام المؤمنین حضرت عائشہ صدیقہ رضی اللہ عنہا سے مروی ہے:

أَنَّ النَّبِيَّ ﷺ كَانَ يَعْتَكِفُ الْعَشْرَ الْأَوَّلَ مِنْ رَمَضَانَ حَتَّى تَوَفَّاهُ اللَّهُ، ثُمَّ اعْتَكَفَ أَزْوَاجُهُ مِنْ بَعْدِهِ.<sup>(۲)</sup>

”حضور نبی اکرم ﷺ رمضان المبارک کے آخری دس دن اعتکاف کرتے تھے یہاں تک کہ اللہ تعالیٰ کے حکم سے آپ ﷺ کا وصال ہو گیا پھر آپ ﷺ کے بعد آپ ﷺ کی ازواجِ مطہرات نے اعتکاف کیا ہے۔“

حضرت ابو ہریرہ رضی اللہ عنہ سے مروی ہے ”حضور نبی اکرم ﷺ ہر سال رمضان المبارک میں دس دن اعتکاف فرماتے تھے اور جس سال آپ ﷺ کا

(۱) نووی، شرح صحیح مسلم، ۶۹: ۱۵

(۲) بخاری، الصحیح، کتاب الاعتکاف، باب الاعتکاف فی العشر الا

واخر والا اعتکاف فی المساجد کلہا، ۷۱۳: ۲، رقم: ۱۹۲۲

وصال مبارک ہوا، اس سال آپ ﷺ نے بیس دن اعتکاف کیا۔<sup>(۱)</sup>

**سوال نمبر ۵: رمضان المبارک میں عمرہ کرنے کی فضیلت کیا ہے؟**

**جواب:** رمضان المبارک میں عمرہ ادا کرنا ثواب میں حج کرنے کے برابر ہے۔ حدیث مبارکہ میں حضرت ابن عباس رضی اللہ عنہما سے روایت ہے کہ حضور نبی اکرم ﷺ نے ایک انصاری خاتون سے فرمایا: کیا وجہ ہے کہ تو نے ہمارے ساتھ حج نہیں کیا؟ اس (عورت) نے کہا: ہمارے پاس ایک پانی بھرنے والا اونٹ تھا۔ اس پر ابو فلاں اور اس کا لڑکا یعنی اس کا شوہر اور بیٹا سوار ہو کر حج کے لئے روانہ ہو گئے اور اپنے پیچھے ایک آب کش اونٹ (خاندان کی ضرورت کے لئے) چھوڑ گئے (اس کے علاوہ ہمارے پاس کوئی سواری نہیں)۔ یہ سن کر آپ ﷺ نے فرمایا: جب رمضان آئے تو عمرہ کر لینا کیونکہ رمضان میں عمرہ حج کے برابر ہے۔<sup>(۲)</sup>

**سوال نمبر ۶: رمضان المبارک میں شیطان کے جکڑے جانے سے کیا مراد ہے؟**

**جواب:** عام طور پر دو چیزیں گناہ اور اللہ تعالیٰ کی نافرمانی کا باعث بنتی ہیں۔

(۱) بخاری، الصحيح، کتاب الاعتکاف، باب الاعتکاف فی العشر

الأوسط من رمضان، ۲: ۷۱۹، رقم: ۱۹۳۹

(۲) بخاری، الصحيح، کتاب العمرة، باب عمرة فی رمضان، ۲: ۷۳۱،

رقم: ۱۶۹۰

ایک نفس کی بڑھتی ہوئی خواہش اور اس کی سرکشی، دوسرا شیطان کا مکر و فریب۔ شیطان انسان کا ازلی دشمن ہے۔ وہ نہ صرف خود بلکہ اپنے لاؤ لشکر اور چیلوں کی مدد سے دنیا میں ہر انسان کو دین حق سے غافل کرنے کی کوشش میں لگا رہتا ہے مگر رمضان المبارک کی اتنی برکت و فضیلت ہے کہ شیطان کو اس ماہ مبارک میں جکڑ دیا جاتا ہے۔ حضرت ابو ہریرہ رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا: ”جب ماہ رمضان کی پہلی رات ہوتی ہے تو شیطانوں اور سرکش جنوں کو بیڑیاں پہنا دی جاتی ہیں اور جہنم کے دروازے بند کر دیے جاتے ہیں اور ان میں سے کوئی دروازہ کھولا نہیں جاتا جبکہ جنت کے دروازے کھول دیے جاتے ہیں اور ان میں سے کوئی دروازہ بند نہیں کیا جاتا۔ ایک منادی پکارتا ہے: اے طالبِ خیر! آگے آ، اے شر کے متلاشی! رک جا۔ اللہ تعالیٰ کئی لوگوں کو جہنم سے آزاد کر دیتا ہے اور ماہ رمضان کی ہر رات یونہی ہوتا رہتا ہے۔“ (۱)

رمضان المبارک میں شیطانوں کا جکڑ دیا جانا اس امر سے کنایہ ہے۔ کہ شیطان لوگوں کو بہکانے سے باز رہتے ہیں اور اہل ایمان ان کے وسوسے قبول نہیں کرتے۔ اس کی وجہ یہ ہے کہ روزے کے باعث حیوانی قوت جو غضب اور شہوت کی جڑ ہے، مغلوب ہو جاتی ہے۔ غضب اور شہوت ہی بڑے بڑے گناہوں کا باعث ہوتے ہیں۔ اس کے برعکس قوتِ عقلیہ جو طاقت اور نیکیوں کا باعث ہے، روزے کی وجہ سے قوی ہوتی ہے، جیسا کہ مشاہدہ میں ہے کہ

(۱) ترمذی، السنن، ابواب الصوم، باب ما جاء فی فضل شهر رمضان،

رمضان میں عام دنوں کی نسبت گناہ کم ہوتے ہیں اور عبادت زیادہ ہوتی ہے۔ شیطانوں کو جکڑے جانے کی ایک علامت یہ بھی ہے کہ گناہوں میں منہمک ہونے والے اکثر لوگ رمضان میں باز آ جاتے ہیں اور توبہ کر کے اللہ کی طرف رجوع کرتے ہیں۔ پہلے وہ نماز قائم نہیں کرتے تھے، اب پڑھنے لگتے ہیں اس طرح وہ قرآن مجید کی تلاوت اور ذکر کی محافل میں شریک ہونے لگتے ہیں، حالانکہ وہ پہلے ایسا نہیں کیا کرتے تھے۔ پہلے جن گناہوں میں علی الاعلان مشغول رہتے تھے اب ان سے باز آ جاتے ہیں اور بعض لوگ جن کا عمل اس کے خلاف نظر آتا ہے اس کی وجہ یہ ہے کہ شیطانی وساوس ان کے شریر نفوس کی جڑوں میں سرایت کر چکے ہوتے ہیں کیونکہ آدمی کا نفس اس کا سب سے بڑا دشمن ہے۔ اگر کوئی یہ کہے کہ زمانے میں شر تو موجود ہے اور گناہ بھی مسلسل ہو رہے ہیں تو پھر شیطان کے جکڑنے کا کیا فائدہ؟

اس کا جواب یہ ہے کہ رمضان المبارک سے شیطان سرکشی اور طغیانی کی شوکت ٹوٹتی ہے اور اس کے ہتھیار کند ہو جاتے ہیں اور اس کی بھڑکائی ہوئی آگ کچھ مدت کے لئے ٹھنڈی پڑ جاتی ہے۔ اگر ایسا نہ ہوتا تو خدا بھی جانتا ہے کہ وہ کیا گل کھلاتا؟

سوال نمبر ۷: رمضان المبارک میں جنت کے دروازے کھلنے اور جہنم کے دروازے بند ہونے سے کیا مراد ہے؟

جواب: حضرت ابو ہریرہ رضی اللہ عنہ سے مروی ہے کہ حضور نبی اکرم صلی اللہ علیہ وسلم نے ارشاد

فرمایا: ”جب رمضان شروع ہوتا ہے تو آسمان کے دروازے کھول دیے جاتے ہیں۔ (اور ایک روایت میں ہے کہ) جنت کے دروازے کھول دیے جاتے ہیں اور جہنم کے دروازے بند کر دیے جاتے ہیں اور شیطان جکڑ دیے جاتے ہیں۔“<sup>(۱)</sup>

مندرجہ بالا حدیث مبارکہ کی روشنی میں جنت کے دروازوں کا کھولا جانا اور جہنم کے دروازوں کا بند ہونا اس امر کی طرف اشارہ ہے کہ رمضان المبارک میں ایسے اعمال کی توفیق دی جاتی ہے جو جنت میں داخل ہونے اور جہنم سے بچنے کا باعث ہیں۔ ماہ رمضان میں باقی مہینوں کی نسبت اللہ تعالیٰ کا فضل و کرم اور خیرات و برکات کثرت سے تقسیم ہوتی ہیں۔ پس روزہ دار گناہ کبائر سے بچتا ہے اور روزے کی برکت سے اس کے صغیرہ گناہ بھی بخش دیے جاتے ہیں۔ جس کے سبب وہ جنت کا مستحق ٹھہرتا ہے۔

حجة الله البالغة میں حضرت شاہ ولی اللہ محدث دہلویؒ اس حدیث کی شرح میں فرماتے ہیں: جنت کے دروازوں کا کھولا جانا اہل ایمان کے لئے فضل ہے ورنہ کفار و مشرکین تو ان دنوں میں گمراہی و ضلالت میں پہلے سے زیادہ مصروف ہو جاتے ہیں کیونکہ شعائر اللہ کی ہتک کرتے ہیں۔ اہل ایمان چونکہ رمضان کے روزے رکھتے ہیں اور عبادت و ریاضت کرتے ہیں۔ اس مبارک مہینے میں نیکیوں کی کثرت کرتے ہیں اور برائیوں سے بچے رہتے ہیں۔<sup>(۲)</sup>

(۱) بخاری، الصحيح، کتاب الصوم، باب صفہ إبلیس و جنودہ، ۳:

۱۱۹۳، رقم: ۳۱۰۳

(۲) شاہ ولی اللہ، حجة الله البالغة، ۲: ۸۸

اس لئے ہم یہ کہہ سکتے ہیں کہ ان کے لئے جنت کے دروازے کھول دیے گئے ہیں اور جہنم کے دروازے بند کر دیے گئے ہیں۔

اور جنت کے دروازوں کے کھولے جانے کا فائدہ یہ ہے کہ ملائکہ روزہ داروں کے عمل کو اچھا جان کر ان کے لئے جنت تیار کرتے ہیں اور یہ اللہ رب العزت کی طرف سے روزہ داروں کی بڑی عزت افزائی ہے۔

سوال نمبر ۸: اللہ تعالیٰ رمضان المبارک میں امت محمدی ﷺ کو کن تحائف سے نوازتا ہے؟

جواب: حضرت جابر بن عبد اللہ رضی اللہ عنہما بیان کرتے ہیں کہ رسول اللہ ﷺ نے فرمایا: میری امت کو ماہ رمضان میں پانچ تحفے ملے ہیں جو اس سے پہلے کسی نبی کو نہیں ملے۔

﴿ أَمَّا وَاحِدَةٌ فَإِنَّهُ إِذَا كَانَ أَوَّلُ لَيْلَةٍ مِنْ شَهْرِ رَمَضَانَ نَظَرَ اللَّهُ تَعَالَى ﷻ إِلَيْهِمْ وَمَنْ نَظَرَ اللَّهُ إِلَيْهِ لَمْ يُعَذِّبْهُ أَبَدًا. ﴾

۱۔ ”پہلا یہ کہ جب ماہ رمضان کی پہلی رات ہوتی ہے تو اللہ تعالیٰ ان کی طرف نظر التفات فرماتا ہے اور جس پر اللہ کی نظر پڑ جائے اسے کبھی عذاب نہیں دے گا۔“

﴿ وَأَمَّا الثَّانِيَةُ فَإِنَّ خُلُوفَ أَفْوَاهِهِمْ حِينَ يُمَسُّونَ أَطْيَبُ عِنْدَ اللَّهِ مِنْ رِيحِ الْمِسْكِ. ﴾

۲۔ ”دوسرا یہ کہ شام کے وقت ان کے منہ کی بو اللہ تعالیٰ کو کستوری کی



خوشبو سے بھی زیادہ اچھی لگتی ہے۔“

﴿ وَأَمَّا الثَّالِثَةُ فَإِنَّ الْمَلَائِكَةَ تَسْتَغْفِرُ لَهُمْ فِي كُلِّ يَوْمٍ وَلَيْلَةٍ.﴾

۳۔ ”تیسرا یہ کہ فرشتے ہر دن اور رات ان کے لئے بخشش کی دعا کرتے رہتے ہیں۔“

﴿ وَأَمَّا الرَّابِعَةُ فَإِنَّ اللَّهَ تَعَالَى يَأْمُرُ جَنَّتَهُ فَيَقُولُ لَهَا: اسْتَعِدِّي وَتَزَيَّيْ لِعِبَادِي أَوْشَكُوا أَنْ يَسْتَرْيَحُوا مِنْ تَعَبِ الدُّنْيَا إِلَى دَارِي وَكَرَامَتِي.﴾

۴۔ ”چوتھا یہ کہ اللہ تَعَالَى اپنی جنت کو حکم دیتے ہوئے کہتا ہے: میرے بندوں کے لئے تیاری کر لے اور مزین ہو جا، قریب ہے کہ وہ دنیا کی تھکاوٹ سے میرے گھر اور میرے دارِ رحمت میں پہنچ کر آرام حاصل کریں۔“

﴿ وَأَمَّا الْخَامِسَةُ فَإِنَّهُ إِذَا كَانَ آخِرُ لَيْلَةٍ غَفَرَ لَهُمْ جَمِيعًا.﴾

۵۔ ”پانچواں یہ کہ جب (رمضان کی) آخری رات ہوتی ہے ان سب کو بخش دیا جاتا ہے۔“

فَقَالَ رَجُلٌ مِنَ الْقَوْمِ: أَهِيَ لَيْلَةُ الْقَدْرِ؟ فَقَالَ: لَا، أَلَمْ تَرَ إِلَى الْعَمَالِ يَعْمَلُونَ فَإِذَا فَرَّغُوا مِنْ أَعْمَالِهِمْ وَقُفُّوا أَجُورَهُمْ؟<sup>(۱)</sup>

(۱) ۱۔ بیہقی، شعب الایمان، ۳: ۳۰۳، رقم: ۳۶۰۳

۲۔ منذری، الترغیب والترہیب، ۲: ۵۶، رقم: ۱۲۷۷

”ایک صحابی نے عرض کیا: کیا یہ شبِ قدر کو ہوتا ہے؟ آپ ﷺ نے فرمایا: نہیں۔ کیا تم جانتے نہیں ہو کہ جب مزدور کام سے فارغ ہو جاتے ہیں تب انہیں مزدوری دی جاتی ہے؟“

**سوال نمبر ۹: رمضان المبارک امت مسلمہ کے لیے کیا پیغام لے کر آتا ہے؟**

جواب: رمضان المبارک امت مسلمہ کے لئے یہی پیغام لاتا ہے کہ ہم جہاں کہیں بھی ہوں، ایک دوسرے کے لئے رحمت و شفقت کا پیکر بن جائیں۔ دوسروں کی ضرورتوں کا بھی اس طرح احساس کریں جس طرح اپنی ضرورتوں کو محسوس کرتے ہیں۔ افسوس کہ کئی صاحبِ ثروت ایسے ہیں جو روزہ ٹھنڈے دفاتر، ایئر کنڈیشنڈ گھروں اور گاڑیوں میں گزار کر شام کو انواع و اقسام کے کھانوں، رنگا رنگ پھلوں اور نئے بنوع مشروبات سے چنے ہوئے دسترخوان پر بیٹھتے وقت باہر گلیوں اور سڑکوں میں بیٹھے ہوئے غریب و مفلس روزہ دار مسلمان بھائیوں کی ضرورتوں کا احساس بھی نہیں کرتے۔ عین ممکن ہے کہ ہمارے پڑوس میں کوئی خالی پیٹ پانی کے گھونٹ سے روزہ رکھ رہا ہو اور شام کو افطاری کے وقت کھانے کے لئے کسی کے ہاتھوں کی طرف دیکھ رہا ہو لہذا رمضان المبارک ہمیں اپنے نادار، مفلس، فاقہ کش، تنگ دست مسلمان بھائی جن کے پاس اتنی طاقت نہیں کہ وہ لباس و طعام خرید کر اپنا اور اپنے بچوں کا تن ڈھانپ سکیں اور ان کا پیٹ پال سکیں، ان کی ضرورتوں کا خیال رکھنے کی تعلیم دیتا ہے۔ اس کے

ساتھ ساتھ ماہ رمضان ہمیں ریاکاری، غیبت، عیب جوئی، مکر و فریب، بغض و حسد اور جھوٹ جیسے بے شمار معاشرتی و روحانی امراض سے بچانے کی تربیت بھی کرتا ہے۔

## سوال نمبر ۱۰: رمضان المبارک میں قیام اللیل کی فضیلت کیا ہے؟

جواب: رمضان المبارک میں قیام اللیل کو بہت اہمیت و فضیلت حاصل ہے۔ حضور نبی اکرم ﷺ کا معمول مبارک تھا کہ آپ ﷺ رمضان المبارک کی راتوں میں تواتر و کثرت کے ساتھ نماز، تسبیح و تہلیل اور قرأت قرآن میں مشغول رہتے۔ حضرت ابو ہریرہ رضی اللہ عنہ سے مروی ہے:

كَانَ رَسُولُ اللَّهِ ﷺ يُرَغَّبُ فِي قِيَامِ رَمَضَانَ مِنْ غَيْرِ أَنْ يَأْمُرَهُمْ بِعَزِيمَةٍ، وَ يَقُولُ: مَنْ قَامَ رَمَضَانَ إِيمَانًا وَ احْتِسَابًا، غُفِرَ لَهُ مَا تَقَدَّمَ مِنْ ذَنْبِهِ. (۱)

”حضور نبی اکرم ﷺ صحابہ کو فرضیت کے بغیر قیام رمضان کی ترغیب دیتے تھے۔ آپ ﷺ فرماتے: جس شخص نے ایمان اور احتساب (محاسبہ نفس کرنے) کے ساتھ رمضان کی راتوں میں قیام کیا اس کے پچھلے سارے (صغیرہ) گناہ بخش دیے جاتے ہیں۔“

مندرجہ بالا حدیث مبارکہ سے بخوبی واضح ہو جاتا ہے کہ رمضان

(۱) ترمذی، الجامع الصحیح، أبواب الصوم، باب الترغیب فی قیام

رمضان وما جاء فیہ من الفضل، ۲: ۱۶۱، رقم: ۸۰۸

المبارک کی راتوں میں قیام کو بہت اہمیت حاصل ہے۔ رمضان میں نمازِ تراویح بھی قیام اللیل کی ایک اہم کڑی ہے جسے قیامِ رمضان سے تعبیر کیا جاتا ہے۔ نمازِ تراویح کے سبب جتنا قیام اس مہینے میں کیا جاتا ہے وہ سال کے باقی گیارہ مہینوں میں نہیں ہوتا۔ اس سے منشاء ایزدی یہ ہے کہ بندہ رمضان المبارک کی راتوں کو زیادہ سے زیادہ اس کے حضور عبادت اور ذکر و فکر میں گزارے اور اس کی رضا کا سامان مہیا کرے۔ اس لئے کہ رمضان کی با برکت راتیں شب بیداری کا تقاضا کرتی ہیں کیونکہ روایات میں مذکور ہے کہ اللہ تعالیٰ رمضان المبارک کی راتوں کو آسمان دنیا پر نزولِ اجلال فرما کر اپنے بندوں کو تین مرتبہ ندا دیتا ہے۔

هَلْ مِنْ سَائِلٍ فَأُعْطِيَهُ سُؤْلَهُ، هَلْ مِنْ تَائِبٍ فَأَتُوبَ عَلَيْهِ؟ هَلْ مِنْ مُسْتَغْفِرٍ فَأُغْفِرَ لَهُ؟<sup>(۱)</sup>

”کیا کوئی سوال کرنے والا ہے کہ میں اس کی حاجت پوری کروں، کیا کوئی توبہ کرنے والا ہے کہ میں اس کی توبہ قبول کروں، کیا کوئی مغفرت طلب کرنے والا ہے کہ میں اسے بخش دوں۔“

رحمتِ پروردگار رمضان المبارک کی راتوں میں سب کو اپنے دامنِ عفو و کرم میں آنے کی دعوت دیتی ہے۔ شومی قسمت کہ انسان رحمتِ طلبی اور مغفرت جوئی کی بجائے رات کی ان گراں بہا ساعتوں کو خواب غفلت کی نذر

(۱) بیہقی، شعب الایمان، ۳: ۳۳۵، رقم: ۳۶۹۵

کر دیتا ہے جبکہ رب کی رحمت اسے جھنجھوڑ جھنجھوڑ کر پکارتی ہے۔

ہم تو مائل بہ کرم ہیں کوئی سائل ہی نہیں  
راہ دکھلائیں کسے رہرو منزل ہی نہیں

یوں بدنصیب انسان غفلت کی نیند تانے یہ ساعتیں گزار دیتا ہے۔  
اور رحمت ایزدی سے اپنا حصہ وصول نہیں کرتا۔

**سوال نمبر ۱۱: رمضان المبارک میں تلاوتِ قرآن حکیم کی فضیلت کیا ہے؟**

**جواب:** قرآن حکیم وہ واحد کتاب ہے جس کے ایک حرف کی تلاوت پر دس نیکیاں ملتی ہیں۔ حضرت عبداللہ بن مسعود رضی اللہ عنہما روایت کرتے ہیں:

مَنْ قَرَأَ حَرْفًا مِنْ كِتَابِ اللَّهِ فَلَهُ بِهِ حَسَنَةٌ، وَالْحَسَنَةُ بِعَشْرِ  
أَمْثَالِهَا. لَا أَقُولُ: الْم حَرْفٌ، وَلَكِنْ أَلِفٌ حَرْفٌ وَلَا م حَرْفٌ  
وَمِيمٌ حَرْفٌ. (۱)

”جس نے کتاب اللہ کا ایک حرف پڑھا اس کے لئے اس کے عوض  
ایک نیکی ہے اور ایک نیکی کا ثواب دس گنا ہوتا ہے۔ میں نہیں کہتا الم  
ایک حرف ہے بلکہ الف ایک حرف، لام ایک حرف اور میم ایک حرف  
ہے۔“

تلاوتِ قرآن افضل ترین عبادات میں سے ہے۔ حضرت نعمان بن

(۱) ترمذی، السنن، أبواب فضائل القرآن، باب ما جاء فيمن قرأ حرفاً من

القرآن، ۵: ۳۳، رقم: ۲۹۱۰

بشیر رضی اللہ عنہما بیان کرتے ہیں کہ حضور نبی اکرم ﷺ نے فرمایا:

أَفْضَلُ عِبَادَةِ أُمَّتِي قِرَاءَةُ الْقُرْآنِ. <sup>(۱)</sup>

”میری امت کی سب سے افضل عبادت تلاوتِ قرآن ہے۔“

یہ عظیم کتاب جس کی تلاوت کی بے پناہ فضیلت ہے رمضان المبارک کے با برکت مہینہ میں نازل ہوئی۔ اس لحاظ سے قرآن حکیم اور رمضان المبارک کا آپس میں گہرا تعلق ہے۔ رمضان المبارک میں قرآن مجید کی تلاوت کرنے والا گویا اس تعلق کو مضبوط و مستحکم کرتا ہے۔

حضور نبی اکرم ﷺ کی متعدد احادیث مبارکہ اس بات کی دلیل ہیں کہ آپ ﷺ رمضان المبارک میں قرآن حکیم کی تلاوت فرماتے اور جبرائیل امین علیہ السلام کو سناتے۔

حضرت عبداللہ بن عباس رضی اللہ عنہما سے مروی ہے:

كَانَ يَلْقَاهُ فِي كُلِّ لَيْلَةٍ مِنْ رَمَضَانَ فَيُدَارِسُهُ الْقُرْآنَ. <sup>(۲)</sup>

”حضرت جبرائیل امین رمضان کی ہر رات میں آپ ﷺ سے

ملاقات کرتے اور آپ ﷺ کے ساتھ قرآن کا دور کرتے۔“

مزید برآں روزِ قیامت تلاوتِ قرآن کا اہتمام کرنے والوں اور اس

(۱) بیہقی، شعب الایمان، ۲: ۳۵۴، رقم: ۲۰۲۲

(۲) بخاری، الصحيح، کتاب بدء الوحي، باب كيف كان بدء الوحي الى

الرسول الله ﷺ، ۱: ۷، رقم: ۶

کے معانی سمجھنے والوں کی شفاعت خود قرآن حکیم فرمائے گا۔ حضرت عبداللہ بن عمرو رضی اللہ عنہ بیان کرتے ہیں کہ حضور نبی اکرم ﷺ نے فرمایا:

”قیامت کے دن روزہ اور قرآن دونوں بندے کے لئے شفاعت کریں گے۔ روزہ کہے گا: اے میرے رب! میں نے اس شخص کو دن کے وقت کھانے (پینے) اور (دوسری) نفسانی خواہشات سے روک رکھا پس تو اس شخص کے متعلق میری شفاعت قبول فرما۔ قرآن کہے گا: اے میرے رب! میں نے اس شخص کو رات کے وقت جگائے رکھا پس اس کے متعلق میری شفاعت قبول فرما۔ آپ ﷺ نے فرمایا: ان دونوں کی شفاعت قبول کی جائے گی۔“<sup>(۱)</sup>

سوال نمبر ۱۲: رمضان المبارک میں سحری کھانے کی فضیلت کیا ہے؟

جواب: رمضان المبارک میں سحری کھانے کی فضیلت اور اس کے فیوض و برکات کا بکثرت تذکرہ ہمیں احادیث مبارکہ میں ملتا ہے۔ کیونکہ حضور نبی اکرم ﷺ بالالتزام روزے کا آغاز سحری کھانے سے فرماتے اور دوسروں کو بھی سحری کھانے کی تاکید فرماتے۔ جیسا کہ درج ذیل احادیث مبارکہ سے ثابت ہے:

۱۔ حضرت انس بن مالک رضی اللہ عنہ سے مروی ہے کہ حضور نبی اکرم ﷺ نے فرمایا:

(۱) احمد بن حنبل، المسند، ۲: ۱۷۴، رقم: ۶۶۲۶

تَسَحَّرُوا فَإِنَّ فِي السَّحُورِ بَرَكَهً (۱)

”سحری کھایا کرو کیونکہ سحری میں برکت ہے۔“

۲۔ حضرت ابوسعید خدری رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

السَّحُورُ أَكْلُهُ بَرَكَهٌ فَلَا تَدْعُوهُ (۲)

”سحری سراپا برکت ہے اسے ترک نہ کیا کرو۔“

۳۔ حضرت ابوسعید خدری رضی اللہ عنہ سے مروی ہے کہ حضور نبی اکرم صلی اللہ علیہ وسلم نے یہ بھی فرمایا:

إِنَّ اللَّهَ وَمَلَائِكَتَهُ يُصَلُّونَ عَلَى الْمُتَسَحِّرِينَ (۳)

”اللہ تعالیٰ اور اس کے فرشتے سحری کرنے والوں پر اپنی رحمتیں نازل کرتے ہیں۔“

۴۔ حضرت عمرو بن العاص رضی اللہ عنہما سے مروی ہے کہ حضور نبی اکرم صلی اللہ علیہ وسلم نے فرمایا:

(۱) مسلم، الصحيح، کتاب الصیام، باب فضل السحور و تأکید

استحبابہ، ۲: ۷۷۰، رقم: ۱۰۹۵

(۲) احمد بن حنبل، المسند، ۳: ۱۲، رقم: ۱۱۱۰۲

(۳) احمد بن حنبل، المسند، ۳: ۱۲، رقم: ۱۱۱۰۲



فَصُلِّ مَا بَيْنَ صِيَامِنَا وَصِيَامِ أَهْلِ الْكِتَابِ، أَكَلَةَ السَّحْرِ<sup>(۱)</sup>۔

”ہمارے اور اہل کتاب کے روزوں میں سحری کھانے کا فرق ہے۔“

۵۔ حضرت عرباض بن ساریہ رضی اللہ عنہما سے مروی ہے کہ میں نے حضور نبی اکرم ﷺ سے سنا:

وَهُوَ يَدْعُو إِلَى السُّحُورِ فِي شَهْرِ رَمَضَانَ، فَقَالَ: هَلُمُّوا إِلَيَّ الْغَدَاءِ الْمُبَارَكِ<sup>(۲)</sup>۔

”آپ ﷺ رمضان المبارک میں سحری کے لئے بلا تے اور ارشاد فرماتے: صبح کے مبارک کھانے کے لئے آؤ۔“

روزے میں سحری کو بلاشبہ اہم مقام حاصل ہے۔ روحانی فیوض و برکات سے قطع نظر سحری دن میں روزے کی تقویت کا باعث بنتی ہے۔ اس کی وجہ سے روزے میں کام کی زیادہ رغبت پیدا ہوتی ہے۔ علاوہ ازیں سحری کا تعلق رات کو جاگنے کے ساتھ بھی ہے کیونکہ یہ وقت ذکر اور دعا کا ہوتا ہے جس میں اللہ تعالیٰ کی رحمتیں نازل ہوتی ہیں اور دعا اور استغفار کی قبولیت کا باعث بنتا ہے۔

---

(۱) مسلم، الصحيح، کتاب الصیام، باب فضل السحور و تأکید

استحبابہ، ۷۷۱:۲، رقم: ۱۰۹۶

(۲) ۱۔ ابن حبان، الصحيح، ۸:۲۴۴، رقم: ۳۲۶۵

۲۔ بیہقی، السنن الکبریٰ، ۶:۲۳، رقم: ۷۹۰۵

سوال نمبر ۱۳: رمضان المبارک میں افطاری کی فضیلت کیا ہے؟

جواب: رمضان المبارک میں افطاری کرنے کی بہت فضیلت ہے۔  
حضرت سہل بن سعد رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

لَا يَزَالُ النَّاسُ بِخَيْرٍ مَا عَجَّلُوا الْفِطْرَ. <sup>(۱)</sup>

”میری امت کے لوگ بھلائی پر رہیں گے جب تک وہ روزہ جلد افطار کرتے رہیں گے۔“

حضرت ابو ہریرہ رضی اللہ عنہ سے مروی حدیث قدسی میں اللہ تعالیٰ فرماتا ہے:

أَحَبَّ عِبَادِي إِلَيَّ أَنْ عَجَّلَهُمْ فِطْرًا. <sup>(۲)</sup>

”میرے بندوں میں مجھے پیارے وہ ہیں جو افطار میں جلدی کریں۔“

حضرت یعلیٰ بن مرہ رضی اللہ عنہ سے روایت ہے کہ حضور نبی اکرم صلی اللہ علیہ وسلم نے

ارشاد فرمایا کہ اللہ تعالیٰ کو تین چیزیں پسند ہیں:

۱۔ اخیر وقت تک سحری مؤخر کرنا

۲۔ (غروب ہوتے ہی) فوراً افطار کرنا

(۱) مسلم، الصحيح، کتاب الصیام، باب فضل السحور و تاکید

استحبابہ، ۲: ۷۷۱، رقم: ۱۰۹۸

(۲) ابن حبان، الصحيح، ۴: ۵۵۸، رقم: ۱۶۷۰

۳۔ نماز میں (بحالتِ قیام) ایک ہاتھ کو دوسرے ہاتھ پر رکھنا

گویا معلوم ہوا کہ رمضان المبارک میں بروقت روزہ افطار کرنا نہ صرف بے شمار فضائل و روحانی فیوض و برکات کا حامل ہے بلکہ اس وقت کی فضیلت یہ بھی ہے۔<sup>(۱)</sup>

حضرت عبداللہ بن عمرو بن العاصؓ سے مروی ہے کہ حضور نبی اکرم ﷺ نے فرمایا کہ افطار کے وقت روزہ دار کی دعا کو رد نہیں کیا جاتا۔“

---

(۱) ابن ماجہ، السنن، کتاب الصیام، باب: فی الصائم لاتردُ دعوتہ،

۲: ۳۶۴، رقم: ۱۷۵۳

## ۲۔ رمضان المبارک سے متعلقہ مسائل

سوال نمبر ۱۴: رویتِ ہلال (چاند دیکھنے) سے کیا مراد ہے؟

جواب: رویتِ عربی زبان کا لفظ ہے، جس کے معنی دیکھنا، جاننا اور معلوم کرنا کے ہیں۔ رویتِ ہلال سے مراد پہلی رات کے چاند (crescent) کو دیکھنا ہے تاکہ نہ صرف قمری تاریخ کا حساب رکھنا ممکن رہے بلکہ تقویم (کیلنڈر) کے ذریعے اہم ایام ولیالی مثلاً نصف شعبان کی رات، رمضان اور عیدین وغیرہ کا تعین بھی کیا جاسکے۔

سوال نمبر ۱۵: کیا رویتِ ہلال کے لیے دور بین کا استعمال جائز ہے؟

جواب: رویت کا دار و مدار عموماً مطلع و فضا صاف ہونے اور مشاہدہ کرنے والے کی نظر کمزور نہ ہونے کے علاوہ مقامی موسمی کیفیات پر بھی ہوتا ہے۔ دور بین کی مدد سے چاند دیکھنا ایسے ہی ہے جیسے کوئی کمزور نظر والا شخص عینک کی مدد سے چاند دیکھے۔ لہذا دورِ جدید میں جہاں زندگی کے ہر شعبے میں سائنسی ترقی سے بھرپور استفادہ کیا جا رہا ہے، رویتِ ہلال کے لیے بھی دور بین و دیگر سائنسی آلات استعمال کیے جانے چاہئیں تاکہ قومی وحدت بھی پیدا ہو اور جگہ ہنسائی بھی نہ ہو۔

سوال نمبر ۱۶: چاند کو دیکھ کر کون سی دعا مانگنی چاہئے؟

**جواب:** حضرت عبد اللہ بن عمر رضی اللہ عنہما بیان کرتے ہیں کہ حضور نبی اکرم ﷺ چاند دیکھنے کے بعد یہ دعا مانگتے تھے:

اللَّهُمَّ أَهْلُهُ عَلَيْنَا بِالْأَمْنِ وَالْإِيمَانِ وَالسَّلَامَةِ وَالسَّلَامِ،  
وَالْتَوْفِيقِ لِمَا تُحِبُّ وَتَرْضَى رَبُّنَا وَرَبُّكَ اللَّهُ. <sup>(۱)</sup>

”اے اللہ! ہم پر یہ چاند امن، ایمان، سلامتی، اسلام اور اس توفیق کے ساتھ طلوع فرما جو تجھ کو پسند ہو اور جس پر تو راضی ہو، (اے چاند) ہمارا رب اور تیرا رب اللہ ہے۔“

**سوال نمبر ۱۷: ۲۹ شعبان المعظم کو اگر چاند نظر نہ آئے تو کیا کسی کے لئے ۳۰ شعبان المعظم کو روزہ رکھنا جائز ہے؟**

**جواب:** اگر کوئی شخص کسی خاص دن کے روزے کا عادی ہو اور اس تاریخ (۳۰ شعبان) کو وہ دن آجائے مثلاً ایک شخص ہر پیر کو روزہ رکھتا ہے اور ۳۰ شعبان کو پیر ہو تو وہ اپنے اسی نفلی روزہ کی نیت کر سکتا ہے۔ حدیث مبارکہ میں حضرت ابو ہریرہ رضی اللہ عنہ سے مروی ہے کہ حضور نبی اکرم ﷺ نے فرمایا: ”رمضان سے ایک دن یا دو دن پہلے روزہ نہ رکھو، ہاں جس آدمی کی عادت اس دن روزہ رکھنے کی ہو وہ رکھ سکتا ہے۔“ <sup>(۲)</sup>

(۱) ہیثمی، موارد الظمان، ۱: ۵۸۹، رقم: ۲۳۷۴

(۲) مسلم، الصحيح، کتاب الصیام، باب لا تقدموا رمضان بصوم يوم ولا

يومين، ۲: ۷۲۲، رقم: ۱۰۸۲

سوال نمبر ۱۸: اگر مطلع صاف ہو تو رمضان المبارک کے روزے کے لئے کم از کم کتنے آدمیوں کی گواہی ضروری ہے؟

جواب: اگر مطلع صاف ہو اور چاند دیکھنے والا آدمی باہر سے کسی بلند پہاڑی مقام سے بھی نہ آیا ہو بلکہ اس علاقے اور شہر کا ہو اگر وہ چاند دیکھنے کا دعویٰ کرے جس کو باوجود کوشش کے اس کے علاوہ اور کسی نے نہ دیکھا ہو تو ایسی صورت میں اس کی شہادت پر چاند ہو جانے کا فیصلہ نہ کیا جائے گا۔ اس صورت میں دیکھنے والے آدمی ایک سے زیادہ اتنی تعداد میں ہونے چاہئیں جن کی شہادت پر اطمینان ہو جائے۔ البتہ عید کے چاند کے ثبوت کے لئے کم از کم دو دیندار اور قابل اعتبار مسلمانوں کی شہادت ضروری ہے۔

سوال نمبر ۱۹: اگر مطلع صاف نہ ہو تو پھر کتنے آدمیوں کی گواہی ضروری ہے؟

جواب: اگر مطلع صاف نہ ہو یعنی آسمان پر بادل، دھواں، گرد و غبار کا اثر ہو تو رمضان المبارک کے چاند کے لئے ایک دیندار، پرہیزگار اور سچے آدمی کی گواہی معتبر ہے چاہے مرد ہو یا عورت، آزاد ہو یا غلام۔ اسی طرح جس شخص کا فاسق ہونا ظاہر نہیں اور ظاہر میں دیندار پرہیزگار معلوم ہوتا ہو اس کی گواہی بھی معتبر ہے۔ امام ابو داؤد روایت کرتے ہیں کہ عکرمہ کہتے ہیں: ایک بار لوگوں کو ہلال رمضان میں شک ہو گیا۔ ان کا ارادہ ہو گیا کہ تراویح پڑھیں گے نہ روزہ رکھیں گے کہ اچانک حرہ سے ایک اعرابی آیا اور اس نے چاند دیکھنے کی گواہی دی۔ اس کو حضور نبی اکرم ﷺ کی خدمت میں پیش کیا گیا۔ آپ ﷺ نے

فرمایا: کیا تو اللہ کے وحدہ لاشریک ہونے اور میرے رسول اللہ ہونے کی گواہی دیتا ہے؟ اس نے کہا: ہاں اور اس نے چاند دیکھنے کی گواہی دی۔ آپ ﷺ نے بلال کو اعلان کرنے کا حکم دیا۔ سو بلال نے یہ اعلان کیا کہ لوگ تراویح پڑھیں اور روزہ رکھیں۔<sup>(۱)</sup>

سوال نمبر ۲۰: نمازِ تراویح سے کیا مراد ہے اور اس کے پڑھنے کا کیا طریقہ ہے؟

جواب: تراویح، ترویجہ کی جمع ہے جس کا معنی ہے: ایک دفعہ آرام کرنا جبکہ تراویح کے معنی ہے: متعدد بار آرام کرنا۔ نمازِ تراویح کی تعداد بیس ہے اس لئے ہر چار رکعت کے بعد کچھ دیر ٹھہر کر اور سکون کرنے کے بعد نماز کا شروع کرنا مستحب ہے۔ صحابہ کرام رضی اللہ عنہم ایسا کیا کرتے تھے، اسی وجہ سے اس نماز کا نام تراویح رکھا گیا ہے۔ نمازِ تراویح کا پڑھنا مرد و عورت سب کے لئے سنت مؤکدہ ہے اور اس کا چھوڑنا جائز نہیں۔

قیامِ رمضان کی بڑی فضیلت ہے۔ حضرت ابو ہریرہ رضی اللہ عنہ سے روایت ہے کہ حضور نبی اکرم ﷺ لوگوں کو رمضان کی راتوں میں نماز پڑھنے کی ترغیب دیا کرتے تھے۔ آپ ﷺ فرمایا کرتے:

”جس نے رمضان المبارک میں حصولِ ثواب کی نیت اور حالتِ ایمان

(۱) ابوداؤد، السنن، کتاب الصیام، باب فی شهادة الواحد علی رؤیة

ہلال رمضان، ۲: ۲۸۹، رقم: ۲۳۲۱

کے ساتھ قیام کیا تو اس کے سابقہ گناہ بخش دیے جاتے ہیں۔“ (۱)

نماز تراویح کا وقت عشاء کی نماز کے بعد وتر سے پہلے ہوتا ہے اور رات کے آخری حصے میں پڑھنا افضل ہے۔ مگر آج کے دور میں نمازیوں کی سہولت کی خاطر پہلے حصہ میں پڑھنا افضل ہے۔

### سوال نمبر ۲۱: نماز تراویح کی کل کتنی رکعات ہیں؟

جواب: صحیح قول کے مطابق تراویح کی کل بیس (۲۰) رکعات ہیں اور یہی سوادِ اعظم یعنی اہل سنت و جماعت کے چاروں فقہی مذاہب کا فتویٰ ہے۔

۱۔ اُمّ المؤمنین حضرت عائشہ صدیقہ رضی اللہ عنہا سے مروی ہے کہ ایک رات رسول اللہ ﷺ نے مسجد میں (نفل) نماز پڑھی تو لوگوں نے بھی آپ ﷺ کے ساتھ نماز پڑھی۔ پھر آپ ﷺ نے اگلی رات نماز پڑھی تو اور زیادہ لوگ جمع ہو گئے، پھر تیسری یا چوتھی رات بھی اکٹھے ہوئے لیکن رسول اللہ ﷺ ان کی طرف تشریف نہ لائے۔ جب صبح ہوئی تو فرمایا: میں نے دیکھا جو تم نے کیا اور مجھے تمہارے پاس (نماز پڑھانے کے لئے) آنے سے صرف اس اندیشہ نے روکا کہ یہ تم پر فرض کر دی جائے گی۔ یہ واقعہ رمضان المبارک کا ہے۔ (۲)

(۱) مسلم، الصحيح، کتاب صلاة المسافرين وقصرها، باب الترغیب فی

قیام رمضان وهو التراویح، ۵۲۳:۱، رقم: ۷۵۹

(۲) ۱۔ بخاری، الصحيح، کتاب التہجد، باب: تحریض النبی ﷺ علی

صلاة اللیل والنوافل من غیر إيجاب، ۳۸۰:۱، رقم: ۱۰۷۷

۲۔ بخاری، الصحيح، کتاب صلاة التراویح، باب فضل من قام

رمضان، ۷۰۸:۲، رقم: ۱۹۰۸



۲۔ امام ابن خزیمہ اور امام ابن حبان نے حضرت عائشہ کی روایت میں ان الفاظ کا اضافہ کیا ہے: حضور نبی اکرم ﷺ انہیں قیام رمضان (تراویح) کی رغبت دلایا کرتے تھے لیکن حکماً نہیں فرماتے تھے۔ چنانچہ (ترغیب کے لئے) فرماتے کہ جو شخص رمضان المبارک میں ایمان اور ثواب کی نیت کے ساتھ قیام کرتا ہے تو اس کے سابقہ تمام گناہ بخش دیے جاتے ہیں۔ پھر حضور نبی اکرم ﷺ کے وصال مبارک تک قیام رمضان کی یہی صورت برقرار رہی اور یہی صورت خلافت ابو بکر ؓ اور خلافت عمر ؓ کے اوائل دور تک جاری رہی یہاں تک کہ حضرت عمر ؓ نے انہیں حضرت اُبی بن کعب ؓ کی اقتداء میں جمع کر دیا اور وہ انہیں نماز (تراویح) پڑھایا کرتے تھے۔ لہذا یہ وہ پہلا موقع تھا جب لوگ نماز تراویح کے لئے (باقاعدہ باجماعت) اکٹھے ہوئے تھے۔<sup>(۱)</sup>

۳۔ امام ابن حجر عسقلانی نے ”التلخیص“ میں بیان کیا ہے کہ حضور نبی اکرم ﷺ نے لوگوں کو دو راتیں ۲۰ رکعت نماز تراویح پڑھائی، جب تیسری

..... ۳۔ مسلم، الصحيح، کتاب صلاة المسافرين وقصرها، باب

الترغيب في قيام رمضان وهو التراويح، ۱: ۵۲۳، رقم: ۷۶۱

۴۔ ابو داؤد، السنن، کتاب الصلاة، باب في قيام شهر رمضان،

۱: ۴۹، رقم: ۱۳۷۳

۵۔ نسائی، السنن، کتاب قيام الليل وتطوع النهار، باب قيام شهر

رمضان، ۲: ۳۳۷، رقم: ۱۶۰۴

(۱) ۱۔ ابن حبان، الصحيح، ۱: ۳۵۳، رقم: ۱۴۱

۲۔ ابن خزيمة، الصحيح، ۳: ۳۳۸، رقم: ۲۲۰۷

رات لوگ پھر جمع ہو گئے تو آپ ﷺ ان کی طرف (حجرہ مبارک سے باہر) تشریف نہیں لائے۔ پھر صبح آپ ﷺ نے فرمایا: مجھے اندیشہ ہوا کہ (نماز تراویح) تم پر فرض کر دی جائے گی لیکن تم اس کی طاقت نہ رکھو گے۔<sup>(۱)</sup>

۴۔ حضرت عبد اللہ بن عباس رضی اللہ عنہما سے مروی ہے فرمایا کہ حضور نبی اکرم ﷺ رمضان المبارک میں وتر کے علاوہ بیس رکعت تراویح پڑھا کرتے تھے۔<sup>(۲)</sup>

۵۔ حضرت سائب بن یزید رحمہ اللہ نے بیان کیا کہ ہم حضرت عمر فاروق رضی اللہ عنہ کے زمانہ میں بیس (۲۰) رکعت تراویح اور وتر پڑھتے تھے۔<sup>(۳)</sup>

مذکورہ بالا روایات صراحتاً اس امر پر دلالت کرتی ہیں کہ تراویح کی کل رکعات بیس ہوتی ہیں۔ اسی پر اہل سنت و جماعت کے چاروں فقہی مذاہب کا اجماع ہے اور آج کے دور میں بھی حرمین شریفین میں یہی معمول ہے۔ وہاں کل بیس رکعات تراویح پڑھی جاتی ہیں، جنہیں پوری دنیا میں براہ راست ٹی۔وی سکرین پر دکھایا جاتا ہے۔

(۱) عسقلانی، تلخیص الحبیر، ۲: ۲۱

(۲) ۱۔ طبرانی، المعجم الأوسط، ۱: ۲۴۳، رقم: ۷۹۸

۲۔ طبرانی، المعجم الأوسط، ۵: ۳۲۲، رقم: ۵۴۲۰

۳۔ طبرانی، المعجم الكبير، ۱۱: ۳۱۱، رقم: ۱۲۱۰۲

۴۔ ابن ابی شیبہ، المصنف، ۲: ۱۶۲، رقم: ۷۹۹۲

(۳) بیہقی، السنن الكبرى، ۲: ۶۹۹، رقم: ۴۶۱۷

سوال نمبر ۲۲: رمضان المبارک میں تراویح کے دوران قرآن حکیم کی تلاوت کی مقدار کیا ہونی چاہئے؟ کیا رمضان المبارک میں تراویح میں مکمل قرآن پڑھنا لازم ہے؟

جواب: ماہ رمضان المبارک میں تراویح کے دوران پورے قرآن حکیم کا پڑھنا سنت ہے بشرطیکہ مقتدیوں کو اس سے اکتاہٹ محسوس نہ ہو۔ افضل یہی ہے کہ صلاۃ التراویح کے دوران قرآن حکیم کی تلاوت میں ان کے حالات کو ملحوظ رکھا جائے اور پڑھنے میں اتنی جلدی نہ کی جائے جس سے نماز میں خلل واقع ہو۔

سوال نمبر ۲۳: رمضان المبارک میں شبینہ کا صحیح طریقہ کیا ہے؟

جواب: عصر حاضر میں ایک دن میں قرآن حکیم کا شبینہ کرانے کا رواج بہت تیزی سے فروغ پا رہا ہے جو درحقیقت صریحاً سنت کے خلاف ہے کیونکہ حضور نبی اکرم ﷺ اپنے صحابہ رضی اللہ عنہم کو دورانِ ماہ ایک ختم قرآن پر اکتفا کرنے کی تلقین فرمایا کرتے تھے۔ آپ ﷺ کے ایک صحابی حضرت عبداللہ بن عمرو بن العاص رضی اللہ عنہ کا معمول ہر روز ایک قرآن ختم کرنے کا تھا۔ آپ ﷺ نے صحابی موصوف کو بلایا اور حسب دستور انہیں مہینے میں ایک قرآن ختم کرنے کی ہدایت فرمائی۔ انہوں نے عرض کیا کہ حضور ﷺ مجھے اس سے زیادہ کی استطاعت ہے۔ آپ ﷺ نے ان کے زیادہ اصرار پر پہلے بیس دن، پھر دس دن اور آخر میں ہر سات دن کے بعد ایک قرآن ختم کرنے کی اجازت ان الفاظ میں عطا فرمادی:

فَاقْرَأْهُ فِي كُلِّ سَبْعٍ (۱)

”سات دن میں ایک قرآن پڑھ لیا کرو۔“

مذکورہ بالا حدیث سے یہ نکتہ بڑی صراحت کے ساتھ واضح ہو جاتا ہے کہ ایک دن میں قرآن حکیم کا شبینہ کرانے کا رواج صریحاً خلاف سنت ہے لہذا اگر شبینہ کرانا مقصود ہو تو اس کا صحیح طریقہ حضور ﷺ کی سنت کے مطابق ختم قرآن کے لئے زیادہ سے زیادہ سات سے دس دن یا کم از کم تین رات کی محفل شبینہ کا اہتمام کیا جائے۔ محافل شبینہ کے لئے چند باتوں کو پیش نظر ضرور رکھا جائے کہ تلاوت کردہ قرآنی الفاظ کو سننے والے اس کے الفاظ مطالب و معانی کے ساتھ سمجھ سکیں نہ کہ رفتار اتنی تیز ہو کہ الفاظ گڈ گڈ ہو جائیں اور سننے والے کے کچھ بھی پلے نہ پڑے۔ شبینہ یا کسی اور صورت میں قرآن کریم اتنا پڑھا جائے جس سے دل بوجھل نہ ہو جو نبی اکتاہٹ محسوس ہو تلاوت ختم کر دی جائے۔ حضرت جناب بن عبد اللہ بکلی ؓ سے مروی ہے کہ حضور نبی اکرم ﷺ نے فرمایا:

”قرآن پڑھتے رہو جب تک تمہارا دل زبان کی موافقت کرتا رہے (یعنی جب تک اکتاہٹ نہ ہو) اور جب دل اور زبان میں اختلاف ہو جائے تو اٹھ جاؤ۔“ (۲)

(۱) مسلم، الصحيح، کتاب الصیام، باب النہی عن صوم الدھر لمن تضرر بہ أو فوت بہ حقاً.....، ۸۱۳:۲، رقم: ۱۱۵۹

(۲) مسلم، الصحيح، کتاب العلم، باب النہی عن اتباع متشابہ القرآن، ۲۰۵۴:۲، رقم: ۲۶۶۷

شبینہ میں لاؤڈ سپیکر کا استعمال نامناسب ہے۔ اس لئے کہ تلاوت قرآن سننا واجب ہے اور نہ سننے والا شریعت کی نظر میں گنہگار ٹھہرتا ہے۔ لہذا مناسب اور دانش مندانہ بات یہ ہے کہ شبینہ کے لئے اول تو لاؤڈ سپیکر نہ لگایا جائے اور اگر اس کا استعمال ناگزیر ہو تو اس کے لئے اندرونی نظام ہوتا کہ اس کی آواز مسجد کی چار دیواری سے باہر نہ جاسکے۔

سوال نمبر ۲۴: کیا عورت خواتین کو باجماعت نماز تراویح پڑھا سکتی ہے؟

جواب: عورتوں کا مردوں کے علاوہ الگ جماعت کے ساتھ نماز پڑھنے میں علماء کا اختلاف ہے بعض فقہا مکروہ کے قائل ہیں۔ صاحب ہدایہ نے لکھا ہے:

وبكره للنساء أن يصلين وحدهن الجماعة ..... فإن فعلن قامت الإمامة وسطهن. (۱)

”اکیلی عورتوں کا جماعت سے نماز پڑھنا مکروہ ہے اگر انہوں نے ایسا کیا تو ان کی امام صف کے درمیان میں کھڑی ہوگی۔“

احادیث مبارکہ سے ثابت ہوتا ہے کہ ام المؤمنین سیدہ عائشہ صدیقہ رضی اللہ عنہا اور دیگر صحابیات نماز میں امامت کراتی تھیں۔ امام حاکم نے المستدرک میں سیدہ عائشہ صدیقہ رضی اللہ عنہا کے حوالے سے روایت بیان کی ہے کہ وہ صف کے درمیان میں کھڑی ہو کر عورتوں کی امامت کراتی تھیں۔ (۲)

(۱) مرغینانی، الہدایہ، ۱: ۸۴

(۲) حاکم، المستدرک، ۱: ۳۲۰، رقم: ۷۳۱

اس روایت سے ثابت ہوا کہ دینی تربیت اور عبادت الہی میں رغبت اور شوق پیدا کرنے کے لئے اگر عورتیں جمع ہو کر باجماعت نماز ادا کریں تو اجازت ہے۔ اس صورت میں امامت کرانے والی خاتون صف کے درمیان میں کھڑی ہوگی۔ عیدین کے موقع پر خطبہ عید بھی پڑھ سکتی ہے کیونکہ عورت کا عورتوں کے سامنے خطبہ پڑھنا درست ہے۔ فقہا کرام نے لکھا ہے کہ عورت، عورتوں کی اور نابالغ، نابالغوں کا امام ہو سکتا ہے۔

## ۳۔ روزہ

سوال نمبر ۲۵: لغوی اور شرعی اعتبار سے روزہ سے کیا مراد ہے؟

جواب: روزہ کو عربی زبان میں صوم کہتے ہیں۔ صوم کا لغوی معنی رکنے کے ہیں شرع کی رو سے صبح صادق سے لے کر غروب آفتاب تک کھانے پینے اور عمل مباشرت سے رک جانے کا نام روزہ ہے۔ جیسا کہ قرآن حکیم سے ثابت ہے:

وَكُلُوا وَاشْرَبُوا حَتَّى يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ  
الْأَسْوَدِ مِنَ الْفَجْرِ ثُمَّ أَتُمُوا الصَّيَامَ إِلَى اللَّيْلِ<sup>(۱)</sup>

” (روزہ رکھنے کے لئے سحری کے وقت) اور کھاتے پیتے رہا کرو یہاں تک کہ تم پر صبح کا سفید ڈورا (رات کے) سیاہ ڈورے سے (الگ ہو کر) نمایاں ہو جائے، پھر روزہ رات (کی آمد) تک پورا کرو۔“

سفید دھاگے سے مراد صبح صادق (دن کی سفیدی) ہے اور سیاہ دھاگے سے مراد صبح کاذب (رات کی تاریکی) ہے۔

سوال نمبر ۲۶: قرآن و حدیث کی روشنی میں روزہ کی فرضیت و فضیلت کیا ہے؟

جواب: قرآن حکیم میں روزہ کی فرضیت کے بارے میں اللہ تعالیٰ نے فرمایا:

(۱) البقرة، ۲: ۱۸۷

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ  
مِنْ قَبْلِكُمْ لَعَلَّكُمْ تَتَّقُونَ<sup>(۱)</sup>

”اے ایمان والو! تم پر اسی طرح روزے فرض کیے گئے ہیں جیسے تم  
سے پہلے لوگوں پر فرض کیے گئے تھے تاکہ تم پر ہیزگار بن جاؤ۔“

۱۔ حضرت ابو ہریرہ رضی اللہ عنہ سے مروی ہے کہ حضور نبی اکرم صلی اللہ علیہ وسلم نے روزہ  
کی فضیلت بیان کرتے ہوئے فرمایا۔

مَنْ صَامَ رَمَضَانَ إِيمَانًا وَ احْتِسَابًا غُفِرَ لَهُ مَا تَقَدَّمَ مِنْ ذَنْبِهِ.<sup>(۲)</sup>

”جس نے رمضان ایمان کی نیت سے رمضان کے روزے  
رکھے اس کے سابقہ گناہ معاف کر دیے جاتے ہیں۔“

۲۔ حضور نبی اکرم صلی اللہ علیہ وسلم نے ارشاد فرمایا:

الصَّوْمُ جُنَّةٌ مِنَ النَّارِ كَجُنَّةٍ أَحَدِكُمْ مِنَ الْقِتَالِ.<sup>(۳)</sup>

”روزہ جہنم کی آگ سے ڈھال ہے جیسے تم میں سے کسی شخص کے  
پاس لڑائی کی ڈھال ہو۔“

۳۔ حضرت ابو ہریرہ رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

(۱) البقرة، ۲: ۱۸۳

(۲) بخاری، الصحيح، کتاب الصوم، باب صوم رمضان احتساباً من

الایمان، ۲۲: ۱، رقم: ۳۸

(۳) نسائی، السنن، کتاب الصیام، ۶۳۷: ۲، رقم: ۲۲۳۰، ۲۲۳۱



كُلَّ عَمَلِ ابْنِ آدَمَ يُصَاعَفُ الْحَسَنَةُ بِعَشْرِ أَمْثَالِهَا إِلَى سَبْعِمِائَةٍ  
ضَعُفٍ إِلَى مَا شَاءَ اللَّهُ، يَقُولُ اللَّهُ تَعَالَى: إِلَّا الصَّوْمُ فَإِنَّهُ لِي، وَأَنَا  
أَجْزَى بِهِ. (۱)

”آدم کے بیٹے کا نیک عمل دس گنا سے لے کر سات سو گنا تک آگے  
جتنا اللہ چاہے بڑھایا جاتا ہے۔ اللہ تعالیٰ نے فرمایا ہے: روزہ اس سے  
مستثنیٰ ہے کیونکہ وہ میرے لئے ہے اور میں ہی اس کی جزا دوں گا۔“

مندرجہ بالا حدیث مبارکہ سے یہ چیز واضح ہوتی ہے کہ اعمال صالحہ کا  
ثواب صدقِ نیت اور اخلاص کی وجہ سے دس گنا سے بڑھ کر سات سو گنا تک  
بلکہ بعض دفعہ اس سے بھی زیادہ ہوتا ہے لیکن روزہ کا ثواب بے حد اور بے  
اندازہ ہے۔ یہ کسی ناپ تول اور حساب کتاب کا محتاج نہیں، اس کی مقدار اللہ  
تعالیٰ کے سوا کوئی نہیں جانتا۔ روزے کی اس قدر فضیلت کے درج ذیل  
اسباب ہیں:

پہلا سبب: روزہ لوگوں سے پوشیدہ ہوتا ہے اسے اللہ کے سوا کوئی نہیں جان  
سکتا جبکہ دوسری عبادتوں کا یہ حال نہیں ہے کیونکہ ان کا حال لوگوں کو معلوم ہو  
سکتا ہے۔ اس لحاظ سے روزہ خالص اللہ تعالیٰ کے لئے ہی ہے۔ فَإِنَّهُ لِي سے  
اسی کی طرف اشارہ ہے۔

(۱) ابن ماجہ، السنن، کتاب الصیام، باب ما جاء فی فضل الصیام، ۲: ۳۰۵،

رقم: ۱۶۳۸

**دوسرا سبب:** روزے میں نفس کشی، مشقت اور جسم کو صبر و برداشت کی بھٹی سے گزرنا پڑتا ہے۔ اس میں بھوک، پیاس اور دیگر خواہشاتِ نفسانی پر صبر کرنا پڑتا ہے جبکہ دوسری عبادتوں میں اس قدر مشقت اور نفس کشی نہیں ہے۔

**تیسرا سبب:** روزہ میں ریاکاری کا عمل دخل نہیں ہوتا جبکہ دوسری ظاہری عبادات مثلاً نماز، حج، زکوٰۃ وغیرہ میں ریاکاری کا شائبہ ہو سکتا ہے۔

**چوتھا سبب:** کھانے پینے سے استغناء اللہ تعالیٰ کی صفات میں سے ہے۔ روزہ دار اگرچہ اللہ تعالیٰ کی اس صفت سے متشابہ تو نہیں ہو سکتا لیکن وہ ایک لحاظ سے اپنے اندر یہ خلق پیدا کر کے مقرب الہی بن جاتا ہے۔

**پانچواں سبب:** روزہ کے ثواب کا علم اللہ تعالیٰ کے سوا کسی کو نہیں جبکہ باقی عبادات کے ثواب کو رب تعالیٰ نے مخلوق پر ظاہر کر دیا ہے۔

**چھٹا سبب:** روزہ ایسی عبادت ہے جسے اللہ کے سوا کوئی نہیں جان سکتا حتیٰ کہ فرشتے بھی معلوم نہیں کر سکتے۔

**ساتواں سبب:** روزہ کی اضافت اللہ ﷻ کی طرف شرف اور عظمت کے لئے ہے جیسا کہ بیت اللہ کی اضافت محض تعظیم و شرف کے باعث ہے ورنہ سارے گھر اللہ کے ہیں۔

**آٹھواں سبب:** روزہ دار اپنے اندر ملائکہ کی صفات پیدا کرنے کی کوشش کرتا ہے اس لئے وہ اللہ کو محبوب ہے۔

**نواں سبب:** جزاءِ صبر کی کوئی حد نہیں ہے اس لئے رمضان کے روزوں کی

جزاء کو بے حد قرار دیتے ہوئے اللہ تعالیٰ نے اس کو اپنی طرف منسوب کیا کہ اس کی جزاء میں ہوں۔

### سوال نمبر ۲۷: ارکان اسلام میں روزہ کون سا رکن ہے؟

جواب: ارکان اسلام میں روزہ تیسرا رکن ہے جس کی پابندی شہادت توحید و رسالت اور نماز کے بعد ہے۔ روزہ کے بارے میں حضرت ابو ہریرہ رضی اللہ عنہ سے مروی حدیث مبارک میں ہے کہ حضور نبی اکرم صلی اللہ علیہ وسلم نے فرمایا: ”جو رمضان میں حالت ایمان اور ثواب کی نیت سے روزہ رکھتا ہے تو اس کے پچھلے گناہ معاف کر دیے جاتے ہیں۔“<sup>(۱)</sup>

### سوال نمبر ۲۸: روزہ کون سی عبادت ہے؟

جواب: روزہ بدنی عبادت ہے اور تزکیہ نفس کا بہترین ذریعہ ہے۔

حضرت ابو ہریرہ رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

لِكُلِّ شَيْءٍ زَكَاةٌ وَ زَكَاةُ الْجَسَدِ الصَّوْمُ.<sup>(۲)</sup>

”ہر چیز کی زکوٰۃ ہے اور جسم کی زکوٰۃ روزہ ہے۔“

روزہ ایک مخفی اور خاموش عبادت ہے جو نمود و نمائش سے پاک ہے

(۱) بخاری، الصحيح، کتاب صلاة التراويح، باب فضل ليلة القدر،

۲: ۷۰۹، رقم: ۱۹۱۰

(۲) ابن ماجہ، کتاب الصیام، باب فی الصوم زکاة الجسد، ۲: ۳۶۱،

رقم: ۱۷۴۵

روزہ دار کے بارے میں حضور نبی اکرم ﷺ نے فرمایا:

مَنْ صَامَ يَوْمًا فِي سَبِيلِ اللَّهِ بَعَدَ اللَّهُ وَجْهَهُ عَنِ النَّارِ سَبْعِينَ خَرِيفًا. (۱)

”جس نے اللہ تعالیٰ کے راستے میں ایک دن روزہ رکھا تو اللہ تعالیٰ اس کے چہرے کو جہنم سے ستر سال (کی مسافت سے) دور کر دیتا ہے۔“

**سوال نمبر ۲۹: روزہ کس سن ہجری میں فرض ہوا؟**

**جواب:** روزے کی فرضیت کا حکم سن ۲ ہجری میں تحویل قبلہ کے واقعہ سے کم و بیش دس پندرہ روز بعد نازل ہوا۔ آیت روزہ شعبان کے مہینے میں نازل ہوئی جس میں رمضان المبارک کو ماہِ صیام قرار دیتے ہوئے اللہ تعالیٰ نے فرمایا:

شَهْرُ رَمَضَانَ الَّذِي أُنْزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَىٰ وَالْفُرْقَانِ ۚ فَمَنْ شَهِدَ مِنْكُمُ الشَّهْرَ فَلْيَصُمْهُ. (۲)

”رمضان کا مہینہ (وہ ہے) جس میں قرآن اتارا گیا ہے جو لوگوں کے لئے ہدایت ہے اور (جس میں) رہنمائی کرنے والی اور (حق و باطل میں) امتیاز کرنے والی واضح نشانیاں ہیں۔ پس تم میں سے جو کوئی اس مہینہ کو پالے تو وہ اس کے روزے ضرور رکھے۔“

(۱) بخاری، الصحيح، کتاب الجہاد والسير، باب فضل الصوم فی

سبیل اللہ، ۳: ۱۰۴۳، رقم: ۲۶۸۵

(۲) البقرہ، ۲: ۱۸۵

ہجرت کے بعد روزے کو فرض کرنے کی حکمت یہ تھی کہ جب مسلمان توحید و رسالت، نماز اور ما قبل ہجرت نازل ہونے والے دیگر احکام قرآن پر عمل کرنے کے خوگر ہو جائیں تو پھر انہیں حکم روزہ دیا جائے۔ رمضان کے روزوں کی فرضیت سے قبل حضور نبی اکرم ﷺ کا معمول مبارک تھا کہ آپ ﷺ عاشورا کا روزہ رکھتے تھے۔ پھر جب صیام رمضان المبارک کی فرضیت کا حکم آیا تو صوم عاشورا کا حکم منسوخ ہو گیا جیسا کہ حضرت ابن عمر رضی اللہ عنہما سے مروی ہے کہ ”حضور نبی اکرم ﷺ نے یوم عاشورا کا روزہ رکھا اور اس کے رکھنے کا حکم دیا۔ جب رمضان فرض ہو گیا تو اُسے چھوڑ دیا گیا۔“ (۱)

### سوال نمبر ۳۰: روزہ کن لوگوں پر فرض ہے؟

جواب: دین اسلام نے دنیا کے ہر خطے میں رہنے والے عاقل، بالغ مسلمان مرد و عورت پر ماہ رمضان کے روزے فرض کئے ہیں۔ قرآن حکیم میں ارشاد ہوتا ہے:

شَهْرُ رَمَضَانَ الَّذِي أُنْزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَىٰ وَالْفُرْقَانِ ۚ فَمَنْ شَهِدَ مِنْكُمُ الشَّهْرَ فَلْيَصُمْهُ. (۲)

”رمضان کا مہینہ (وہ ہے) جس میں قرآن اتارا گیا ہے جو لوگوں کے لئے ہدایت ہے اور (جس میں) رہنمائی کرنے والی اور (حق و باطل میں) امتیاز کرنے والی واضح نشانیاں ہیں، پس تم میں سے جو

(۱) بخاری، الصحيح، کتاب الصوم، باب وجوب صوم رمضان، ۲:

۶۶۹، رقم: ۱۷۹۳

(۲) البقرة، ۲: ۱۸۵

کوئی اس مہینہ کو پالے تو وہ اس کے روزے ضرور رکھے۔“  
فرض کی عدم ادائیگی قابلِ تعزیر ہے لیکن اسلام چونکہ بطور دین سہل العمل ہے۔ اس لئے اس میں جبر نہیں جیسا کہ قرآن حکیم میں ارشادِ باری تعالیٰ ہے:  
لَا إِكْرَاهَ فِي الدِّينِ. (۱)

”دین میں کوئی زبردستی نہیں۔“

اس لئے سفر، بیماری اور خواتین کو حالتِ حمل وغیرہ میں روزہ رکھنے میں رعایت دی گئی ہے۔ اگر ان حالتوں میں روزہ نہ رکھا جائے تو ان کے ختم ہونے کی مدت کے بعد رمضان کے چھوڑے گئے روزوں کی قضا کرنا ضروری ہے۔

سوال نمبر ۳۱: کیا روزہ پہلی امتوں پر بھی فرض تھا؟

جواب: جی ہاں! روزہ پہلی امتوں پر بھی فرض تھا جیسا کہ قرآن حکیم میں اللہ تعالیٰ نے فرمایا۔

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ  
مِنْ قَبْلِكُمْ لَعَلَّكُمْ تَتَّقُونَ (۲)

”اے ایمان والو! تم پر اسی طرح روزے فرض کیے گئے ہیں جیسے تم سے پہلے لوگوں پر فرض کیے گئے تھے تاکہ تم پر ہیزگار بن جاؤ۔“

(۱) البقرة، ۲: ۲۵۶

(۲) البقرة، ۲: ۱۸۳

مذکور آیت مبارکہ سے معلوم ہوا کہ روزہ پہلی امتوں پر بھی فرض تھا۔ کتب حدیث و تاریخ اور تورات و انجیل کے مطالعہ سے معلوم ہوتا ہے کہ قریش مکہ ایام جاہلیت میں دسویں محرم کو اس لئے روزہ رکھتے تھے کہ اس دن خانہ کعبہ پر نیا غلاف ڈالا جاتا تھا۔<sup>(۱)</sup>

مدینہ میں یہود اس دن اس لئے روزہ رکھتے تھے کہ اللہ تعالیٰ نے قوم بنی اسرائیل کو اس دن فرعون سے نجات دی تھی۔<sup>(۲)</sup>

ان شواہد سے پتہ چلتا ہے کہ شریعت محمدی ﷺ سے قبل اُمم میں بھی بحیثیت عبادت کے روزہ معروف اور جانا پہچانا جاتا تھا۔ انسائیکلو پیڈیا آف جیوز میں لکھا ہوا ہے:

”یہودی اور عیسائی روزہ بطور کفارہ گناہ یا توبہ کی خاطر یا پھر ان سے بھی تنگ تر مقاصد کے لئے رکھتے تھے اور ان کا روزہ محض رسمی نوعیت کا ہوتا تھا۔ یا پھر قدیم تر ایام میں روزہ ماتم کے نشان کے طور پر رکھا جاتا تھا۔“

یعنی ان لوگوں نے روزے کی اصل مقصدیت سے صرف نظر کرتے ہوئے اسے اپنے مخصوص مفادات کے ساتھ وابستہ کر لیا تھا مگر اسلام نے

- 
- (۱) بخاری، الصحيح، کتاب الحج، باب قول اللہ: جعل اللہ الکعبۃ  
البيت الحرام، ۲: ۵۷۸، رقم: ۱۵۱۵
- (۲) بخاری، الصحيح، کتاب الصوم، باب صیام یوم عاشورہ، ۲: ۷۰۳،  
رقم: ۱۹۰۰
-

انسانیت کو روزے کے بامقصد اور تربیتی نظام سے آشنا کیا۔

یہ اسلام ہی ہے جس نے مسلمانوں کو روزے پر وسیع دائرہ ہائے کار اور بلند اغراض و مقاصد عطا کئے۔ زندگی کی وہ تمام تمنائیں اور خواہشات جو عام طور پر جائز ہیں روزہ میں ان پر بھی کچھ عرصہ کے لئے پابندی عائد کر دی جاتی ہے۔ حضور نبی اکرم ﷺ کا ہر اطاعت گزار اُمتی ان پابندیوں کو دلی رغبت و مسرت کے ساتھ اپنے اوپر عائد کر لیتا ہے یہ جانتے ہوئے کہ جسم و روح دونوں کے لئے مفید ہے۔

علاوہ ازیں مختلف مذاہب میں روزہ رکھنے کے مکلف بھی مختلف طبقات ہیں۔ مثلاً پارسیوں کے ہاں صرف مذہبی پیشوا، ہندوؤں میں برہمن اور یونانیوں کے ہاں صرف عورتیں روزے رکھنے کی مکلف ہیں جبکہ ان کے اوقات روزہ میں بھی اختلاف اور افراط و تفریط پائی جاتی ہے۔ لیکن اسلام کے پلیٹ فارم پر دنیا کے ہر خطے میں رہنے والے عاقل، بالغ مسلمان مرد و عورت کے لئے ایک ہی وقت میں ماہ رمضان کے روزے فرض کیے گئے ہیں۔

**سوال نمبر ۳۲: روزہ کی کتنی اقسام ہیں؟**

**جواب:** روزہ کی آٹھ اقسام ہیں جو درج ذیل ہیں:

- |                 |                  |
|-----------------|------------------|
| ۱۔ فرض معین     | ۳۔ واجب معین     |
| ۲۔ فرض غیر معین | ۴۔ واجب غیر معین |



- ۵۔ سنت  
۷۔ مکروہ  
۶۔ نفل  
۸۔ حرام

سوال نمبر ۳۳: فرض معین اور فرض غیر معین روزے سے کیا مراد ہے؟

جواب: رمضان المبارک کے روزے فرض معین ہیں جو سال بھر میں ایک دفعہ ہر عاقل و بالغ مسلمان مرد و عورت پر فرض کئے گئے ہیں جیسا کہ قرآن حکیم میں اللہ تعالیٰ نے ارشاد فرمایا:

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ  
مِنْ قَبْلِكُمْ لَعَلَّكُمْ تَتَّقُونَ (۱)

”اے ایمان والو! تم پر اسی طرح روزے فرض کیے گئے ہیں جیسے تم سے پہلے لوگوں پر فرض کیے گئے تھے تاکہ تم پر ہیزگار بن جاؤ“

رمضان المبارک کے روزے اگر کسی عذر کی وجہ سے یا بلا عذر چھوٹ جائیں تو ان کی قضا کے روزے فرض غیر معین کہلاتے ہیں۔

سوال نمبر ۲۴: واجب معین اور واجب غیر معین روزے سے کیا مراد ہے؟

جواب: وہ روزے جن کے رکھنے کی کسی خاص تاریخ یا کسی خاص دن میں منت مانی جائے اور منت پوری ہونے کے بعد ان کو اسی دن یا اسی خاص تاریخ میں رکھا جائے واجب معین روزے کہلاتے ہیں مثلاً کسی نے منت مانی کہ اگر میں

امتحان میں پاس ہو گیا تو اللہ کے لئے رجب کی پہلی تاریخ کا روزہ رکھوں گا پس منت پوری ہونے کے بعد اس پر رجب کی پہلی تاریخ کا روزہ رکھنا واجب معین ہے۔ جبکہ کفارے کے روزے اور نذر غیر معین کے روزے واجب غیر معین کہلاتے ہیں مثلاً کسی نے یہ منت مانی کہ اگر میں امتحان میں امتیازی حیثیت سے کامیاب ہو گیا تو اللہ تعالیٰ کے لئے تین روزے رکھوں گا۔ پس وہ ان کو منت پوری ہونے کے بعد کبھی بھی رکھ سکتا ہے۔

### سوال نمبر ۳۵: مسنون روزے سے کیا مراد ہے؟

جواب: وہ روزے جو حضور نبی اکرم ﷺ نے فرض روزوں کے علاوہ رکھے اور امت کو ان کی ترغیب دی مسنون روزے کہلاتے ہیں۔ اس کی تفصیل حسب ذیل ہے:

(۱) محرم الحرام کی نویں اور دسویں کے روزے۔ یومِ عاشورہ کے روزے سے متعلق بڑی فضیلت وارد ہوئی ہے۔ حضرت ابو قتادہ رضی اللہ عنہ سے روایت ہے کہ حضور نبی اکرم ﷺ سے عاشورہ کے روزے کے متعلق پوچھا گیا تو آپ ﷺ فرمایا:

يُكْفَرُ السَّنَةُ الْمَاضِيَةَ<sup>(۱)</sup>

”یہ روزہ گزشتہ سال کے گناہوں کو مٹا دیتا ہے۔“

(۱) مسلم، الصحيح، کتاب الصیام، باب استحباب صیام ثلاثۃ ايام من کل شهر و صوم یوم عرفة و عاشوراء، ۲: ۸۱۹، رقم: ۱۱۶۲

(۲) عرفہ یعنی ذوالحجہ کی نویں تاریخ کا روزہ رکھنا مستحب ہے۔ یہ روزہ ان کے لئے مستحب ہے جو حالت حج میں نہ ہوں۔

حضرت ابو قتادہ انصاری رضی اللہ عنہ سے مروی ہے کہ حضور نبی اکرم صلی اللہ علیہ وسلم سے عرفہ کے روزے کے بارے میں پوچھا گیا تو آپ صلی اللہ علیہ وسلم نے فرمایا:

يُكْفَرُ السَّنَةُ الْمَاضِيَةَ وَالْبَاقِيَةَ. <sup>(۱)</sup>

”عرفہ کا روزہ گزشتہ اور آئندہ سال (کے گناہوں) کے لئے کفارہ ہے۔“

یاد رہے کہ حج کرنے والوں کا عرفہ کے دن روزہ رکھنا مکروہ تنزیہی ہے اس لئے روزے کی وجہ سے کمزوری کی بناء پر کہیں ان کی دعا و استغفار میں سستی نہ آجائے۔ جیسا کہ حضرت ابن عمر رضی اللہ عنہما فرماتے ہیں: ”میں نے حضور نبی اکرم صلی اللہ علیہ وسلم کے ہمراہ حج کیا تو آپ صلی اللہ علیہ وسلم نے عرفہ کے دن روزہ نہ رکھا۔“ <sup>(۲)</sup>

ہاں اگر کسی حاجی پر روزے کی وجہ سے کمزوری و ضعف کا غلبہ نہ ہونے پائے تو فقہاء کرام نے اسے روزہ رکھنے کی اجازت دی ہے۔ <sup>(۳)</sup>

(۱) ۱۔ مسلم، الصحيح، کتاب الصیام، باب استحباب صیام ثلاثہ أيام

من کل شهر و صوم یوم عرفہ و عاشوراء، ۲: ۸۱۹، رقم: ۱۱۶۲

۲۔ ترمذی، الجامع الصحيح، ابواب الصوم، باب ماجاء فی فضل

صوم عرفہ، ۲: ۱۱۶، رقم: ۷۴۹

(۲) ترمذی، الجامع الصحيح، ابواب الصوم، باب کراہیۃ صوم یوم عرفہ

بعرفہ، ۲: ۱۱۷، رقم: ۷۵۱

(۳) کاسانی، بدائع الصنائع، ۲: ۷۹

(۳) ایام بیض کے تین روزے یعنی ہر اسلامی مہینے کی تیرہ، چودہ اور پندرہ تاریخ کو روزے رکھنا بھی مستحب ہے۔ حضرت ابو قتادہ رضی اللہ عنہ سے مروی حدیث ہے کہ حضور نبی اکرم صلی اللہ علیہ وسلم نے فرمایا:

صَوْمُ ثَلَاثَةٍ مِنْ كُلِّ شَهْرٍ، وَرَمَضَانَ إِلَى رَمَضَانَ صَوْمُ الدَّهْرِ<sup>(۱)</sup>۔

”ہر ماہ تین دن کے روزے رکھنا اور ایک رمضان کے بعد دوسرے رمضان کے روزے رکھنا یہ تمام عمر کے روزوں کے مترادف ہے۔“

(۴) پندرھویں شعبان کا روزہ یعنی ماہ شعبان کی پندرہ کو روزہ رکھنے کی آپ صلی اللہ علیہ وسلم نے تلقین فرمائی۔

حضرت علی رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا: ”جس وقت شعبان کی نصف کی شب ہوتی ہے تو تم لوگ اس رات کو قیام کیا کرو اور دن کو روزہ رکھا کرو۔ پس بے شک اللہ تعالیٰ فرماتا ہے کیا ہے کوئی استغفار کرنے والا میں اس کو معاف کر دوں کیا ہے کوئی رزق مانگنے والا میں اس کو رزق دے دوں کیا ہے کوئی سائل میں اس کو عطا کر دوں..... یہاں تک کہ فجر ہو جاتی ہے۔“<sup>(۲)</sup>

(۱) مسلم، الصحيح، کتاب الصیام، باب استحباب صیام ثلاثہ ايام من

کل شهر، ۲: ۸۱۹، رقم: ۱۱۶۲

(۲) بیہقی، شعب الایمان، باب فی الصیام، ماجاء فی لیلۃ النصف من

شعبان، ۳: ۳۷۹، رقم: ۳۸۲۲

## سوال نمبر ۳۶: نفلی روزہ سے کیا مراد ہے؟

جواب: نفلی روزوں سے مراد وہ روزے ہیں جو فرض اور واجب کے زمرے میں تو نہیں آتے لیکن ان کا رکھنا باعثِ ثواب ہے اور چھوڑنے پر کوئی عتاب و گناہ نہیں۔

(۱) شوال کے چھ روزے: حضرت ابو ایوب انصاری رضی اللہ عنہ سے روایت ہے کہ حضور نبی اکرم صلی اللہ علیہ وسلم نے فرمایا:

مَنْ صَامَ رَمَضَانَ ثُمَّ اتَّبَعَهُ سِتًّا مِنْ شَوَّالٍ كَانَ كَصِيَامِ الدَّهْرِ. <sup>(۱)</sup>

”جس شخص نے رمضان المبارک کے روزے رکھنے کے بعد پھر شوال کے چھ روزے رکھے تو گویا اس نے سال بھر کے روزے رکھے۔“

(۲) پیر اور جمعرات کا روزہ: اس سلسلے میں حضرت ابو ہریرہ رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

تُعْرَضُ الْأَعْمَالُ يَوْمَ الْاِثْنَيْنِ وَالْخَمِيسِ، فَأُحِبُّ أَنْ يُعْرَضَ عَمَلِي وَأَنَا صَائِمٌ. <sup>(۲)</sup>

”پیر اور جمعرات کو اعمال (بارگاہِ الہی میں) پیش کئے جاتے ہیں۔ میں پسند کرتا ہوں کہ میرا عمل روزے کی حالت میں پیش ہو۔“

(۱) مسلم، الصحيح، کتاب الصیام، باب استحباب صوم ستہ ايام من شوال أتباعا لرمضان، ۲: ۸۲۲، رقم: ۱۱۶۴

(۲) ترمذی، الجامع الصحيح، أبواب الصوم عن رسول الله A، باب ما جاء في يوم الاثنين والخميس، ۲: ۱۱۴، رقم: ۷۴۷

سوال نمبر ۳۷: حرام روزے سے کیا مراد ہے؟

جواب: حضور نبی اکرم ﷺ نے پانچ دن کے روزوں سے منع فرمایا ہے۔ ان میں عید الفطر، عید الاضحیٰ اور ایام تشریق کے تین دن شامل ہیں۔ عید الفطر اور عید الاضحیٰ کے متعلق حضرت ابوسعید خدریؓ سے مروی ہے:

نَهَى رَسُولُ اللَّهِ ﷺ عَنْ صِيَامِ يَوْمَيْنِ: يَوْمَ الْفِطْرِ وَيَوْمَ الْأَضْحَى. (۱)

”حضور نبی اکرم ﷺ نے عید الفطر اور عید الاضحیٰ کے دن روزے رکھنے سے منع فرمایا۔“

ایام تشریق یعنی ذوالحجہ کے گیارہویں، بارہویں اور تیرہویں تاریخ کے ایام کے بارے میں حضرت نبی ﷺ بیان کرتے ہیں کہ رسول اکرم ﷺ نے فرمایا: ”ایام تشریق کھانے پینے کے دن ہیں۔“ (۲)

سوال نمبر ۳۸: مکروہ روزے سے کیا مراد ہے؟

جواب: بعض ایام میں روزے رکھنے کو شریعت میں ناپسندیدگی و کراہت کی نگاہ سے دیکھا گیا ہے۔ مثلاً:

(۱) ہفتے کے دن کا روزہ: حضرت عبداللہ بن بسر رضی اللہ عنہما اپنی ہمیشہ سے

(۱) أبوداؤد، السنن، کتاب الصیام، باب فی صوم العیدین، ۳۱۲:۲، رقم: ۲۴۱۷

(۲) مسلم، الصحيح، کتاب الصیام، باب تحریم صوم أيام التشریق، ۲: ۸۰۰، رقم: ۱۱۴۱

روایت کرتے ہیں کہ حضور نبی اکرم ﷺ نے فرمایا: ”ہفتے کے دن کا روزہ نہ رکھو مگر جو تم پر فرض کیا گیا اور اگر تم میں سے کسی کو انگور کا چھلکا یا درخت کی لکڑی کے سوا کچھ نہ ملے تو (ہفتہ کا روزہ توڑنے کے لئے) اسے ہی چالے۔“ (۱)

امام ترمذی فرماتے ہیں یہ حدیث حسن ہے اور اس دن میں کراہت کا مطلب یہ ہے کہ کوئی شخص روزہ رکھنے کے لئے ہفتے کا دن مخصوص نہ کرے کیونکہ یہودی اس دن کی تعظیم کرتے ہیں۔

(۲) عاشورہ یعنی محرم کی دسویں تاریخ کا ایک روزہ جس کے ساتھ نویں یا گیارہویں تاریخ کا روزہ نہ ملایا جائے۔

(۳) جمعہ کے دن کا اکیلا روزہ رکھنا اس صورت میں منع ہے جب تک اس سے پہلے یا بعد میں کوئی اور روزہ نہ رکھا جائے۔ البتہ اگر کوئی شخص کسی خاص دن کا روزہ رکھتا چلا آ رہا ہے اور اسی دن جمعہ کا روزہ ہو تو پھر اس دن روزہ رکھنا جائز ہے۔ حدیث مبارکہ میں حضرت ابو ہریرہ ؓ سے مروی ہے کہ حضور نبی اکرم ﷺ نے فرمایا: ”تم میں سے کوئی صرف جمعہ کا روزہ نہ رکھے مگر اس سے پہلے اور بعد کا روزہ بھی رکھے۔“ (۲)

(۱) ترمذی، الجامع الصحیح، ابواب الصوم، باب ما جاء فی صوم یوم السبت، ۲: ۱۱۲، رقم: ۷۴۴

(۲) ترمذی، الجامع الصحیح، ابواب الصوم، باب ما جاء فی کراہیۃ صوم یوم الجمعة وحده، ۲: ۱۱۱، رقم: ۷۴۳

(۴) نوروز کے دن کا روزہ مکروہ ہے بشرطیکہ یہ اس روز واقع نہ ہو جس روز کوئی شخص پہلے سے روزہ رکھتا چلا آ رہا ہو۔

(۵) عورت کا شوہر کی اجازت کے بغیر نفلی روزہ رکھنا مکروہ ہے۔

حضرت ابو ہریرہ رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

لَا تَصُومُ الْمَرْأَةُ وَرَوْجَهَا شَاهِدٌ يَوْمًا مِنْ غَيْرِ شَهْرِ رَمَضَانَ، إِلَّا بِإِذْنِهِ. <sup>(۱)</sup>

”عورت کا خاوند اگر موجود ہو تو رمضان کے روزوں کے علاوہ اس کی اجازت کے بغیر کوئی روزہ نہ رکھے۔“

**سوال نمبر ۳۹: صومِ داؤدی کسے کہتے ہیں؟**

**جواب:** سال بھر اس طرح روزے رکھنا کہ ایک دن روزہ سے رہے اور ایک دن بلا روزہ، صومِ داؤد کہلاتا ہے۔ یہ حضرت داؤد علیہ السلام کا روزہ رکھنے کا معمول تھا جیسا کہ حدیث مبارکہ میں حضرت عبد اللہ بن عمرو رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

إِنَّ أَحَبَّ الصِّيَامِ إِلَى اللَّهِ تَعَالَى صِيَامُ دَاوُدَ، وَكَانَ يَصُومُ يَوْمًا وَيُفْطِرُ يَوْمًا. <sup>(۲)</sup>

(۱) ترمذی، الجامع الصحیح، أبواب الصوم، باب ما جاء فی کراہیۃ صوم المرأة إلا بإذن زوجها، ۲: ۱۴۲، رقم: ۷۸۲

(۲) مسلم، الصحیح، کتاب الصیام، باب النہی عن صوم الدهر..... ویبان تفضیل صوم یوم وإفطار یوم، ۲: ۸۱۶، رقم: ۱۱۵۹



”بے شک اللہ تعالیٰ کے نزدیک صیامِ داؤد سب سے زیادہ پسند ہیں، وہ ایک دن روزہ رکھتے اور ایک دن بغیر روزہ کے رہتے تھے۔“

سوال نمبر ۴۰: سحری و افطاری کے وقت کون سی دعائیں پڑھنی چاہئیں، کیا یہ حدیث نبوی ﷺ سے ثابت ہیں؟

جواب: روزہ رکھتے وقت درج ذیل دعا پڑھنی چاہئے:  
وَبَصُومٍ عَدِ نَوَيْتُ مِنْ شَهْرِ رَمَضَانَ.

”میں نے کل کے ماہِ رمضان کے روزے کی نیت کی۔“

یہاں یہ بات ذہن نشین رہے کہ روزہ رکھنے کی دعا کسی حدیث مبارکہ میں منقول نہیں۔ اصل نیت فرض ہے جو دل کے ارادے کا نام ہے۔ نیت کا مطلب کسی چیز کا پختہ ارادہ کرنا ہے اور اصطلاح شرع میں نیت کا مطلب ہے کسی کام کے کرتے وقت اللہ تعالیٰ کی اطاعت اور قرب حاصل کرنے کا ارادہ کرنا۔

نماز، روزہ، زکوٰۃ، حج وغیرہ جیسی عبادات میں نیت فرض ہے لیکن الفاظ فرض نہیں۔ البتہ آج کل ذہن منتشر ہوتے ہیں، لہذا ایک تو زبان سے کہہ لینے سے دل کا ارادہ و قصد ظاہر ہو جائے گا، دوسرا زبان سے بولا جانے والا ہر لفظ نیکیوں میں لکھا جائے گا کیونکہ رضائے الہی کی خاطر کیا جانے والا کام جو فی نفسہ خلاف شریعت نہ ہو، تو اسلام اس کو قبول کرتا ہے۔ امرِ مستحسن کے طور پر اس کام پر اجر و ثواب اور فوائد و برکات بھی متحقق ہوتے ہیں۔ لہذا روزہ رکھتے

وقت مروجہ دعا کے الفاظ بطور نیت دہرانا بدعتِ حسنہ یعنی اچھی بدعت ہے۔<sup>(۱)</sup>

جب کہ روزہ افطار کرنے کی دعا مختلف الفاظ کے ساتھ کتبِ حدیث میں بیان ہوئی ہے، جن میں سے ایک حضرت معاذ بن زہرہ رضی اللہ عنہ سے مروی ہے کہ حضور نبی اکرم صلی اللہ علیہ وسلم روزہ افطار کرتے وقت یہ دعا پڑھتے:

اللَّهُمَّ لَكَ صُومْتُ وَعَلَى رِزْقِكَ أَفْطَرْتُ.<sup>(۲)</sup>

”اے اللہ! میں نے تیرے لئے روزہ رکھا اور تیرے ہی دیے ہوئے رزق پر افطار کیا۔“

بعض کتب حدیث میں یہ دعا مختلف الفاظ کے ساتھ آئی ہے، جیسے وَعَلَيْكَ تَوَكَّلْتُ (اور میں نے تیرے اوپر بھروسہ کیا) يَا فَتَقَبَّلْ مِنِّي، إِنَّكَ أَنْتَ السَّمِيعُ الْعَلِيمُ (پس تو میرا روزہ) قبول فرمالے، بے شک تو خوب سننے والا جاننے والا ہے؛ لیکن ملا علی قاری اس حدیث کی شرح کرتے ہوئے مرقاة المفاتیح میں لکھتے ہیں کہ اگرچہ افطاری کی دعا میں وَبِكَ آمَنْتُ کے الفاظ کی کوئی اصل نہیں مگر یہ الفاظ درست ہیں اور دعائیہ کلمات میں اضافہ کرنا جائز ہے (جس طرح بعض لوگ حج کے موقع پر تلبیہ میں اضافہ کر لیتے ہیں)۔ لہذا اس بحث کی روشنی میں ہم افطار کے وقت درج ذیل مروجہ دعا پڑھ سکتے ہیں:

اللَّهُمَّ إِنِّي لَكَ صُومْتُ وَبِكَ آمَنْتُ وَعَلَيْكَ تَوَكَّلْتُ وَعَلَى

(۱) ملا علی قاری، مرقاة المفاتیح شرح مشکاة المصابیح، ۲: ۳۰۴

(۲) أبو داؤد، السنن، کتاب الصوم، باب القول عند الإفطار، ۲: ۲۹۴، رقم:

رَزَقَكَ افْطَرْتُ.

”اے اللہ! بے شک میں نے تیرے لیے روزہ رکھا اور تجھ پر ایمان لایا اور تجھ پر ہی بھروسہ کیا اور تیرے ہی عطا کیے ہوئے رزق سے میں نے افطار کیا۔“

**سوال نمبر ۴۱: روزہ کی حالت میں غیبت کرنا، جھوٹ بولنا اور فحش کلامی کرنا کیسا ہے؟**

**جواب:** شرع کی رو سے روزہ کی حالت میں غیبت، جھوٹ، فحش کلامی کسی طور بھی جائز نہیں، کیونکہ اس کی وجہ سے روزہ میں کراہت آتی ہے۔ روزہ فرض کرنے کا مقصد صرف روزہ دار کا بھوکا، پیاسا رہنا کافی نہیں ہے بلکہ دنیاوی لذتوں کی خواہشات اور برے اعمال مثلاً جھوٹ بولنا، فحش کلامی کرنا اور غیبت سے بچنا بھی ضروری ہے۔ جیسا کہ درج ذیل احادیث مبارکہ سے ثابت ہیں۔

۱۔ حضور نبی اکرم ﷺ نے فرمایا کہ ”اگر کوئی شخص جھوٹ بولنا اور اس پر عمل کرنا (روزہ رکھ کر) نہیں چھوڑتا تو اللہ تعالیٰ کو اسکی کوئی ضرورت نہیں کہ وہ اپنا کھانا، پینا، چھوڑ دے۔“ (۱)

۲۔ حضرت انس رضی اللہ عنہ سے مروی ہے کہ حضور نبی اکرم ﷺ نے لوگوں کو یہ حکم دیا کہ وہ ایک دن روزہ رکھیں اور جب تک میں اجازت نہ دوں اس وقت تک کوئی روزہ افطار نہ کرے۔ لوگوں نے روزہ رکھا۔ جب شام ہوئی تو ایک

(۱) بخاری، الصحيح، کتاب الصوم، باب من لم يدع قول الزور والعمل

به في الصوم، ۲: ۶۷۳، رقم: ۱۸۰۴

شخص حضور نبی اکرم ﷺ کے پاس حاضر ہو کر عرض کی: میں سارے دن روزے سے رہا ہوں، آپ مجھے افطار کی اجازت دیں، آپ نے اس کو افطار کی اجازت مرحمت فرمائی۔ پھر ایک شخص حاضر ہوا۔ اور اس نے عرض کیا آپ کے گھر کی دو کنیریں صبح سے روزے سے ہیں، آپ انہیں بھی افطار کی اجازت دیں۔ آپ ﷺ نے اس شخص سے اعراض کیا۔ حضور نبی اکرم ﷺ نے فرمایا: ان کا روزہ نہیں ہے، ان لوگوں کا روزہ کیسے ہو سکتا ہے؟ جو سارا دن لوگوں کا گوشت کھاتے رہے ہوں، جاؤ انہیں جا کر کہو اگر وہ روزہ دار ہیں تو قے کریں، انہوں نے قے کی تو ہر ایک سے جما ہوا خون نکلا۔ اس شخص نے جا کر حضور نبی اکرم ﷺ کو خبر دی، آپ ﷺ نے فرمایا: اگر وہ مرجاتیں اور وہ جما ہوا خون ان میں باقی رہ جاتا تو دونوں کو دوزخ کی آگ کھاتی۔<sup>(۱)</sup>

۳۔ اسی طرح حضرت ابو ہریرہ رضی اللہ عنہ بیان کرتے ہیں کہ حضور نبی اکرم ﷺ نے فرمایا کہ اللہ ﷻ فرماتا ہے:

”ابن آدم کا روزے کے سوا ہر عمل اس کے اپنے لئے ہے روزہ بالخصوص میرے لئے ہے۔ اس کی جزا میں ہی دوں گا اور روزہ ڈھال ہے، جب تم میں سے کسی شخص کا روزہ ہو، تو وہ بے ہودہ گوئی کرے نہ فحش گوئی کرے۔ اگر کوئی شخص اسے گالی دے یا اس سے جھگڑا کرے تو وہ کہہ دے کہ میں روزہ دار ہوں۔“<sup>(۲)</sup>

(۱) طیالسی، المسند، ۱: ۲۸۲، رقم: ۲۱۰۷

(۲) بخاری، الصحيح، کتاب الصوم، باب هل يقول لاني صائم اذا شتم،

۲: ۶۷۳، رقم: ۱۸۰۵

پس مذکورہ بالا احادیث مبارکہ سے معلوم ہوا کہ روزہ کی حالت میں جھوٹ بولنا، غیبت کرنا اور فحش کلامی کرنا ممنوع ہے۔ ان امورِ رذیلہ سے اس لے ممانعت کی گئی کہ ان سے روزہ رکھنے کا مقصد ختم ہو جاتا ہے اور روزہ دار، روزہ کے برکات و ثمرات سے محروم رہتا ہے۔

### سوال نمبر ۴۲: روزے میں کارفرما حکمتیں کیا ہیں؟

جواب: روزہ نہ صرف روح کی غذا ہے بلکہ اس کے پس پردہ بے شمار دینی و دنیاوی حکمتیں اور ایسے رموز کار فرما ہیں جو صرف اللہ تعالیٰ روزہ دار کو عطا کرتا ہے۔ اس لحاظ سے روزہ کی درج ذیل حکمتیں ہیں:

#### ۱۔ تقویٰ

ارشادِ باری تعالیٰ ہے:

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ  
مِنْ قَبْلِكُمْ لَعَلَّكُمْ تَتَّقُونَ (۱)

”اے ایمان والو! تم پر اسی طرح روزے فرض کیے گئے ہیں جیسے تم سے پہلے لوگوں پر فرض کیے گئے تھے تاکہ تم پر ہیزگار بن جاؤ“

اہل ایمان پر اہم سابقہ کی طرح روزے اس لئے فرض کئے گئے کہ وہ متقی اور پرہیزگار بن جائیں گویا روزے کا مقصد انسانی سیرت کے اندر تقویٰ کا

(۱) البقرة، ۲: ۱۸۳

جو ہر پیدا کر کے اس کے قلب و باطن کو روحانیت و نورانیت سے جلا دینا ہے۔ روزے سے حاصل کردہ تقویٰ کو اگر بطریق احسن بروئے کار لایا جائے تو انسان کی باطنی کائنات میں ایسا ہمہ گیر انقلاب برپا کیا جاسکتا ہے جس سے اس کی زندگی کے شب و روز یکسر بدل کر رہ جائیں۔

تقویٰ بادی النظر میں انسان کو حرام چیزوں سے اجتناب کی تعلیم دیتا ہے، لیکن اگر بنظر غائر قرآن و سنت کا مطالعہ کیا جائے تو معلوم ہوگا کہ روزے کی بدولت حاصل شدہ تقویٰ حرام چیزوں سے تو درکنار ان حلال و طیب چیزوں کے قریب بھی بحالتِ روزہ پھٹکنے نہیں دیتا، جن سے مستفید ہونا عام زندگی میں بالکل جائز ہے۔ ہر سال ایک ماہ کے اس ضبط نفس کی لازمی تربیتی مشق (Refresher Course) کا اہتمام، اس مقصد کے حصول کے لئے ہے کہ انسان کے قلب و باطن میں سال کے باقی گیارہ مہینوں میں حرام و حلال کا فرق و امتیاز روا رکھنے کا جذبہ اس درجہ فروغ پا جائے کہ اس کی باقی زندگی ان ہی خطوط پر استوار ہو جائے۔ وہ ہر معاملے میں حکم خداوندی کے آگے سر تسلیم خم کرتے ہوئے حرام چیزوں کے شائبے سے بھی بچ جائے۔

## ۲۔ تربیتِ صبر و شکر

صبر کا تقاضا ہے کہ انسان کسی نعمت سے محرومی پر اپنی زبان کو شکوہ اور آہ و بکا سے آلودہ کئے بغیر خاموشی سے برداشت کرے۔ روزہ انسان کو تقویٰ کے اس مقامِ صبر سے بھی بلند تر مقامِ شکر پر فائز دیکھنے کا متمنی ہے۔ وہ اس

کے اندر یہ جوہر پیدا کرنا چاہتا ہے کہ نعمت کے چھن جانے پر اور ہر قسم کی مصیبت، ابتلا اور آزمائش کا سامنا کرتے وقت اس کی طبیعت میں ملال اور پیشانی پر شکن کے آثار پیدا نہ ہونے پائیں، بلکہ وہ ہر تنگی و ترشی کا بہر حال خندہ پیشانی سے مردانہ وار مقابلہ کرتے ہوئے اپنے پروردگار کا شکر ادا کرتا رہے۔

اس ضمن میں دو صاحب حال بزرگوں کے واقعہ کا تذکرہ خالی از فائدہ نہ ہوگا۔ طویل جدائی کے بعد جب وہ ملے اور ایک دوسرے کا حال پوچھا تو ایک نے کہا کہ اپنا حال تو یہ ہے کہ جب خدا تعالیٰ کسی نعمت سے نوازتا ہے تو اس کا شکر ادا کرتے ہیں، وگرنہ صبر سے کام لیتے ہیں۔ دوسرے بزرگ نے کہا، یہ تو کوئی بات نہ ہوئی کہ ہمارے شہر کے کتوں کا بھی یہی حال ہے۔ وہ مالک کے در پر پڑے رہتے ہیں، اگر کچھ مل جائے تو دُم ہلا کر اس کے آگے پیچھے جاتے ہیں اور اگر کچھ نہ بھی ملے تو اسے چھوڑ کر کسی اور در پر نہیں جاتے۔ پھر فرمایا کہ اپنا حال یہ ہے کہ جب مولا سے کچھ ملتا ہے تو اس کے بندوں میں بانٹ دیتے ہیں اور کچھ نہ ملے تو ہر حال میں اس کا شکر ادا کرتے رہتے ہیں۔ اسی لئے اللہ تعالیٰ نے آیاتِ صوم میں لَعَلَّكُمْ تَشْكُرُونَ کے ذریعے شکر کی ضرورت و اہمیت کی طرف اشارہ کیا ہے۔

### ۳۔ جذبہ ایثار

بحالتِ روزہ انسان بھوک اور پیاس کے کرب سے گزرتا ہے تو لامحالہ اس کے دل میں ایثار بے نفسی اور قربانی کا جذبہ تقویت پکڑتا ہے اور وہ عملاً اس

کیفیت سے گزر کر جس کا سامنا انسانی معاشرہ کے مفلوک الحال اور نانِ شبینہ سے محروم لوگ کرتے ہیں، کرب و تکلیف کے احساس سے آگاہ ہو جاتا ہے۔ فی الحقیقت روزے کے ذریعے اللہ رب العزت اپنے آسودہ حال بندوں کو ان شکستہ اور بے سروسامان لوگوں کی زبوں حالی سے کماحقہ آگاہ کرنا چاہتے ہیں، جو اپنے تن و جان کا رشتہ بمشکل برقرار رکھے ہوئے ہیں، تاکہ ان کے دل میں دکھی اور مضطرب انسانیت کی خدمت کا جذبہ فروغ پائے اور ایک ایسا اسلامی معاشرہ وجود میں آ سکے، جس کی اساس باہمی محبت و مروت انسان دوستی اور دردمندی و غمخواری کی لافانی قدروں پر ہو۔ اس احساس کا بیدار ہو جانا روزے کی روح کا لازمی تقاضا ہے اور اس کا فقدان اس امر کی غمازی کرتا ہے کہ روزے میں روح نام کی کوئی چیز باقی نہیں بقول علامہ اقبال:

روح چوں رفت از صلوة و از صیام

فرد ناہموار، ملت بے امام

”جب نماز و روزہ سے روح نکل جاتی ہے تو فرد نالائق و ناشائستہ اور

قوم بے امام ہو جاتی ہے۔“

۴۔ تزکیہ نفس

روزہ انسان کے نفس اور قلب و باطن کو ہر قسم کی آلودگی اور کثافت سے پاک و صاف کر دیتا ہے۔ انسانی جسم مادے سے مرکب ہے، جسے اپنی بقا کے لئے غذا اور دیگر مادی لوازمات فراہم کرنا پڑتے ہیں، جبکہ روح ایک لطیف



چیز ہے، جس کی بالیدگی اور نشوونما مادی ضروریات اور دنیاوی لذات ترک کر دینے میں مضمر ہے۔ جسم اور روح کے تقاضے ایک دوسرے کے متضاد ہیں۔ روزہ جسم کو کھانے پینے اور بعض دیگر اُمور سے دور رکھ کر مادی قوتوں کو لگام دیتا ہے، جس سے روح لطیف تر اور قوی تر ہوتی چلی جاتی ہے۔ جوں جوں روزے کی بدولت بندہ خواہشات نفسانی کے چنگل سے رستگاری حاصل کرتا ہے، اس کی روح غالب و توانا اور جسم مغلوب و نحیف ہو جاتا ہے۔ روح اور جسم کا تعلق پرندے اور قفس کا سا ہے، جیسے ہی قفس جسم کا کوئی گوشہ وا ہوتا ہے، روح کا پرندہ مائل بہ پرواز ہو کر، موقع پاتے ہی جسم کی بندشوں سے آزاد ہو جاتا ہے۔ مسلسل روزے کے عمل اور مجاہدے سے تزکیہء نفس کا عمل تیز تر ہونے لگتا ہے، جس کی وجہ سے روح کثافتوں سے پاک ہو کر پہلے سے کہیں لطیف تر اور قوی تر ہو جاتی ہے۔ یہاں تک کہ بعض کالمین و عرفاء کی روحانی طاقت کائنات کی بے کرانیوں اور پہنائیوں پر حاوی ہو جاتی ہے۔

### ۵۔ رضاے خداوندی کا حصول

روزے کا منہاے مقصود یہی ہے کہ وہ بندے کو تمام روحانی مدارج طے کرانے کے بعد مقام رضا پر فائز دیکھنا چاہتا ہے۔ یہ مقام رضا کیا ہے؟ جو روزے کے توسط سے انسان کو نصیب ہو جاتا ہے، اس پر غور کریں تو اس کی اہمیت کا احساس اجاگر ہوتا ہے۔ رب کا اپنے بندے سے راضی ہو جانا اتنی بڑی نعمت ہے کہ اس کے مقابلے میں باقی سب نعمتیں ہچ دکھائی دیتی ہیں۔

روزہ وہ منفرد عمل ہے جس کے اجر و جزا کا معاملہ رب اور بندے کے درمیان چھوڑ دیا گیا کہ اس کی رضا حد و حساب کے تعین سے ماوراء ہے۔

**سوال نمبر ۴۳: عام اور خاص لوگوں کے روزے میں کیا فرق ہے؟**

**جواب:** جس طرح معاشرے میں معاشی حیثیت اور سماجی مقام کے اعتبار سے انسانی زندگی کے مختلف طبقات پائے جاتے ہیں۔ اسی طرح دینی و روحانی مدارج و مقامات میں روزہ رکھنے کے لحاظ سے لوگوں کی دو اقسام ہیں:

۱۔ عام لوگوں کا روزہ      ۲۔ خاص لوگوں کا روزہ

۱۔ عام لوگوں کا روزہ

پہلی قسم عام لوگوں کی ہے جو محض رسماً روزہ رکھتے ہیں اور ان کا روزہ سحری و افطاری تک محدود ہوتا ہے وہ روزے کے آداب و شرائط کا مطلقاً لحاظ نہیں رکھتے چنانچہ اکثر و بیشتر حسب ارشاد نبوی ﷺ سوائے بھوکے اور پیاسے رہنے کے ان کے ہاتھ کچھ نہیں آتا۔ وہ لوگ جو روزہ رکھ کر احکام خداوندی کی صریحاً خلاف ورزی کرتے ہیں۔ وہ جھوٹ، غیبت، دھوکہ، فریب دہی اور دیگر افعال قبیحہ کے ارتکاب کو اپنا معمول بنائے رکھتے ہیں۔ روزے کے فیوض و برکات سے محروم رہتے ہیں اور نتیجہ خیزی کے اعتبار سے ان کی صلوٰۃ و صیام بے روح ہے۔ ایسا روزہ افراد ملت پر مثبت اور نفع بخش اثرات مرتب نہیں کر سکتا۔

## ۲۔ خاص لوگوں کا روزہ

دوسری قسم خاص لوگوں کی ہے جو احکام خداوندی کی پاسداری کرتے ہیں اور صغیرہ و کبیرہ گناہوں سے اپنے دامن بچائے رکھتے ہیں۔ روزہ سے ان کے سیرت و کردار میں تقویٰ کا جوہر پیدا ہو جاتا ہے اور ان کی زندگیاں لَعَلَّكُمْ تَتَّقُونَ کے فرمودہ ایزدی کی عملی تفسیر بن جاتی ہیں۔ تقویٰ کی بدولت ان کے شب و روز انقلاب آشنا ہو جاتے ہیں اور وہ ہر معاملے میں حلال و حرام کی تمیز کو اپنا شعار بنا لیتے ہیں۔

ایسا روزہ حضور نبی اکرم ﷺ کے ارشاد کے مطابق ان کے اور عذاب دوزخ کے درمیان ڈھال بن جاتا ہے۔ حضور نبی اکرم ﷺ نے فرمایا:

”روزہ دوزخ کی آگ سے یوں ڈھال ہے جس طرح لڑائی کے وقت تمہاری ڈھال ہوتی ہے۔“<sup>(۱)</sup>

مندرجہ بالا بحث کی روشنی میں معلوم ہوا کہ عام اور خاص لوگوں کے روزے میں فرق یہ ہے کہ عام لوگوں کا روزہ صرف سحری و افطاری تک محدود ہوتا ہے۔ جبکہ خاص لوگوں کا روزہ ان کے مجاہدہ کی بناء پر ان کو مقام مشاہدہ پر فائز کر دیتا ہے۔ کیونکہ ان کی طلب و آرزو کا محور اللہ کی رضا کا حصول اور دیدارِ مصطفیٰ ﷺ کی نعمتوں سے بہرہ ور ہونے کے علاوہ کچھ نہیں ہوتا۔

(۱) ابن ماجہ، السنن، کتاب الصیام، باب ما جاء فی فضل الصیام، ۲:

سوال نمبر ۴۴: کیا روزہ کے اثرات ہر شخص پر یکساں ہوتے ہیں؟

جواب: روزہ کے اثرات ہر شخص پر روحانی اور جسمانی طور پر یکساں نہیں ہوتے۔ روزے کی فضیلت اور برکت اپنی جگہ مسلم لیکن اس کی رحمتیں اور برکتیں ہر شخص کے حصے میں برابر آجائیں ممکن نہیں۔ حضور نبی اکرم ﷺ نے فرمایا:

”کتنے روزہ دار ایسے ہیں جن کو اپنے روزوں سے بھوک پیاس کے سوا کچھ نہیں ملتا اور کتنے راتوں کو نماز پڑھنے والے ہیں جن کو نمازوں سے رت جگے کے سوا کچھ حاصل نہیں ہوتا۔“ (۱)

جس نے اللہ تعالیٰ کے بتائے ہوئے احکامات، امر بالمعروف اور نہی عن المنکر پر چلتے ہوئے اپنی بندگی کو وفاداری بشرط استواری کے ساتھ نبھایا اور خود احتسابی سے غافل ہوئے بغیر روزہ رکھے ایسے شخص کے لئے خوشخبری ہے۔

حضرت ابو ہریرہ رضی اللہ عنہ سے مروی ہے کہ حضور نبی اکرم ﷺ نے فرمایا:

”جس شخص نے حالت ایمان اور ثواب کی نیت سے رمضان کے روزے رکھے تو اس کے پچھلے گناہ معاف کر دیے جاتے ہیں اور جو رمضان میں ایمان کی حالت اور ثواب کی نیت سے قیام کرتا ہے تو اس کے (بھی) سابقہ گناہ معاف کر دیے جاتے ہیں اور جو لیلۃ القدر میں ایمان کی حالت اور ثواب کی نیت سے قیام کرے اس

(۱) ابن خزیمہ، الصحيح، ۳: ۲۲۲، رقم: ۱۹۹۷

کے گزشتہ گناہ بخش دیے جاتے ہیں۔“ (۱)

اسی طرح جسمانی طور پر بھی روزہ کے اثرات ہر شخص پر مختلف ہوتے ہیں مثلاً ایک شخص ایئر کنڈیشنڈ آفس میں کام کرتا ہے تو دوسرا شخص شدید گرمی اور چلچلاتی دھوپ میں محنت مزدوری کرتا ہے۔ دونوں کے کام کی نوعیت کے اعتبار سے انسانی جسم میں پانی، نمکیات وغیرہ کی کمی اور نقاہت کی کیفیت مختلف ہوگی۔ اسی اعتبار سے روزہ دار کو ان کے صبر و برداشت اور رضائے الہی کی کیفیات کے مطابق انہیں اجر و ثواب سے نوازا جائے گا۔

### سوال نمبر ۴۵: روزہ کی حفاظت کیسے ممکن ہے؟

**جواب:** اگر روزہ کو پورے احکام و آداب کی مکمل رعایت کے ساتھ پورا کیا جائے تو بلاشبہ گناہوں سے محفوظ رہنا آسان ہو جاتا ہے۔ البتہ اگر کسی نے روزہ کے لوازم کا خیال نہ کیا اور گناہوں میں مشغول رہتے ہوئے روزہ کی نیت کی کھانے پینے، خواہش نفسانی سے باز رہا لیکن حرام کمانے اور غیبت کرنے سے باز نہ آیا تو اس سے فرض ادا ہو جائیگا، مگر روزہ کے برکات و ثمرات سے محرومی رہے گی۔

حضرت ابو عبیدہ بن جراح رضی اللہ عنہ سے مروی ہے کہ حضور نبی اکرم صلی اللہ علیہ وسلم

نے فرمایا:

(۱) بخاری، الصحيح، کتاب صلاة التراويح، باب فضل ليلة القدر،

۴۰۹: ۲، رقم: ۱۹۱۰

الصَّوْمُ جُنَّةٌ مَّا لَمْ يَخْرِقْهَا. (۱)

”روزہ ڈھال ہے جب تک اس کو پھاڑ نہ ڈالے۔“

حضرت ابو ہریرہ رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

مَنْ لَمْ يَدَعْ قَوْلَ الزُّورِ وَالْعَمَلَ بِهِ، فَلَيْسَ لِلَّهِ حَاجَةٌ فِي أَنْ يَدَعَ طَعَامَهُ وَشَرَابَهُ. (۲)

”جو شخص روزہ رکھ کر جھوٹی بات اور غلط کام نہ چھوڑے تو اللہ کو کچھ حاجت نہیں کہ وہ (گناہوں کو چھوڑے بغیر) محض کھانا پینا چھوڑ دے۔“

کھانا پینا اور جنسی تعلقات چھوڑنے ہی سے روزہ کامل نہیں ہوتا بلکہ روزہ کی حالت میں فواحش، منکرات اور ہر طرح کے گناہوں سے بچنا بھی ضروری ہے لہذا مندرجہ بالا احادیث سے ثابت ہوا:

۱۔ روزہ دار روزہ رکھ کر جھوٹ، غیبت، چغلی اور بدکلامی سے پرہیز کرے۔

۲۔ آنکھ کو مذموم و مکروہ اور ہر اس چیز سے بچائے جو یادِ الہی سے غافل کرتی ہو۔

۳۔ کان کو ہر ناجائز آواز سننے سے بچائے۔ اگر کسی مجلس میں غیبت ہوتی

(۱) نسائی، السنن، ۱: ۱۶۷، رقم: ۲۲۳۳

(۲) بخاری، الصحيح، کتاب الصوم، باب من لم يدع قول الزور والعمل

به في الصوم، ۲: ۶۷۳، الرقم: ۱۸۰۴

ہو تو انہیں منع کرے ورنہ وہاں سے اُٹھ جائے حدیث میں ہے کہ غیبت کرنے والا اور سننے والا دونوں گناہ میں شریک ہیں۔

۴۔ بوقت افطار اتنا نہ کھائے کہ پیٹ تن جائے۔

۵۔ افطار کے بعد دل خوف اور امید کے درمیان رہے کیا معلوم کہ اسکا روزہ قبول ہوا یا نہیں لیکن اللہ کی رحمت سے مایوس نہ ہو۔

پس اعضاء کو گناہوں سے بچانا ہی درحقیقت روزہ کی حفاظت ہے۔

**سوال نمبر ۴۶: کون سی دو خوشیاں ہیں جو روزہ دار کو نصیب ہوتی ہیں؟**

**جواب:** دوسری عبادات کے مقابلے میں روزہ وہ واحد عبادت ہے جس کے رکھنے والے کو بیک وقت دو خوشیاں نصیب ہوتی ہیں۔ حدیث مبارکہ میں حضرت ابو ہریرہ رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

لِلصَّائِمِ فَرْحَتَانِ يَفْرَحُهُمَا: إِذَا أَفْطَرَ فَرِحَ، وَإِذَا لَقِيَ رَبَّهُ فَرِحَ بِصَوْمِهِ. (۱)

”روزہ دار کے لئے دو خوشیاں ہیں، جن سے اسے فرحت ہوتی ہے: ایک (فرحتِ افطار) جب وہ روزہ افطار کرتا ہے تو خوش ہوتا ہے اور دوسری (فرحتِ دیدار کہ) جب وہ اپنے رب سے ملے گا تو اپنے روزہ کے باعث خوش ہوگا۔“

(۱) بخاری الصحيح، کتاب الصوم، باب هل يقول لاني صائم إذا شتم،

۶۷۳:۲، رقم: ۱۸۰۵

سوال نمبر ۴۷: جنت کا کون سا دروازہ ہے جس میں سے صرف روزہ دار ہی داخل ہوں گے؟

جواب: جنت میں بعض مخصوص اعمالِ صالحہ کے اعتبار سے آٹھ دروازے ہیں جو شخص دنیا میں خلوص نیت سے ان میں جس عملِ صالح کا بھی خوگر ہوگا وہ جنت میں اسی عمل کے دروازے سے جائے گا۔ ریان جنت کا وہ دروازہ ہے جس میں سے صرف روزہ دار ہی داخل ہوں گے جیسا کہ حضرت سہل بن سعد رضی اللہ عنہما سے مروی ہے کہ حضور نبی اکرم ﷺ نے فرمایا:

إِنَّ فِي الْجَنَّةِ بَابًا يُقَالُ لَهُ الرِّيَّانُ، يَدْخُلُ مِنْهُ الصَّائِمُونَ يَوْمَ الْقِيَامَةِ، لَا يَدْخُلُ مِنْهُ أَحَدٌ غَيْرُهُمْ، يُقَالُ: أَيْنَ الصَّائِمُونَ؟ فَيَقُومُونَ، لَا يَدْخُلُ مِنْهُ أَحَدٌ غَيْرُهُمْ، فَإِذَا دَخَلُوا أُغْلِقَ، فَلَمْ يَدْخُلْ مِنْهُ أَحَدٌ. (۱)

”جنت میں ایک دروازہ ہے جسے ریان کہا جاتا ہے۔ روزِ قیامت اس میں روزہ دار داخل ہوں گے ان کے سوا اس دروازے سے کوئی اور داخل نہیں ہوگا۔ کہا جائے گا: روزہ دار کہاں ہیں؟ پس وہ کھڑے ہوں گے، ان کے علاوہ اس میں سے کوئی اور داخل نہیں ہو سکے گا، جب وہ داخل ہو جائیں گے تو اس دروازے کو بند کر دیا جائے گا۔

(۱) بخاری، الصحيح، کتاب الصوم، باب الريان للصائمين، ۲: ۶۷۱،

رقم: ۱۷۹۷



پھر کوئی اور اس سے داخل نہیں ہو سکے گا۔“

ریان کی وجہ تسمیہ کے بارے میں محدث ملا علی قاری فرماتے ہیں: یا تو وہ بنفسہ ریان ہے کیونکہ اس کی طرف کثیر نہریں جاری ہیں اور اس کے قریب تازہ اور سرسبز و شاداب پھل پھول بکثرت ہیں۔ یا قیامت کے دن اس کے ذریعے سے لوگوں کی پیاس مٹے گی اور تروتازگی و نظافت چہرے پر ہمیشہ رہے گی۔<sup>(۱)</sup>

اس انعام کا حقدار صرف رمضان کے روزے رکھنے والا ہی نہیں بلکہ کثرت سے نفلی روزے رکھنے والا بھی ہوگا۔

## سوال نمبر ۴۸: روزے کے باطنی و روحانی فوائد کیا ہیں؟

جواب: روزے کے باطنی اور روحانی فوائد درج ذیل ہیں:

۱۔ روزہ ضعیف روح اور بیمار قلب کے لئے ایک ایسی مجرب دوا ہے جس کے استعمال سے خصوصاً روح میں تقویت و شادابی اور تروتازگی پیدا ہو جاتی ہے۔ اس طرح بندے کی طبیعت نیکیوں کی طرف مائل ہونے لگتی اور برائیوں کے خلاف نفرت پیدا ہوتی ہے۔

۲۔ روزہ صائم کو اس قابل بنا دیتا ہے کہ وہ حدود اللہ اور احکام الہی کے مطابق اپنے آپ کو ڈھال کر ایک کامیاب دینی زندگی گزار سکے۔

۳۔ روزہ دین کے ہر معاملے میں صائم کے اندر صبر و ثبات کی خوبیاں پیدا کرتا ہے جو اسے دین پر قائم رکھتی ہیں اور اللہ تعالیٰ کے حکم سے

(۱) ملا علی قاری، مرقاة المفاتیح فی مشکاة المصابیح، ۴: ۲۳۰

انحراف نہیں کرنے دیتیں۔

۴۔ روزہ کی وجہ سے تزکیہ نفس اور تصفیہ باطن جیسے پاکیزہ اوصاف پیدا ہوتے ہیں۔

۵۔ روزہ دار کو آخرت میں اس نعمت غیر مترقبہ سے نوازا جائے گا۔ جس کے حصول کے لئے شہید بار بار اپنی جان کا نذرانہ پیش کرنے کی آرزو کرے گا۔ روزہ گناہوں اور آگ سے حفاظت کا سبب بنتا ہے۔

۶۔ روح اور باطن کو ہر قسم کی آلائشوں سے مزگی اور مصفیٰ کرنے کے لئے روزے سے بہتر اور کوئی عمل نہیں۔

۷۔ اللہ تعالیٰ ہر مومن کی ایک نیکی کا اجر ۱۰ گنا سے بڑھا کر ۷۰۰ گنا تک عطا فرماتا ہے۔ روزے کی جزا خود باری تعالیٰ دیتے ہیں۔

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

كُلُّ عَمَلِ ابْنِ آدَمَ يَصَاعَفُ الْحَسَنَةُ بِعَشْرِ أَمْثَالِهَا إِلَى سَبْعِمِائَةٍ ضَعْفٍ مَا شَاءَ اللَّهُ، يَقُولُ اللَّهُ: إِلَّا الصَّوْمَ فَإِنَّهُ لِي وَ أَنَا أَجْزَى بِهِ. (۱)

”بنی آدم کو ہر نیکی کا اجر دس گنا سے سات سو گنا تک عطا کیا جاتا

(۱) ابن ماجہ، السنن، کتاب الصیام، باب ما جاء فی فضل الصیام، ۲:

۳۰۵، رقم: ۱۶۳۸

ہے، جتنا اللہ چاہے۔ اللہ تعالیٰ فرماتا ہے: سوائے روزہ کے، کیونکہ وہ میرے لئے ہے اور میں ہی اس کی جزا دوں گا۔“

**سوال نمبر ۴۹: روزے کے طبی فوائد کیا ہیں؟**

**جواب:** قرآن حکیم میں ہے:

وَأَنْ تَصُومُوا خَيْرٌ لَّكُمْ إِنْ كُنْتُمْ تَعْلَمُونَ<sup>(۱)</sup>

”اور تمہارا روزہ رکھ لینا تمہارے لئے بہتر ہے اگر تمہیں سمجھ ہو۔“

اگر ہم اس آیت مبارکہ میں بیان حقائق کا طبی نکتہ نظر سے مطالعہ کریں تو یہ واضح ہو جاتا ہے کہ روزہ عبادت کے ساتھ ساتھ صحت انسانی کے لئے مفید چیز ہے۔ ڈاکٹرز کا کہنا ہے کہ روزے سے جسم میں کوئی نقص یا کمزوری واقع نہیں ہوتی بلکہ روزہ رکھنے سے صرف دو کھانوں کا درمیانی وقفہ ہی معمول سے کچھ زیادہ ہوتا ہے اور درحقیقت ۲۴ گھنٹوں میں جسم کو مجموعی طور پر اتنے حرارے (Calories) اور مالچ (پانی) کی مقدار مل جاتی ہے جتنی روزے کے علاوہ دنوں میں ملتی ہے۔ مزید برآں یہ بات مشاہدہ میں آئی ہے کہ لوگ رمضان میں پروٹین اور کاربوہائیڈریٹ عام دنوں کے مقابلے میں زیادہ استعمال کرتے ہیں۔ اس حقیقت کے پیش نظر یہ بھی کہا جاسکتا ہے کہ مجموعی غذائیت (حرارے) عام دنوں کے مقابلے میں جسم کو اکثر زیادہ تعداد میں ملتے ہیں اس کے علاوہ جسم فاضل مادوں کو بھی استعمال کر کے توانائی کی ضرورت

(۱) البقرة، ۲: ۱۸۴

پوری کرتا ہے۔ روزے سے مندرجہ ذیل طبی فوائد حاصل ہوتے ہیں:

۱۔ روزہ سارے نظام ہضم کو ایک ماہ کے لئے آرام مہیا کر دیتا ہے۔ درحقیقت اس کا حیران کن اثر بطور خاص جگر پر ہوتا ہے کیونکہ جگر کھانا ہضم کرنے کے علاوہ پندرہ مزید اعمال بھی سرانجام دیتا ہے جس کی وجہ سے اس پر تھکن طاری ہو جاتی ہے۔ دوسری طرف روزہ کے ذریعے جگر کو چار سے چھ گھنٹوں تک آرام مل جاتا ہے جو روزہ کے بغیر قطعی ناممکن ہے۔ کیونکہ بے حد معمولی خوراک یہاں تک کہ ایک گرام کے دسویں حصے کے برابر بھی اگر معدہ میں داخل ہو جائے تو پورا نظام انہضام اپنا کام شروع کر دیتا ہے اور جگر فوراً مصروف عمل ہو جاتا ہے۔ سائنسی نقطہ نظر سے ماہرین طب کا دعویٰ ہے کہ اس آرام کا وقفہ ایک سال میں ایک ماہ ضرور ہونا چاہیے۔

۲۔ روزہ کے دوران خون کی مقدار میں کمی ہو جاتی ہے یہ اثر دل کو نہایت فائدہ مند آرام مہیا کرتا ہے۔ زیادہ اہم بات یہ ہے کہ خلیوں کے درمیان (Inter Celluler) مائع کی مقدار میں کمی کی وجہ سے خلیوں کا عمل بڑی حد تک سکون آشنا ہو جاتا ہے۔ لعاب دار جھلی کی بالائی سطح سے متعلق خلیے جنہیں (Epitheliead) کہتے ہیں اور جو جسم کی رطوبت کے متواتر اخراج کے ذمہ دار ہوتے ہیں ان کو بھی صرف روزے کے ذریعے ہی آرام اور سکون ملتا ہے۔ اسی طرح سے ٹشو یعنی پٹھوں پر دباؤ کم ہو جاتا ہے۔ پٹھوں پر یہ ڈانٹا لک دباؤ دل کے لئے انتہائی اہمیت کا حامل ہوتا ہے۔ روزے کے دوران ڈانٹا لک پریشہ ہمیشہ کم سطح پر ہوتا ہے یعنی اس وقت دل آرام کی صورت میں ہوتا ہے۔ مزید

برآں آج کا انسان ماڈرن زندگی کے مخصوص حالات کی بدولت شدید تناؤ یا ٹینشن کا شکار ہے۔ رمضان کے ایک ماہ کے روزے بطور خاص ڈائٹلک پر یشر کو کم کر کے انسان کو بہت زیادہ فائدہ پہنچاتے ہیں۔

۳۔ پھیپھڑے براہ راست خون صاف کرتے ہیں اس لئے ان پر بلا واسطہ روزے کے اثرات پڑتے ہیں۔ اگر پھیپھڑوں میں خون منجمد ہو جائے تو روزے کی وجہ سے بہت جلد یہ شکایت رفع ہو جاتی ہے اس کا سبب یہ ہے کہ نالیاں صاف ہو جاتی ہیں۔ یہ بھی یاد رکھنا چاہیے کہ روزہ کی حالت میں پھیپھڑے فضلات کو بڑی تیزی کے ساتھ خارج کرتے ہیں اس سے خون اچھی طرح صاف ہونے لگتا ہے اور خون کی صفائی سے تمام نظام جسمانی میں صحت کی لہر دوڑ جاتی ہے۔

۴۔ روزے کے دوران جب خون میں غذائی مادے کم ترین سطح پر ہوتے ہیں تو ہڈیوں کا گودہ حرکت پذیر ہو جاتا ہے۔ اس کے نتیجے میں لاغر لوگ روزے رکھ کر آسانی سے اپنے اندر زیادہ خون پیدا کر سکتے ہیں۔ روزے کے دوران جگر کو ضروری آرام اتنا مواد مہیا کر دیتا ہے جس سے آسانی اور زیادہ مقدار میں خون پیدا ہو سکے۔

۵۔ خون میں سرخ ذرات کی تعداد زیادہ اور سفید ذرات کی تعداد کم پائی جاتی ہے۔ ماہرین کے مطابق روزے میں حرارت جسمانی گر جاتی ہے لیکن جب اصلی بھوک عود کر آتی ہے۔ تو حالت جسمانی اصلی حالت کی طرف مائل ہو

جاتی ہے اسی طرح جب روزہ کھولا جاتا ہے اور غذا استعمال ہوتی ہے تو حرارت جسمانی میں کسی قدر اضافہ ہو جاتا ہے روزہ رکھنے کے بعد خون کی صفائی کا عمل جاری ہو جاتا ہے۔ قلت الام (یمینا) کی حالت میں اکثر دیکھا گیا ہے کہ خون کے سرخ خلیات کی تعداد میں ترقی ہو جاتی ہے ایک مشاہدہ کے مطابق معلوم ہوا کہ صرف ۱۲ دن کے روزوں کے تسلسل کی وجہ سے خون کے خلیات کی تعداد ۵ لاکھ سے بڑھ کر ۳۶ لاکھ تک پہنچ گئی۔

### سوال نمبر ۵۰: اجتماعی افطاری کرنے کے کیا فوائد ہیں؟

جواب: حضرت جابر رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

طَعَامُ الرَّجُلِ يَكْفِي رَجُلَيْنِ. وَطَعَامُ رَجُلَيْنِ يَكْفِي أَرْبَعَةً. وَطَعَامُ أَرْبَعَةٍ يَكْفِي ثَمَانِيَةً. <sup>(۱)</sup>

”ایک آدمی کا کھانا دو آدمیوں کے لئے کافی ہے۔ دو آدمیوں کا کھانا چار کے لئے کافی ہوتا ہے اور چار کا کھانا آٹھ کے لئے کافی ہے۔“

اجتماعی افطاری میں یہ فلسفہ پنہاں ہے کہ اس سے شخصی و طبقاتی امتیاز ختم ہو جاتا ہے آپس میں پیار، محبت اور ایثار و قربانی کی فضا پیدا ہوتی ہے اور روزہ دار کی افطاری کروانے سے اللہ تعالیٰ اور اس کے رسول صلی اللہ علیہ وسلم کی رضا و خوشنودی حاصل ہوتی ہے جیسا کہ درج ذیل حدیث مبارکہ سے ثابت ہے:

(۱) مسلم، الصحيح، کتاب الأشربة، باب: فضيلة المواساة في الطعام

القليل، ۳: ۱۶۳۰، رقم: ۲۰۵۹

حضور نبی اکرم ﷺ نے فرمایا: ”رمضان ایسا مہینہ ہے جس میں رزق بڑھا دیا جاتا ہے اور جو اس میں کسی روزہ دار کو افطار کروائے اس کے گناہ معاف کر دیے جاتے ہیں، اس کی گردن آگ سے آزاد کر دی جاتی ہے، اس کو بھی روزہ دار جتنا ثواب ملتا ہے اور اس سے روزہ دار کے ثواب میں کوئی کمی نہیں ہوتی۔ صحابہ کرام نے عرض کیا: یا رسول اللہ ﷺ! ہم میں سے ہر ایک افطار نہیں کروا سکتا۔ آپ ﷺ نے فرمایا: اللہ تعالیٰ اس شخص کو بھی یہ ثواب عطا فرماتا ہے جو ایک گھونٹ دودھ، ایک کھجور یا ایک گھونٹ پانی سے بھی کسی کا روزہ افطار کرواتا ہے۔“ (۱)

### سوال نمبر ۵۱: کھجور سے روزہ افطار کرنے میں کیا حکمت ہے؟

جواب: کھجور سے روزہ افطار کرنے میں یہ حکمت پوشیدہ ہے کہ کھجور غذائیت سے بھرپور پھل ہے۔ اس سے جسمانی توانائی حاصل ہوتی ہے۔ روزے سے جسمانی توانائی میں کمی ہو جاتی ہے اور اس وقت ایسی غذا کی ضرورت ہوتی ہے جس کے کھانے سے جسم کی توانائی بحال ہو جائے۔ اس صورت میں کھجور توانائی اور شکر کی کمی کو پورا کرنے کا بہترین ذریعہ ہے۔ کھجور کا تذکرہ اللہ تعالیٰ نے قرآن حکیم میں متعدد مقامات پر مختلف حوالوں سے فرمایا ہے۔ اسی طرح احادیث میں بھی کھجور کی افادیت، غذائی اہمیت اور طبی فوائد بیان کئے گئے ہیں۔

حضرت انس رضی اللہ عنہ سے روایت ہے کہ حضور نبی اکرم ﷺ (مغرب)

(۱) ابن خزیمہ، الصحيح، ۳: ۱۹۲، رقم: ۱۸۸۷

کی نماز سے پہلے چند تر کھجوروں سے روزہ افطار فرماتے تھے۔ اگر تر کھجوریں بروقت میسر نہ ہوتیں تو خشک کھجوروں (چھوہاروں) سے افطار فرماتے تھے اور اگر خشک کھجوریں بھی نہ ہوتیں تو چند گھونٹ پانی پی لیتے تھے۔<sup>(۱)</sup>

آپ ﷺ کے اس عمل کو اگر سائنسی نقطہ نگاہ سے دیکھا جائے تو معلوم ہوتا ہے کہ جب ہم کھجور سے افطاری کرتے ہیں تو اس کی مٹھاس منہ کی لعاب دار جھلی میں فوری جذب ہو کر گلوکوز میں تبدیل ہو جاتی ہے جس سے جسم میں حرارت اور توانائی بحال ہو جاتی ہے۔ اس کے برعکس اگر تلی ہوئی یا مرغن پٹھارے دار چیزیں استعمال کی جائیں تو اس سے معدے میں حدت اور کثرتِ تیزابیت کے باعث سینے کی جلن اور بار بار پیاس لگتی ہے۔ جس سے Digestive Enzymes تحلیل ہو جاتے ہیں جو معدے کی دیواروں کو کمزور کرتے ہیں اور تیخیر کا سبب بنتے ہیں جبکہ کھجور سے افطاری کرنے کی صورت میں نہ تو معدے پر بوجھ پڑتا ہے اور نہ ہی معدے میں Hydrochloric Acid کی زیادتی ہو کر تیخیر کی صورت پیدا ہوتی ہے۔ علاوہ ازیں کھجور میں بے شمار طبی فوائد ہیں مثلاً بلغم اور سردی کے اثر سے پیدا ہونے والی بیماریوں سے بچاتی ہے۔ ضعفِ دماغ رفع کرتی اور نسیان کو دور کرتی ہے۔ قلب کو تقویت و فرحت بخشی اور بدن میں خون کی کمی یعنی Anemia کو دور کرتی ہے۔ گردوں کو قوت دیتی، امراض تنفس میں بالعموم اور دمہ میں مفید و مؤثر ہے۔

(۱) ترمذی، السنن، ابواب الصوم، باب ما جاء ما يستحب عليه الإفطار،



عربوں میں ایک پرانی کہاوت ہے کہ سال میں جتنے دن ہوتے ہیں اتنے ہی کھجور کے استعمال اور فوائد ہیں۔

**سوال نمبر ۵۲: روزہ شوگر (Diabetes) کو کنٹرول کرنے میں کیا کردار ادا کرتا ہے؟**

**جواب:** روزہ بیاطیس کے مرض یعنی شوگر کو کنٹرول کرنے میں اہم کردار ادا کرتا ہے جبکہ عام لوگوں کو اندیشہ ہوتا ہے کہ اگر شوگر کا مریض روزہ رکھ لے تو اسے کہیں پریشان کن حالت سے دوچار نہ ہونا پڑے۔ بعض لوگ جسم میں پانی کی کمی یا شوگر لیول (Sugar Level) حد اعتدال سے گرنے کے احتمال کو اپنے ذہن پر سوار کر لیتے ہیں حالانکہ ایسا ہرگز نہیں ہے۔ البتہ شدت مرض کی صورت میں صورت حال مختلف ہو سکتی ہے شدت مرض کی حالت میں روزہ نہ رکھنے کی اللہ رب العزت نے اجازت دی ہے جیسا کہ قرآن حکیم میں ہے:

وَمَنْ كَانَ مَرِيضًا أَوْ عَلَى سَفَرٍ فَعِدَّةٌ مِّنْ أَيَّامٍ أُخَرَ يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ. (۱)

”اور جو کوئی بیمار ہو یا سفر پر ہو تو دوسرے دنوں (کے روزوں) سے گنتی پوری کرے، اللہ تمہارے حق میں آسانی چاہتا ہے اور تمہارے لئے دشواری نہیں چاہتا۔“

ماہرین طب کی رائے میں ایسے اشخاص جو روزہ دار نہ ہوں، کا شوگر

لیول اتار چڑھاؤ کا شکار رہتا ہے جبکہ روزہ دار مریض کا شوگر لیول نارمل رہتا ہے کیونکہ روزہ مریض اور معالج کے لئے کسی قسم کی مشکلات یا پریشانی پیدا نہیں کرتا۔ مزید برآں اگر رمضان المبارک کے علاوہ بھی یہ طریقہ اپنایا جائے تو اس سے نہ صرف شوگر لیول کنٹرول ہوگا بلکہ شوگر لیول میں عدم تنظیم کی بناء پر جو نقاہت و کمزوری ہوا کرتی ہے۔ اس سے بھی محفوظ رہے گا روزہ کے سبب شوگر میں مبتلا شخص کی قوتِ مدافعت بڑھتی ہے لہذا اس سے شوگر کے باعث ہونے والی دماغی سوزش، کالا موتیا، اندھا پن، جگر اور گردوں کی خرابی کے خدشات بھی بڑی حد تک معدوم ہو جاتے ہیں۔

### سوال نمبر ۵۳: کیا روزہ موٹاپے میں کمی کا باعث بنتا ہے؟

جواب: جی ہاں! روزہ موٹاپے میں کمی کا باعث بنتا ہے۔ بشرطیکہ اس حکم خداوندی کو یاد رکھا جائے۔

كُلُوا وَاشْرَبُوا وَلَا تُسْرِفُوا۔<sup>(۱)</sup>

”کھاؤ اور پیو اور حد سے زیادہ خرچ نہ کرو۔“

اس آیت قرآنی میں تلقین کی گئی ہے کہ کھانے پینے میں زیادتی نہ کرو موٹا شخص سحری اور افطاری کے اوقات میں اس بات پر عمل کرے تو یقیناً موٹاپے پر قابو پا سکتا ہے۔ انسانی جسم میں اگر چربی یا روغنی خلیات مقدار اور جسامت میں بڑھ جائیں تو موٹاپا لاحق ہوتا ہے۔ ایسے لوگوں کے خون میں

Fatty Acid اور مختلف قسم کے چربی کے اجزاء Cholestrol اور Triacylglycerol میں اضافہ ہو جاتا ہے۔

ایسے لوگ خواہ غذا لیں یا نہ لیں ایک بار مرض آجائے تو اس سے نجات مشکل ہو جاتی ہے۔ بلکہ بسیار خوری دوسرے امراض کو دعوت دیتی ہے۔ اسی لئے موٹاپا کو ام الامراض کہا جاتا ہے لہذا شحمی خلیوں (Adipose Cells) کو کنٹرول میں رکھنا بہت ضروری ہے۔ اس کا بہترین ذریعہ روزہ ہے اور مسلسل روزے رکھنے کے لئے ماہ رمضان ایک ریفرش کورس یعنی تربیت کا مہینہ ہے۔ جس میں جملہ معمولات زندگی میں یکسر تبدیلی آ جاتی ہے۔ روزہ نہ صرف خواہشاتِ نفس بلکہ بھوک اور پیاس میں صبر کی بھی تلقین کرتا ہے۔ لہذا ماہِ صیام میں انسان اپنی خواہشات کو قابو میں رکھتے ہوئے غذائی معاملہ میں اپنے آپ کو ایک ایسے تربیتی مرحلے سے گزارتا ہے جس سے انسانی Lipostat میں ایک امید افزا مستقل تبدیلی رونما ہو جاتی ہے۔

سوال نمبر ۵۴: روزہ کس طرح سرطان (Cancer) کی روک تھام میں مدد دیتا ہے؟

جواب: حال ہی میں کی گئی تحقیق کے مطابق روزہ سرطان (Cancer) کی روک تھام میں مدد دیتا ہے اور یہ جسم میں کینسر کے خلیوں کی افزائش کو روکتا ہے۔ روزے کی حالت میں جسم میں Glucose کی مقدار کم ہو جاتی ہے چونکہ جسم کو کسی بھی مشین کی طرح ایندھن (Fuel) کی ضرورت ہوتی ہے۔ گلوکوز کی کمی

کے باعث جسم توانائی کے حصول کے لئے چربی کا استعمال کرتا ہے اس عمل میں Ketone Bodies بھی پیدا ہوتی ہے جو پروٹین کو چھوٹے چھوٹے ذرات میں توڑنے کا عمل روکتی ہے۔ کینسر کے خلیوں کو اپنی نشوونما کے لئے پروٹین کے چھوٹے ذرات کی ضرورت ہوتی ہے۔ روزے کی حالت میں ذرات کم پیدا ہوتے ہیں۔ اس لئے روزہ کی حالت میں کینسر سے تحفظ ملتا ہے۔

### سوال نمبر ۵۵: کیا روزہ سگریٹ نوشی سے نجات کا ذریعہ ہے؟

جواب: جی ہاں! روزہ سگریٹ نوشی سے نجات کا ذریعہ ہے۔ ہر سلیم الفطرت آدمی اچھی اور بری چیز کو جانتا ہے لیکن بہت سے لوگوں کے ارادے کی کمزوری پر خطر لذت کوشی کا سبب بنتی ہے۔ روزہ آدمی کے اندر صبر اور قوت ارادہ پیدا کرتا ہے۔ جرمنی کے سکالر 'جیہاڈٹ' نے قوت ارادہ پر ایک کتاب لکھی ہے۔ اس میں اس نے روزے کو قوت ارادہ پیدا کرنے کے لئے ایک بنیادی عمل قرار دیا۔ اس نے کتاب مذکور میں ان لوگوں کی مثال دی ہے جنہوں نے روزہ رکھنے کی وجہ سے سگریٹ نوشی چھوڑی۔ اس بات سے تو سب ہی لوگ آگاہ ہیں کہ عادی سگریٹ نوش روزے کی حالت میں دن بھر میں تقریباً تیرہ چودہ گھنٹے تک سگریٹ نہیں پیتا۔ اس طرح روزے دار کی طبیعت میں ایک ایسا ڈسپلن وجود پاتا ہے جس سے وہ سگریٹ نوشی سے ہمیشہ کے لئے نجات حاصل کر سکتا ہے۔

### سوال نمبر ۵۶: روزے سے ہمیں کیا سبق حاصل ہوتا ہے؟

جواب: روزہ سے ہمیں اطاعت الہی، تزکیہ نفس، اخوت اور ہمدردی کا سبق ملتا

ہے مثلاً روزہ دار اللہ تعالیٰ کے حکم سے حالتِ روزہ میں ایک خاص وقت پر کھانے پینے اور جائز خواہشات سے رک جاتا ہے۔ اپنی ایسی بنیادی ضروریات کو اطاعتِ الہی کی خاطر اپنے اوپر حرام کر لیتا ہے جن کو پورا کرنا دوسرے اوقات میں نہ صرف جائز بلکہ فرض ہوتا ہے۔ روزہ ہمارے اندر یہ بات راسخ کر دیتا ہے کہ اصل چیز اطاعتِ الہی ہے اور یہ کہ صرف حکمِ الہی ہی کسی چیز کے درست اور غلط ہونے کے لئے آخری سند ہے اور حق بندگی کا یہ سبق ہمیں روزہ سے حاصل ہوتا ہے۔ اسی طرح غریبوں کی تکلیفوں، ان کے فقر و فاقہ اور تنگ دستی کا احساس بھی حالتِ روزہ میں ہوتا ہے۔ جب روزہ دار خود سارا دن بھوکا پیاسا رہتا ہے تو اس کے اندر ایسے لوگوں کے بارے میں ہمدردی کے جذبات پیدا ہوتے ہیں جو مستقل فقر و فاقہ سے دو چار رہتے ہیں چنانچہ روزہ دار اپنی بساط کے مطابق ان کے دکھوں کا مداوا اور ان کی تکلیفوں کو دور کرنے میں تعاون کرتا ہے۔ اس لئے مومنوں کا وصف یہ بیان کیا گیا ہے کہ سب مسلمان نفسِ واحد کی طرح ہیں اگر اس کی آنکھ میں درت ہوتا ہے تو اس کا سارا جسم درد محسوس کرتا ہے۔

## ۴۔ روزہ سے متعلقہ مسائل

سوال نمبر ۵۷: کیا روزے کے لئے نیت کرنا ضروری ہے؟

جواب: جی ہاں! روزے کی درستگی کے لئے نیت سب سے اول درجہ رکھتی ہے وگرنہ صبح صادق سے لے کر غروب آفتاب تک کھانے پینے اور مجامعت سے بچے رہنے سے تو ہرگز روزہ نہیں ہوگا۔ جمہور آئمہ کے نزدیک ہر روزے کی الگ نیت ضروری ہے البتہ امام اعظم ابوحنیفہ رحمہ اللہ کے نزدیک پورے رمضان المبارک میں پہلے روزے کی نیت ہی کافی ہے بشرطیکہ پورے ماہ میں روزوں کا تسلسل قائم رہے۔

سوال نمبر ۵۸: کیا نیت کے لئے زبان سے اظہار کرنا ضروری ہے؟

جواب: جی نہیں، نیت دل کے ارادے کا نام ہے لیکن اگر نیت کے مسنون و مستحب الفاظ زبان سے دہرائے جائیں تو افضل ہے ورنہ اگر کوئی دل سے ارادہ کر کے سحری کے وقت روزہ رکھنے کے لئے اٹھا اور کچھ کھاپی کر روزہ رکھ لیا تو یہی اس کی نیت ہے۔

سوال نمبر ۵۹: کیا روزہ توڑنے کی نیت کرنے سے روزہ ٹوٹ جاتا ہے؟

جواب: اگر کسی روزہ دار نے روزہ رکھنے کے بعد روزہ چھوڑنے کی نیت کی تو اس کا روزہ نہیں ٹوٹے گا اس لئے کہ حضور نبی اکرم صلی اللہ علیہ وسلم کا فرمان اقدس ہے:

اللہ تعالیٰ نے میری امت کے لئے دل میں پیدا ہونے والی باتیں معاف کی ہیں۔ جب تک وہ زبان پہ نہ آجائیں یا ان پر عمل نہ کر لیا جائے۔<sup>(۱)</sup>

سوال نمبر ۶۰: سحری کا وقت کب ختم ہوتا ہے، کیا اس کے بعد کچھ کھانا جائز ہے؟

جواب: سحری کا وقت ختم ہونے کے بعد کچھ بھی کھانا پینا جائز نہیں کیونکہ سحری کا وقت رات کے آخری نصف سے شروع ہوتا ہے اور صبح صادق سے چند لمحے قبل تک باقی رہتا ہے۔ حضرت زید بن ثابت رضی اللہ عنہما سے مروی ہے کہ ”ہم نے حضور نبی اکرم ﷺ کے ساتھ سحری کھائی پھر آپ نماز کے لئے اٹھے، (راوی کہتے ہیں) میں نے ان سے دریافت کیا: اذان اور سحری میں کتنا وقفہ تھا (یعنی حضور ﷺ نے اذان سے کتنی دیر قبل سحری کی تھی)؟ انہوں نے فرمایا: پچاس آیات پڑھنے کے برابر۔“<sup>(۲)</sup>

جمہور فقہاء کے نزدیک اگر صبح صادق ہونے میں شک ہو تو کھانی سکتے ہیں، لیکن جب صبح صادق کا یقین ہو جائے تو رک جانا ضروری ہے۔ ہاں اگر کوئی کھا رہا ہے اور اذان فجر شروع ہوگئی ہے تو بقدر ضرورت کھانے کی اجازت ہے۔

(۱) بخاری، الصحيح، کتاب العتق، باب الخطاء والنسيان في العتاق و

الطلاق ونحوه ..... ۲: ۸۹۴، رقم: ۲۳۹۱

(۲) بخاری، الصحيح، کتاب الصوم، باب قدر کم بین السحور و صلاة

الفجر، ۲: ۶۷۸، رقم: ۱۸۲۱

سوال نمبر ۶۱: سحری کھانے میں تاخیر اور افطار کرنے میں جلدی کا حکم کیوں دیا گیا؟

جواب: سحری میں تاخیر اور افطاری جلدی کرنا سنت مؤکدہ ہے۔ حضور نبی اکرم ﷺ کا عمر بھر یہ معمول رہا ہے کہ آپ ﷺ سحری میں تاخیر اور افطاری جلدی فرماتے۔

حضرت عبد اللہ بن عباس رضی اللہ عنہما بیان کرتے ہیں کہ حضور نبی اکرم ﷺ نے ارشاد فرمایا:

إِنَّا مَعَشَرَ الْأَنْبِيَاءِ أُمِرْنَا أَنْ نُؤَخِّرَ سُحُورَنَا، وَنُعَجِّلَ فِطْرَنَا. (۱)

”ہم گروہ انبیاء کو حکم دیا گیا ہے کہ ہم سحری تاخیر سے اور افطار جلدی سے کریں۔“

حضرت سہل بن سعد رضی اللہ عنہ سے مروی ہے کہ حضور نبی اکرم ﷺ نے فرمایا:

لَا يَزَالُ النَّاسُ بِخَيْرٍ مَا عَجَّلُوا الْفِطْرَ. (۲)

”میری امت کے لوگ اس وقت تک بھلائی پر رہیں گے جب تک وہ روزہ جلد افطار کرتے رہیں گے۔“

(۱) ابن حبان، الصحيح، ۶۷: ۵، رقم: ۱۷۷۰

(۲) مسلم، الصحيح، کتاب الصیام، باب فضل السحور وتأکید

استحبابہ، ۲: ۷۷۱، رقم: ۱۰۹۸



کوئی شخص سحری میں اتنی تاخیر کر بیٹھے کہ اذان شروع ہو جائے تو اس کے بارے میں حضرت ابو ہریرہ رضی اللہ عنہ سے مروی ہے کہ حضور نبی اکرم ﷺ نے فرمایا:

إِذَا سَمِعَ أَحَدُكُمْ النِّدَاءَ، وَالْإِنَاءَ عَلَى يَدِهِ فَلَا يَضَعُهُ حَتَّى يَقْضِيَ حَاجَتَهُ مِنْهُ. (۱)

”جب تم میں سے کوئی اذان سنے اور برتن اس کے ہاتھ میں ہو تو اپنی ضروریات پوری کیے بغیر اسے نہ رکھے۔“

مندرجہ بالا احادیث مبارکہ کی روشنی میں واضح ہوا کہ سحری میں تاخیر اور افطاری میں جلدی کرنا سنت ہے۔ سحری میں تاخیر اور افطاری جلدی کرنے کا حکم اس لئے دیا گیا کہ اس میں کئی حکمتیں پوشیدہ ہیں۔ روحانی فیوض و برکات سے قطع نظر سحری دن میں روزے کی تقویت کا باعث بنتی ہے اور انسان بھوک پیاس کی شدت سے محفوظ رہتی ہے۔ حضور نبی اکرم ﷺ نے اُمت کو تلقین فرمائی ہے کہ سحری ضرور کیا کرو خواہ پانی کا ایک گھونٹ، کھجور کا ایک ٹکڑا یا منقہ کے چند دانے ہی کیوں نہ ہو۔ (۲)

اسی طرح افطاری جلد کرنے کی حکمت یہ ہے کہ اس طرزِ افطاری سے

(۱) ۱۔ ابو داؤد، السنن، کتاب الصوم، باب فی الرجل یسمع النداء، ۲:

۲۳۵۰، رقم:

۲۔ حاکم، المستدرک علی الصحیحین، ۱: ۳۲۳، رقم: ۷۴۰

(۲) طبرانی، مسند الشامیین، ۱: ۳۲، رقم: ۱۶

یہود و نصاریٰ کی مخالفت مقصود ہے کیونکہ یہود و نصاریٰ روزہ تاخیر سے افطار کرتے ہیں۔ ستاروں کے ظاہر ہونے تک انتظار کرتے ہیں جس سے نجوم پرستی کا شائبہ پیدا ہوتا ہے۔ جب تک امت مسلمہ افطار میں جلدی اور سحری میں تاخیر کرتی رہے گی اس وقت تک سنت کی پابندی اور حدودِ شرع کی نگرانی کی وجہ سے خیریت اور بھلائی پر قائم رہے گی۔

**سوال نمبر ۶۲: وہ کون سے امور ہیں جن سے روزہ مکروہ ہوتا ہے؟**

**جواب:** درج ذیل باتیں روزے میں مکروہ ہیں:

- ۱۔ گوند چبانا یا کوئی اور چیز منہ میں ڈالے رکھنا۔
- ۲۔ بلا ضرورت کسی چیز کا چکھنا، البتہ جس عورت کا خاوند سخت اور بد مزاج ہو اُسے زبان کی نوک سے سالن کا مزہ چکھ لینا جائز ہے۔
- ۳۔ کلی یا ناک میں پانی ڈالنے میں مبالغہ کرنا۔
- ۴۔ منہ میں بہت سا تھوک جمع کر کے نگلنا۔
- ۵۔ غیبت کرنا، جھوٹ بولنا، گالی گلوچ کرنا۔
- ۶۔ بھوک یا پیاس کی بے قراری اور گھبراہٹ کو ظاہر کرنا۔
- ۷۔ نہانے کی حاجت ہو تو غسل کو قصداً صبح صادق کے بعد تک مؤخر کرنا۔
- ۸۔ صوم وصال کے روزے رکھنا اگرچہ دو ہی دن کا ہو۔

### سوال نمبر ۶۳: روزوں کی قضا کے کیا احکام ہیں؟

جواب: روزوں کی قضا کے احکام کی درج ذیل تین صورتیں ہیں:

- ۱۔ اگر کوئی روزے کی حالت میں بھول کر کھا پی لے تو اس پر نہ قضا ہے اور نہ کفارہ، خواہ وہ رمضان کا روزہ ہو یا غیر رمضان کا۔
- ۲۔ اگر کوئی رمضان میں روزہ کی حالت میں بلا عذر قصداً کھا لے یا پی لے تو اس پر قضا اور کفارہ دونوں لازم ہیں۔
- ۳۔ اگر کوئی رمضان میں روزہ کی حالت میں کسی عذر کی وجہ سے یعنی سفر یا مرض میں روزہ توڑ دے تو اس پر صرف قضا واجب ہوگی کفارہ ضروری نہیں۔

### سوال نمبر ۶۴: وہ کون سے امور ہیں جن سے صرف روزہ کی قضا لازم آتی ہے کفارہ نہیں؟

جواب: وہ امور جن سے صرف روزہ کی قضا لازم آتی ہے درج ذیل ہیں:

- ۱۔ کسی نے زبردستی روزہ دار کے منہ میں کوئی چیز ڈال دی اور وہ حلق سے اتر گئی۔
- ۲۔ روزہ یاد تھا مگر کلی کرتے وقت بلا قصد حلق میں پانی اتر گیا۔
- ۳۔ قے آئی اور قصداً حلق میں لوٹا دی یا قصداً منہ بھر کے قے کر ڈالی روزہ ٹوٹ جائے گا اور قضا لازم ہوگی بشرطیکہ دونوں صورتوں میں قے منہ بھر

کر ہو اور روزہ دار کو اپنا روزہ یاد ہو، اگر روزہ یاد نہیں ہے تو ان تمام صورتوں میں روزہ نہیں ٹوٹے گا۔

۴۔ کنکری یا پتھر کا ٹکڑا یا گٹھلی یا مٹی یا کاغذ کا ٹکڑا قصداً نگل لیا۔

۵۔ دانتوں میں رہ جانے والی چیز کو زبان سے نکال کر نگل لیا جبکہ وہ چنے کے دانے کے برابر یا اس سے زیادہ ہو اور اگر منہ سے نکال کر پھر نگل لیا تو چاہے چنے سے کم ہو یا زیادہ تب بھی روزہ ٹوٹ گیا۔

۶۔ دانتوں میں سے نکلے ہوئے خون کو نگل لینا جبکہ خون تھوک پر غالب ہو تو روزہ ٹوٹ گیا قضا واجب ہوگی، اور اگر خون تھوک کی مقدار سے کم ہوگا تو روزہ نہیں ٹوٹے گا۔

۷۔ بھولے سے کچھ کھاپی لینے کے بعد یہ سمجھنا کہ روزہ ٹوٹ گیا پھر قصداً کھا لینا۔

۸۔ کسی کی آنکھ دیر سے کھلی اور یہ سمجھ کر ابھی سحری کا وقت باقی ہے، کچھ کھا پی لیا پھر معلوم ہوا کہ صبح ہو چکی تھی۔

۹۔ رمضان المبارک کے سوا اور دنوں میں کوئی روزہ قصداً توڑ ڈالا۔

۱۰۔ ابر یا غبار کی وجہ سے یہ سمجھ کر کہ آفتاب غروب ہو گیا روزہ افطار کر لیا حالانکہ ابھی دن باقی تھا۔

ان تمام مندرجہ بالا صورتوں میں روزہ ٹوٹ جائے گا اور اس کی صرف قضا لازم ہوگی۔

سوال نمبر ۶۵: رمضان کے قضا روزے لگا تار رکھنے چاہئیں یا وقفہ سے؟

جواب: رمضان کے روزوں کی قضاء واجب ہے اور اس میں وسعت رکھی گئی ہے، وقت کی کوئی قید نہیں ہے لہذا قضا روزے لگا تار رکھیں یا سال میں وقفے وقفے کے ساتھ، دونوں طرح جائز ہیں۔

سوال نمبر ۶۶: روزوں کی قضا پوری کرنے کے بارے میں ام المومنین حضرت عائشہ صدیقہ رضی اللہ عنہا کیا معمول تھا؟

جواب: روزوں کی قضا پوری کرنے کے بارے میں ام المومنین حضرت عائشہ صدیقہ رضی اللہ عنہا کا معمول تھا کہ رمضان المبارک کے وہ روزے جو شرعی عذر کی بنا پر رہ جاتے تھے، انہیں علی الحساب ماہ شعبان میں رکھ لیتی تھیں۔ حضور نبی اکرم ﷺ بھی اس مہینے کثرت سے روزے رکھتے تھے۔ اس سلسلے میں حضرت ابوسلمہؒ سے مروی روایت ہے:

”میں نے حضرت عائشہ صدیقہ رضی اللہ عنہا کو یہ کہتے ہوئے سنا کہ اگر مجھ پر رمضان کے روزوں کی قضا واجب ہوتی تو میں انہیں شعبان کے علاوہ قضا نہ کر سکتی۔“ (۱)

قضا کردہ روزوں کے بارے میں حضرت عائشہ صدیقہ رضی اللہ عنہا کو ہرگز گوارہ نہ تھا کہ روزوں کی قضا کی وجہ سے ان کے شوہر نامدار کی خدمت میں

(۱) مسلم، الصحيح، کتاب الصیام، باب قضاء رمضان فی شعبان،

۸۰۲:۲، رقم: ۱۱۴۶

کوئی کوتاہی یا کمی واقع ہو۔

اس روایت سے فقہاء نے اس مسئلہ کا استنباط کیا ہے کہ کوئی عورت اپنے خاوند کی مرضی کے بغیر نفلی روزہ نہیں رکھ سکتی۔

**سوال نمبر ۶:** اگر نفلی روزہ ٹوٹ جائے تو کیا اس کی قضا لازم ہے؟

**جواب:** نفلی روزہ کسی عذر سے توڑنے پر قضاء نہیں ہے، اگر بغیر عذر جان بوجھ کر نفلی روزہ توڑ دے تو اس کی قضا واجب ہے جیسا کہ درج ذیل حدیث مبارکہ سے ثابت ہے:

حضرت عائشہ صدیقہ رضی اللہ عنہا فرماتی ہیں کہ میں اور حفصہ رضی اللہ عنہا روزہ سے تھیں کہ ہمارے سامنے کھانا پیش کیا گیا جس کی ہمیں خواہش تھی ہم نے کھا لیا۔ اتنے میں حضور نبی اکرم ﷺ تشریف لے آئے۔ حضرت حفصہ رضی اللہ عنہا نے گفتگو میں مجھ سے سبقت کی اور (کیوں نہ ہوتا) وہ اپنے باپ کی بیٹی تھیں (یعنی حضرت عمر فاروق رضی اللہ عنہ کی طرح جبری)۔ کہنے لگیں: یا رسول اللہ! ہم دونوں نے روزہ رکھا ہوا تھا پھر ہمارے پاس کھانا آیا جس کی ہمیں تمنا تھی تو ہم نے اس سے کھا لیا۔ آپ ﷺ نے فرمایا: کسی دوسرے دن اس کی قضا کر لینا۔<sup>(۱)</sup>

(۱) ترمذی، السنن، ابواب الصوم، باب ما جاء فی ایجاب القضاء علیہ،

۱۰۴:۲، رقم: ۷۳۵

**سوال نمبر ۶۸:** کفارہ کسے کہتے ہیں اور اس کے ادا کرنے کا طریقہ کیا ہے؟

**جواب:** شریعت نے کفارہ کو مکلف پر دنیا و آخرت میں گناہوں کو مٹانے کے لئے واجب کیا ہے کفارہ کا حکم عموماً روزے رکھنے، غلام آزاد کرنے، مساکین کو کھانا کھلانے یا انہیں لباس فراہم کرنے پر مشتمل ہے جیسا کہ حضرت ابو ہریرہ رضی اللہ عنہ سے مروی ہے:

”ایک شخص نے رمضان میں (دن کے وقت) اپنی بیوی سے صحبت کر لی، پھر رسول اللہ ﷺ سے اس سلسلہ میں مسئلہ دریافت کیا۔ آپ ﷺ نے فرمایا: کیا تم غلام آزاد کر سکتے ہو؟ اس نے عرض کیا: نہیں۔ آپ ﷺ نے فرمایا: دو ماہ کے روزے رکھ سکتے ہو؟ اس نے کہا: نہیں۔ آپ ﷺ نے فرمایا: ساٹھ مسکینوں کو کھانا کھلا دو۔“ (۱)

**سوال نمبر ۶۹:** عمدۃ نفلی روزہ توڑنے کا کفارہ کیا ہے؟

**جواب:** کفارہ صرف رمضان المبارک کا فرض روزہ توڑنے سے واجب ہوتا ہے اس کے علاوہ کسی بھی قسم کا نفلی روزہ یا رمضان کے قضا روزے کو توڑنے سے کفارہ واجب نہیں ہوتا۔

(۱) مسلم، الصحيح، کتاب الصیام، باب: تغلیظ تحریم الجماع فی نہار

رمضان علی الصائم ووجوب الکفارة.....، ۲: ۷۸۳، رقم: ۱۱۱۱

سوال نمبر ۷۰: روزوں کی صورت میں کفارہ ادا کرنے کا کیا طریقہ ہے؟

جواب: روزوں کی صورت میں کفارہ ادا کرنا ہو تو مسلسل ساٹھ روزے بلا ناغہ رکھے جائیں مثلاً روزے قمری مہینے کی پہلی تاریخ سے شروع کیے گئے ہیں تو اس پورے مہینے اور اس کے بعد دوسرے قمری مہینے کے روزے رکھے اگر روزے قمری مہینے کے وسط سے شروع کیے گئے تو اس مہینے کو پورا کر کے اگلا سارا مہینہ روزے رکھنے کے بعد تیسرے مہینے میں اتنے دن روزے رکھے کہ پہلے مہینے کے دن ملا کر تیس دن پورے ہو جائیں۔ ضروری ہے کہ دو ماہ کے روزے مسلسل ہوں، اگر ایک دن کا بھی روزہ چھوٹ گیا تو پھر دوبارہ ساٹھ روزے رکھنے ہوں گے۔

البتہ عورت کے حیض کے دنوں میں جتنے روزے چھوٹ جائیں وہ شمار نہیں ہوں گے بلکہ وہ حیض سے پہلے اور بعد والے روزے ملا کر ساٹھ روزے پورے کرے۔ کفارہ ادا ہو جائے گا۔ ہاں اگر کفارے کے روزوں کے دوران نفاس کا زمانہ آجائے تو اس سے کفارے کا تسلسل ختم ہو جائے گا اور پھر دوبارہ شروع سے روزے رکھنا واجب ہوں گے۔

سوال نمبر ۷۱: شریعت میں ساٹھ مسکینوں کو کھانا کھلانے کی مقدار کیا ہے؟

جواب: شریعت میں ساٹھ مسکینوں کو کھانا کھلانے کی مقدار ساٹھ دنوں تک اور دو وقت کا پیٹ بھر کر کھانا کھلانا ہے۔ بصورت دیگر ساٹھ مسکینوں کو فی آدمی دو کلو گرام گیہوں یا اس کی قیمت یا قیمت کے برابر چاول، باجرہ، جوار (یا کوئی سا



اناج) بھی دیا جاسکتا ہے۔

علاوہ ازیں کفارہ ادا کرنے والے پر یہ بھی واجب ہے کہ مساکین میں وہ لوگ شامل نہ ہوں جن کا نفقہ اس کے ذمہ ہے مثلاً اس کے والدین، دادا یا بیٹے، پوتے اور بیوی وغیرہ۔

سوال نمبر ۷۲: کیا کفارہ کے طور پر ساٹھ مسکینوں کا کھانا ایک ہی مسکین کو دیا جاسکتا ہے؟

جواب: اگر کوئی چاہے تو ایک روزے یا کئی روزوں کا کفارہ ایک ہی مسکین کو اکٹھا دے سکتا ہے۔ چاہے تو کئی روزوں کا کفارہ یکبارگی دے سکتا ہے۔

سوال نمبر ۷۳: اگر کوئی بغیر کسی شرعی رخصت یا مرض کے رمضان کا روزہ چھوڑے تو اس کے لئے کیا حکم ہے؟

جواب: رمضان المبارک وہ مہینہ ہے جس میں اللہ رب العزت کی خاص رحمتیں اور برکتیں نازل ہوتی ہیں۔ دعاؤں کو شرف قبولیت ملتا ہے۔ علاوہ ازیں دنیاوی اور روحانی فیوضات بھی اللہ کی رحمت کا حصہ ہیں جو انسان کو صرف روزہ کی وجہ سے حاصل ہوتے ہیں۔ وہ شخص بدنصیب ہے جو بغیر کسی شرعی رخصت یا مرض کے روزہ چھوڑ کر اس کی رحمت سے محروم ہو جائے، ایسے شخص کے بارے میں حضرت ابو ہریرہ رضی اللہ عنہ سے مروی حدیث مبارکہ میں ہے کہ حضور نبی اکرم صلی اللہ علیہ وسلم نے فرمایا:

مَنْ أَفْطَرَ يَوْمًا مِنْ رَمَضَانَ، مِنْ غَيْرِ رُخْصَةٍ وَلَا مَرَضٍ، لَمْ يَقْضِ عَنْهُ صَوْمُ الدَّهْرِ كُلِّهِ، وَإِنْ صَامَهُ. (۱)

”جو شخص بغیر شرعی رخصت اور بیماری کے رمضان کا روزہ چھوڑ دے تو چاہے پھر وہ زندگی بھر روزے رکھتا رہے وہ اس رمضان کے روزے کا بدل نہیں ہو سکتے۔“

فقہاء کے نزدیک جس نے روزہ کی حالت میں جان بوجھ کر کھاپی لیا اس پر قضاء اور کفارہ دونوں واجب ہیں۔

سوال نمبر ۷۴: شرع کی رو سے حالتِ بیماری میں روزہ توڑنے کا کیا حکم ہے؟

جواب: شرع کی رو سے ایسی بیماری جس سے جان جانے یا مرض کے بڑھنے یا دیر سے تندرست ہونے کا اندیشہ ہو تو اس صورت میں روزہ توڑ دینا لازم ہے جبکہ تندرست ہونے کی صورت میں روزہ کی قضا واجب ہوگی۔ قرآن حکیم میں اللہ تعالیٰ نے فرمایا:

وَمَنْ كَانَ مَرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخَرَ يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ وَلِتُكْمِلُوا الْعِدَّةَ وَلِتُكَبِّرُوا اللَّهَ عَلَى مَا هَدَاكُمْ وَلَعَلَّكُمْ تَشْكُرُونَ (۲)

(۱) ترمذی، السنن، ابواب الصوم، باب ما جاء فی الإفطار متعمداً،

۹۳: ۲، رقم: ۷۲۳

(۲) البقرة، ۱۸۵: ۲

”اور جو کوئی بیمار ہو یا سفر پر ہو تو دوسرے دنوں (کے روزوں) سے گنتی پوری کرے، اللہ تمہارے حق میں آسانی چاہتا ہے اور تمہارے لئے دشواری نہیں چاہتا، اور اس لئے کہ تم گنتی پوری کر سکو اور اس لئے کہ اس نے تمہیں جو ہدایت فرمائی ہے اس پر اس کی بڑائی بیان کرو اور اس لئے کہ تم شکر گزار بن جاؤ۔“

**سوال نمبر ۷۵:** کیا کثرتِ ضعف یا بیماری کے باعث وقت سے پہلے روزہ افطار کرنا جائز ہے؟

**جواب:** کثرتِ ضعف یا بیماری کے باعث جس میں یہ اندیشہ ہو کہ اگر روزہ باقی رکھا تو بیماری یا ضعف بڑھ جائے گا۔ یا یہ ڈر ہے کہ بیماری سے جلد آرام نہ آئے گا تو اس صورت میں روزہ وقت سے پہلے افطار کر لینا جائز ہے جس کی بعد ازاں قضا لازم ہوگی۔

**سوال نمبر ۷۶:** فدیہ کسے کہتے ہیں؟

**جواب:** ایسا مسلمان مرد یا عورت جو بڑھاپے یا کسی ایسی بیماری جس کی وجہ سے روزہ رکھنے سے عاجز ہو اور یہ عجز دائمی ہو ایسی صورت میں ہر روزہ کے بدلے میں ایک مسکین کو کھانا کھانا فدیہ کہلاتا ہے اور فدیہ میں فقراء کی تعداد شرط نہیں۔ قرآن حکیم میں اللہ تعالیٰ نے ارشاد فرمایا:

وَعَلَى الَّذِينَ يُطِيقُونَهُ فِدْيَةٌ طَعَامُ مِسْكِينٍ ۖ فَمَنْ تَطَوَّعَ خَيْرًا فَهُوَ خَيْرٌ لَهُ. (۱)

(۱) البقرة، ۲: ۱۸۴

”اور جنہیں اس کی طاقت نہ ہو ان کے ذمے ایک مسکین کے کھانے کا بدلہ ہے، پھر جو کوئی اپنی خوشی سے (زیادہ) نیکی کرے تو وہ اس کے لئے بہتر ہے۔“

**سوال نمبر ۷۷: کن صورتوں میں روزے کا فدیہ ادا کیا جائے؟**

**جواب:** شرع کے مطابق اگر کوئی شخص بڑھاپے، کمزوری یا بیماری کے باعث سال بھر میں کسی بھی وقت روزہ رکھنے کے قابل نہ ہو اور اسے آئندہ زندگی میں بھی روزہ رکھنے کی استطاعت کی امید نہ ہو تو اس صورت میں اسے روزے کا فدیہ ادا کرنا ہوگا، لیکن معمولی بیماری کی وجہ سے رمضان کا روزہ قضا کرنا اور یہ خیال کرنا کہ پھر قضا رکھ لیں گے یا فدیہ ادا کر کے یہ سمجھنا کہ روزہ کا حق ادا ہو گیا درست نہیں۔ رمضان کا روزہ اسی صورت میں چھوڑے جب واقعی روزہ رکھنے کی سکت نہ ہو۔

**سوال نمبر ۷۸: روزے کا فدیہ کیا ہے؟**

**جواب:** روزے کا فدیہ یہ ہے کہ ہر روزے کے بدلے ایک محتاج کو دو وقت کا کھانا کھلایا جائے یا دو کلو گرام گہوں یا چار کلو گرام جو یا غلہ کی قیمت بھی دی جا سکتی ہے۔ فدیہ فی روزہ، صدقہ فطر کے برابر ہے۔

**سوال نمبر ۷۹: مرنے والے کے ذمے فرض یا واجب روزہ ہو تو اس کی طرف سے روزہ قضا کرنے کا کیا حکم ہے؟**

**جواب:** مرنے والے کے ذمے اگر فرض یا واجب روزہ ہو اور اسے اپنی حیات

میں قضاء کا موقع میسر نہ آیا ہو علاوہ ازیں وہ مالدار بھی ہو تو جتنے روزے رہ گئے ہوں اتنے روزوں کے فدیہ کی وصیت کر جائے تاکہ اس کے مال سے فدیہ ادا کر دیا جائے۔ اس وصیت پر عمل واجب ہوگا۔ اگر وصیت نہیں کی تو ورثاء اپنی طرف سے فدیہ ادا کر دیں، تو بھی فدیہ ادا ہو جائے گا۔ فدیہ فی روزہ، صدقہ فطر کے برابر ہے۔ حضرت ابن عمر رضی اللہ عنہما روایت کرتے ہیں کہ رسول اللہ صلی اللہ علیہ وسلم نے فرمایا:

مَنْ مَاتَ وَعَلَيْهِ صِيَامُ شَهْرٍ، فَلْيُطْعَمْ عَنْهُ مَكَانَ كُلِّ يَوْمٍ  
مِسْكِينٍ. (۱)

”جو شخص فوت ہو جائے اور اس کے ذمے ایک ماہ کے روزے ہوں، تو اس کے ہر روزے کے بدلے میں ایک مسکین کو کھانا کھلایا جائے۔“

لیکن اگر مرنے والا مالدار نہ تھا اور اس کے ورثاء بھی فدیہ ادا نہ کر سکیں تو اللہ تعالیٰ معاف فرمانے والا، مہربان ہے۔

سوال نمبر ۸۰: بھول کر کھانے پینے کے بعد اگر روزہ توڑ دیا تو اس کے بارے میں کیا حکم ہے؟

جواب: بھول کر کھانے پینے کے بعد یہ گمان کیا کہ روزہ ٹوٹ گیا اور قصداً کھا پی لیا تو صرف قضا لازم ہے۔

(۱) ابن ماجہ، السنن، کتاب الصیام، باب من مات و علیہ صیام رمضان

قد فرط فیہ، ۳۶۶:۲، رقم: ۱۷۵۷

سوال نمبر ۸۱: بھول کر کھانا کھانے سے روزہ کیوں نہیں ٹوٹتا؟

جواب: بھول کر کھانے سے روزہ اس لئے نہیں ٹوٹتا کہ اس میں روزہ دار کا ارادہ شامل نہیں ہوتا جیسا حضرت ابو ہریرہ رضی اللہ عنہ سے مروی ہے کہ آپ صلی اللہ علیہ وسلم نے فرمایا:

مَنْ نَسِيَ وَهُوَ صَائِمٌ فَأَكَلَ أَوْ شَرِبَ، فَلَيْتَمَ صَوْمُهُ. فَإِنَّمَا أَطْعَمَهُ اللَّهُ وَسَقَاهُ. (۱)

”روزہ کی حالت میں جو شخص بھول کر کچھ کھا پی لے تو وہ اپنا روزہ پورا کرے کیونکہ اسے اللہ تعالیٰ نے کھلایا اور پلایا ہے۔“

۲۔ حضرت ابو ہریرہ رضی اللہ عنہ سے مروی ایک اور حدیث میں ہے کہ ایک آدمی حضور نبی اکرم صلی اللہ علیہ وسلم کی خدمت اقدس میں حاضر ہو کر عرض گزار ہوا: یا رسول اللہ صلی اللہ علیہ وسلم! میں حالتِ روزہ میں بھول کر کھا پی بیٹھا ہوں (اب کیا کروں؟) آپ صلی اللہ علیہ وسلم نے فرمایا: ”تمہیں اللہ تعالیٰ نے کھلایا پلایا ہے۔“ (۲)

جمہور ائمہ کا اس بات پر اتفاق ہے کہ اگر کوئی شخص روزے کی حالت میں بھول کر کھا پی لے تو اس پر نہ قضا واجب ہے اور نہ کفارہ بلکہ وہ اپنا روزہ پورا کرے۔ وہ اس کھائے پئے کو اللہ ﷻ کی طرف سے مہمانی شمار کرے کہ اس

(۱) مسلم، الصحيح، کتاب الصیام، باب أكل الناسي وشربه وجماعه لا

يفطر، ۸۰۹:۲، رقم: ۱۱۵۵

(۲) ابوداؤد، السنن، کتاب الصیام، باب من أكل ناسياً، ۳۰۷:۲، رقم:

نے اپنے بندے کو بھلا کر کھلا پلا دیا لیکن اگر کھاتے پیتے وقت روزہ یاد آیا تو جو کھاپی چکا وہ معاف ہاں اب کھانے کا یا پانی کا ایک قطرہ بھی حلق میں نہ جانے دے بلکہ اب جو کچھ منہ میں ہے اسے فوراً باہر نکال دے۔

**سوال نمبر ۸۲:** روزہ دار اگر بھول کر کھاپی رہا ہو تو کیا اُسے یاد دلانا چاہئے یا نہیں؟

**جواب:** روزہ دار کو کھاتے ہوئے دیکھے تو یاد دلانا واجب ہے یاد نہ دلایا تو گناہگار ہوگا لیکن اگر جب روزہ دار بہت کمزور ہو تو اس سے نظر پھیر لے اور اس میں جوانی اور بڑھاپے کو کوئی دخل نہیں بلکہ قوت وضعف یعنی طاقت اور جسمانی کمزوری کا لحاظ ہے لہذا اگر جوان اس قدر کمزور ہو کہ یاد دلائے گا تو وہ کھانا چھوڑ دے گا اور کمزوری اتنی بڑھ جائے گی کہ روزہ رکھنا دشوار ہوگا اور کھالے گا تو روزہ بھی اچھی طرح پورا کرے گا اور دیگر عبادتیں بھی بخوبی ادا کرے گا تو اس صورت میں یاد نہ دلانے میں حرج نہیں بلکہ یاد نہ دلانا بہتر ہے اور اگر بوڑھا ہے مگر بدن میں قوت رکھتا ہے تو اب یاد دلانا واجب ہے۔

**سوال نمبر ۸۳:** ماہِ رمضان میں اگر کسی کا روزہ ٹوٹ جائے تو کیا پھر اس کے لئے کھانا پینا جائز ہے؟

**جواب:** رمضان المبارک میں اگر کسی صحت مند شخص کا روزہ ٹوٹ جائے تو وہ رمضان المبارک کے احترام میں شام تک کھانے پینے سے رکا رہے۔ اسی طرح اگر مسافر دن میں اپنے گھر آجائے یا نابالغ لڑکا بالغ ہو جائے یا حیض و نفاس

والی عورت پاک ہو جائے یا مجنوں تندرست ہو جائے تو باقی دن میں شام تک روزہ داروں کی طرح رہے۔

### سوال نمبر ۸۴: کیا مسافر روزہ رکھ سکتا ہے؟

**جواب:** مسافر کو بحالتِ سفر روزہ ترک کر دینا مباح ہے بشرطیکہ سفر اتنا لمبا ہو جس میں قصر واجب ہوتی ہے، اور اگر سفر میں دشواری نہ ہو تو اس کا سفر میں روزہ رکھنا افضل ہے۔ آج کل کے دور میں ریل گاڑی، کار، ہوائی جہاز وغیرہ میں سفر معتدل ہی ہوتا ہے لہذا جو شخص روزہ رکھنے کی طاقت رکھتا ہو اور اسے روزہ رکھنے میں کوئی دشواری بھی پیش نہ آتی ہو تو اس کے لئے بہتر ہے کہ روزہ رکھے، اللہ رب العزت نے قرآن حکیم میں ارشاد فرمایا:

أَيَّامًا مَّعْدُودَاتٍ ۖ فَمَنْ كَانَ مِنْكُمْ مَّرِيضًا أَوْ عَلَىٰ سَفَرٍ فَعِدَّةً مِّنْ  
أَيَّامٍ أُخَرَ ۗ وَعَلَى الَّذِينَ يُطِيقُونَهُ فِدْيَةٌ طَعَامُ مِسْكِينٍ ۖ فَمَنْ  
تَطَوَّعَ خَيْرًا فَهُوَ خَيْرٌ لَّهُ ۖ وَأَنْ تَصُومُوا خَيْرٌ لَّكُمْ إِنْ كُنْتُمْ  
تَعْلَمُونَ ۝ (۱)

”(یہ) گنتی کے چند دن (ہیں) پس اگر تم میں سے کوئی بیمار ہو یا سفر پر ہو تو دوسرے دنوں (کے روزوں) سے گنتی پوری کر لے، اور جنہیں اس کی طاقت نہ ہو ان کے ذمے ایک مسکین کے کھانے کا بدلہ ہے، پھر جو کوئی اپنی خوشی سے (زیادہ) نیکی کرے تو وہ اس کے لئے بہتر

(۱) البقرة، ۲: ۱۸۴



ہے، اور تمہارا روزہ رکھ لینا تمہارے لئے بہتر ہے اگر تمہیں سمجھ ہو۔“

اس سلسلے میں جمہور فقہاء کا موقف ہے کہ مسافر کو روزہ رکھنے یا چھوڑنے کا اختیار ہے۔ اس لئے صحابہ کرام رضی اللہ عنہم حضور نبی اکرم صلی اللہ علیہ وسلم کے ساتھ ماہ رمضان میں جب سفر پر روانہ ہوتے تو ان میں سے کچھ روزہ دار ہوتے اور کچھ روزہ نہ رکھتے۔ روزے دار روزہ چھوڑنے والوں کو اور روزہ چھوڑنے والا روزے دار کو مورد الزام نہیں ٹھہراتا تھا جیسا کہ حدیث میں حضرت ابن عباس رضی اللہ عنہ سے مروی ہے:

لَا تَعْبُ عَلَى مَنْ صَامَ وَلَا عَلَى مَنْ أَفْطَرَ. قَدْ صَامَ رَسُولُ  
اللَّهِ صلی اللہ علیہ وسلم فِي السَّفَرِ، وَأَفْطَرَ. <sup>(۱)</sup>

”(حالتِ سفر میں) صائم (روزہ دار) اور مفطر (روزہ نہ رکھنے والے) کو برا بھلا مت کہو کیونکہ حضور نبی اکرم صلی اللہ علیہ وسلم نے کبھی سفر میں روزہ رکھا اور کبھی نہیں بھی رکھا۔“

سوال نمبر ۸۵: کیا اگر کوئی شخص صبح صادق کے بعد تک حالتِ جنابت میں رہے تو اس صورت میں اس کا روزہ ہوگا؟

جواب: جمہور آئمہ کے نزدیک اگر کوئی شخص حالتِ جنابت میں صبح صادق کے بعد تک رہے تو اس صورت میں اس کا روزہ صحیح ہوگا۔ البتہ اتنا ضرور ہے کہ دن

(۱) مسلم، الصحيح، کتاب الصیام، باب جواز الصوم واللفطر فی شہر

رمضان للمسافر، ۲: ۷۸۵، رقم: ۱۱۱۳

نکٹے سے پہلے نہالے تاکہ فجر کی نماز پڑھ سکے، اگر اس وقت غسل نہ کیا تو گنہگار ہوگا اور روزے میں بھی کراہت ہوگی۔

**سوال نمبر ۸۶: عورت کے لئے حالتِ حیض و نفاس میں روزہ کا کیا حکم ہے؟**

**جواب:** حالتِ حیض و نفاس میں عورت روزہ نہیں رکھے گی اور حیض و نفاس کی مدت ختم ہو جانے کے بعد اس پر ان دنوں کے روزوں کی قضاء واجب ہے جیسا کہ حضرت عائشہ صدیقہ رضی اللہ عنہا فرماتی ہیں کہ حضور نبی اکرم ﷺ ہمیں حالتِ حیض سے پاک ہونے پر روزوں کا حکم فرماتے۔<sup>(۱)</sup>

**سوال نمبر ۸۷: ایامِ مخصوصہ میں خواتین کے لئے نماز کی قضا نہیں ہے، لیکن روزہ کی کیوں ہے؟**

**جواب:** ایامِ مخصوصہ (حالتِ حیض و نفاس) میں خواتین کا روزہ رکھنا حرام ہے۔ روزہ رکھا تو رايگاں جائے گا اور اس کی قضاء واجب ہوگی۔ اسلام سہل العمل اور انسانی فطرت کے عین مطابق دین ہے اور شارع ﷺ نے اس کے احکامات اور تعلیمات اس احسن طریق سے دیے ہیں کہ کسی بھی فرد واحد کو اپنی انفرادی یا اجتماعی زندگی میں اس پر عمل کرنے میں کوئی تنگی محسوس نہ ہو۔ معاذہ عدویہ ﷺ سے روایت ہے کہ انہوں نے ام المومنین حضرت عائشہ صدیقہؓ سے

(۱) ترمذی، الجامع الصحیح، ابواب الصوم، باب ما جاء فی قضاء

الحائض الصیام دون الصلاة، ۲: ۱۴۵، رقم: ۷۸۷

دریافت کیا: کیا بات ہے کہ حائضہ عورت روزہ کی قضا تو کرتی ہے لیکن نماز کی قضا نہیں کرتی؟ حضرت عائشہ صدیقہ رضی اللہ عنہا نے فرمایا: یہ عارضہ ہمیں لاحق ہوتا تھا پھر ہمیں روزے قضا کرنے کا حکم ہوتا مگر نماز قضا کرنے کا حکم نہ ہوتا؟<sup>(۱)</sup>

حضرت عائشہ صدیقہ رضی اللہ عنہا کے قول سے پتہ چلا کہ جس چیز کا شریعت میں حکم دیا جائے یا کسی سے منع کیا جائے، اسے بلا چون و چرا قبول کرنا ہی فرمانبردار امتی کی علامت ہے۔

اگر عقل کی رو سے دیکھا جائے تو ایام مخصوصہ میں خواتین کے لئے ہر ماہ ہفت روز نمازوں کی قضاء روزمرہ زندگی میں ادا کرنا نہایت دشوار ہے جبکہ ماہ رمضان سال میں صرف ایک مرتبہ آتا ہے لہذا ان دنوں کے روزوں کی قضاء کرنا نماز کی نسبت زیادہ آسان اور قابل عمل ہے۔ پس اسی آسانی اور سہولت کو پیش نظر رکھتے ہوئے شریعت مطہرہ نے ایام مخصوصہ میں خواتین کو نمازوں کی مکمل اور روزوں کی قضاء کی رخصت دی ہے۔

سوال نمبر ۸۸: اگر حیض طلوع فجر سے پہلے رک جائے تو کیا غسل کئے بغیر روزہ رکھنا جائز ہے؟

جواب: اگر حیض طلوع فجر سے پہلے رک جائے جبکہ وقت اتنا باقی ہے کہ اس میں صرف سحری کھائی جاسکتی ہے تو اس صورت میں غسل کئے بغیر وضو کر کے

(۱) مسلم، الصحيح، کتاب الحيض، باب وجوب قضاء الصوم على

الحائض دون الصلاة، ۱: ۲۶۵، رقم: ۳۳۵

سحری کھانا پینا جائز ہے۔ سحری سے فراغت کے بعد غسل میں تاخیر نہیں کرنی چاہئے۔ علاوہ ازیں ایسی عورت پر طلوع فجر سے پہلے روزہ رکھنے کی نیت واجب ہے۔

**سوال نمبر ۸۹:** اگر افطاری سے چند منٹ قبل عورت حائضہ ہو جائے تو کیا روزہ ٹوٹ جاتا ہے؟

**جواب:** جی ہاں، اگر صبح صادق کے بعد غروب آفتاب سے چند منٹ پہلے تک کسی وقت بھی عورت حائضہ ہو جائے تو روزہ ٹوٹ جائے گا۔ بعد ازاں اس پر روزہ کی قضا کرنا واجب ہوگا۔

**سوال نمبر ۹۰:** شریعت نے حاملہ اور دودھ پلانے والی خواتین کے لئے روزہ کے بارے میں کیا حکم دیا ہے؟

**جواب:** حاملہ اور دودھ پلانے والی عورت کو اگر یہ خوف ہو کہ اس حالت میں روزہ رکھنے سے اسے یا بچے کو نقصان پہنچے گا تو اسے روزہ چھوڑنے کی رخصت ہے لیکن بعد ازاں اس کی قضا واجب ہے جیسا کہ اللہ تعالیٰ نے فرمایا:

وَمَنْ كَانَ مَرِيضًا أَوْ عَلَى سَفَرٍ فَعِدَّةٌ مِّنْ أَيَّامٍ أُخَرَ. <sup>(۱)</sup>

”اور جو کوئی بیمار ہو یا سفر پر ہو تو دوسرے دنوں (کے روزوں) سے گنتی پوری کرے۔“

سوال نمبر ۹۱: کیا حالتِ روزہ میں خاتونِ خانہ، باورچی، نان بائی کھانے میں نمک چکھ سکتا ہے؟

جواب: حالتِ روزہ میں خاتونِ خانہ، باورچی، نان بائی باہرِ مجبوری کھانے میں نمک چکھ سکتا ہے بشرطیکہ ذائقہ حلق میں نہ جائے خواہ روزہ فرض ہو یا نفل۔ حضرت ابن عباس رضی اللہ عنہ فرماتے ہیں:

لَا بِأَسَ أَنْ يَتَطَعَّمَ الْقِدْرَ أَوْ الشَّيْءَ. (۱)

”روزہ دار اگر ہانڈی یا کوئی اور چیز چکھ لے تو کوئی حرج نہیں۔“

سوال نمبر ۹۲: چکھنے سے کیا مراد ہے؟

جواب: چکھنے سے مراد یہ ہے کہ زبان پر رکھ کر ذائقہ پہچان لیں اور اسے تھوک دیں تاکہ ذائقہ حلق میں نہ جانے پائے چکھنے کے وہ معنی نہیں جو آج کل عام محاورہ میں بولے اور سمجھے جاتے ہیں یعنی کسی چیز کا ذائقہ چکھنے کے لئے اس میں سے تھوڑا سا کھا لینا اور یہ سمجھنا کہ اس میں کراہت نہیں حالانکہ اس سے روزہ ٹوٹ جائے گا بلکہ کفارہ کی شرائط پائی جائیں تو کفارہ بھی لازم ہوگا۔

(۱) بخاری، الصحيح، کتاب الصوم، باب اغتسال الصائم، ۲: ۲۸۱،

رقم: ۱۸۲۸

سوال نمبر ۹۳: کیا روزہ کی حالت میں لپ اسٹک یا پٹرولیم جیلی (ویز لین) لگانا جائز ہے؟

جواب: جی ہاں، روزہ کی حالت میں لپ اسٹک یا پٹرولیم جیلی (ویز لین) لگانا جائز ہے بشرطیکہ ان کا ذائقہ حلق میں نہ جائے۔

سوال نمبر ۹۴: کیا روزہ کی حالت میں سرمہ لگانا جائز ہے؟

جواب: جی ہاں، روزہ کی حالت میں سرمہ لگانا جائز ہے جیسا کہ حدیث پاک میں حضرت انس رضی اللہ عنہ سے روایت ہے کہ ”ایک شخص نے حضور نبی اکرم صلی اللہ علیہ وسلم کی خدمت میں حاضر ہو کر عرض کیا (یا رسول اللہ صلی اللہ علیک والک وسلم) میری آنکھوں میں کچھ تکلیف ہے۔ کیا میں روزہ کی حالت میں سرمہ لگا سکتا ہوں؟ حضور نبی اکرم صلی اللہ علیہ وسلم نے فرمایا: ہاں! (روزے کی حالت میں سرمہ لگا سکتے ہو)۔“ (۱)

سوال نمبر ۹۵: حالتِ روزہ میں کلی کرنے اور ناک میں پانی ڈالنے کا کیا حکم ہے؟

جواب: روزہ دار حالتِ روزہ میں کلی بھی کر سکتا ہے اور ناک میں پانی بھی ڈال سکتا ہے لیکن پانی ڈالنے اور کلی کرنے میں مبالغہ کرنا مکروہ ہے جبکہ عام حالات میں اس میں مبالغہ کرنے کا حکم ہے جیسا کہ حدیث پاک میں ہے:

(۱) ترمذی، الجامع الصحیح، أبواب الصوم، باب ماجاء فی الکحل

للصائم، ۲: ۹۷، رقم: ۷۲۶

أَسْبَغِ الْوُضُوءَ وَخَلِّلْ بَيْنَ الْأَصَابِعِ وَبَالَغْ فِي الْإِسْتِنْشَاقِ إِلَّا أَنْ تَكُونَ صَائِمًا. (۱)

”کامل وضو کرو، انگلیوں کا خلال کرو اور اگر روزہ نہ ہو تو ناک میں پانی ڈالنے میں مبالغہ کرو۔“

کلی میں مبالغہ کرنے کا مطلب یہ ہے کہ منہ بھر کر پانی لے کر بار بار غرغره کرے جس سے حلق میں پانی جانے کا اندیشہ ہو اور ناک میں پانی ڈالنے میں مبالغہ یہ ہے کہ جہاں تک ناک کی نرم ہڈی ہو وہاں تک پانی کا بار بار ڈالنا کہ پانی ناک کی جڑ تک پہنچ جائے۔

یاد رہے کہ اگر کلی کرتے وقت بلا قصد پانی حلق میں چلا گیا یا ناک میں خوب اچھی طرح سانس کھینچ کر پانی ڈالا تو اس سے روزہ ٹوٹ جائے گا جس کی بعد ازاں قضا واجب ہے لیکن اگر روزہ دار کو اپنا روزہ دار ہونا بھول گیا تو اس صورت میں روزہ نہیں ٹوٹے گا۔

سوال نمبر ۹۶: کیا روزے کی حالت میں مسواک یا ٹوتھ پیسٹ سے دانت صاف کرنا جائز ہے؟

جواب: جی ہاں! روزے کی حالت میں مسواک یا ٹوتھ پیسٹ سے دانت صاف کرنا جائز ہے بشرطیکہ ٹوتھ پیسٹ کے اجزاء حلق سے نیچے نہ جائیں البتہ

(۱) ترمذی، السنن، ابواب الصوم، باب ماجاء فی کراہیۃ مبالغۃ الاستنشاق للصائم، ۳: ۱۵۵، رقم: ۷۸۸

مسواک سے دانت صاف کرنا سنت ہے۔ مسواک کے سوکھے یا تر ہونے یا خشک ہونے میں کوئی فرق نہیں پڑتا۔

**سوال نمبر ۹۷:** کیا دانتوں سے خون نکلنے کی صورت میں روزہ ٹوٹ جاتا ہے؟

**جواب:** دانتوں سے خون نکل کر حلق میں داخل ہو جائے یا خود اسے نکل لیا جائے ایسی صورت میں خون اگر تھوک پر غالب ہے تو روزہ ٹوٹ جائے گا اس صورت میں صرف قضا واجب ہوگی کفارہ نہیں اور اگر تھوک خون پر غالب ہو تو روزہ نہیں ٹوٹے گا۔

**سوال نمبر ۹۸:** کیا قے سے روزہ ٹوٹ جاتا ہے؟

**جواب:** قے آنے سے روزہ نہیں ٹوٹتا خواہ کم ہو یا زیادہ لیکن اگر خود اپنے فعل اور کوشش سے قصد ا قے کی جائے اور منہ بھر کر ہو تو روزہ ٹوٹ جاتا ہے اور اگر کم ہو تو نہیں ٹوٹے گا۔

حضرت ابو ہریرہ رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

مَنْ ذَرَعَهُ الْقَيْءُ فَلَيْسَ عَلَيْهِ قَضَاءٌ، وَمَنْ اسْتَقَاءَ عَمْدًا فَلْيَقْضِ. (۱)

”جس شخص کو (حالتِ روزہ میں) از خود قے آ جائے تو اس پر قضا نہیں اور (اگر) جان بوجھ کر قے کی تو وہ (اس روزہ کی) قضا کرے۔“

(۱) ترمذی، السنن، ابواب الصوم، باب ما جاء فيمن استقاء عمدًا،

رقم: ۹۰، ۷۲۰



**سوال نمبر ۹۹:** کیا انجکشن / ڈرپ لگوانے سے روزہ ٹوٹ جاتا ہے؟

**جواب:** جی ہاں انجکشن، ڈرپ یا کوئی اور چیز جو غذا یا دواء میں شامل ہو اور دماغ یا معدہ تک اثر انداز ہو اس کے استعمال سے روزہ ٹوٹ جائے گا اگر شدید بیمار ہے تو اُسے ویسے ہی روزہ نہ رکھنے کی اجازت بلکہ حکم ہے۔ وہ لازمی طور پر افطار کرے اور دواء و غذا جو معالج ماہر کہے اسے استعمال کرے۔ حتیٰ کہ اگر بیماری کی شدت یا جان جانے کا خوف ہو تو روزہ رکھنا شرعاً ممنوع اور روزہ رکھنے کی صورت میں مریض گناہگار بھی ہوگا۔

**سوال نمبر ۱۰۰:** کیا روزے کی حالت میں انہیلر (Inhaler) لینا جائز ہے؟

**جواب:** Inhaler انہیلر صرف آکسیجن نہیں بلکہ اس میں دوائی ملی ہوتی ہے جو دل اور معدے تک بطور دوا اثر انداز ہوتی ہے۔ اس لئے اس سے پرہیز کریں۔ اس کے بغیر اگر سانس کا مریض رہ نہیں سکتا اور سانس کی شدید تکلیف میں مبتلا رہتا ہے تو روزہ افطار کر لے اور اگر رو بصحت ہونے کی توقع نہ ہو تو فی روزہ فطرانے کی مقدار (دو کلو گندم، آٹا، یا اس کی قیمت) فقیر، مسکین کو فدیہ دے خواہ ہر دن خواہ یکمشت، خواہ ایک کو یا زیادہ کو دے۔

**سوال نمبر ۱۰۱:** کیا کسی مریض کو حالتِ روزہ میں خون دینا جائز ہے؟

**جواب:** جسے خون دیا جاتا ہے اسے تو لازمی طور پر روزہ افطار کرنا ہے البتہ خون دینے والا اپنی صحت کا خیال کرے۔ خون دینے سے روزہ تو نہیں ٹوٹتا البتہ کمزوری لاحق ہو جاتی ہے۔ اس لئے خون دینے والے کو اپنی صحت کے مطابق

ایسا قدم اٹھانا چاہئے جس سے اس کا روزہ بھی برقرار رہے اور شدید نقاہت بھی نہ ہو۔ ہاں اگر ایمر جنسی ہے تو ظاہراً بات ہے کہ کسی انسان کی جان بچانا فرض ہے لہذا بایں صورت ضعف برداشت کرے۔

**سوال نمبر ۱۰۲:** اگر دھواں، غبار، عطر کی خوشبو یا دھونی حلق یا دماغ میں چلی جائے تو اس سے روزہ ٹوٹ جاتا ہے؟

جواب: روزہ دار کے حلق میں غبار، عطر کی خوشبو، دھونی یا دھواں چلے جانے سے روزہ نہیں ٹوٹتا لیکن اگر کسی روزہ دار نے اس کو قصداً اپنے حلق میں داخل کیا تو اس کا روزہ ٹوٹ جائے گا۔ حتیٰ کہ جس نے بخور کے ساتھ دھونی دی اور اس کا دھواں سونگھا اور روزہ یاد آنے کے باوجود حلق میں داخل کیا تو اس سے بھی روزہ ٹوٹ جائے گا کیونکہ فقہاء نے متعدد جگہ پر دخول (کسی چیز کا خود بخود معده میں چلے جانا) اور ادخال (مقصد کسی چیز کو نگلنا) میں فرق کیا ہے کیونکہ ادخال صائم کا اپنا عمل ہے جس سے بچنا ممکن ہے اس کی تائید صاحب نہایہ کا یہ قول کرتا ہے کہ جب مکھی پیٹ میں داخل ہوگئی تو روزہ نہیں ٹوٹے گا۔ کیونکہ کوئی ایسا عمل نہیں پایا گیا جو روزہ کی ضد ہو۔ اور وہ خارج سے کسی شے کا باطن میں داخل کرنا ہے۔

## ۵۔ اعتکاف

سوال نمبر ۱۰۳: اعتکاف سے کیا مراد ہے؟

جواب: اعتکاف عربی زبان کا لفظ ہے جس کا لغوی معنی ”خود کو روک لینا، بند کر لینا، کسی کی طرف اس قدر توجہ کرنا کہ چہرہ بھی اُس سے نہ ہٹے“ وغیرہ کے ہیں۔<sup>(۱)</sup>

جبکہ اصطلاح شرع میں اس سے مراد ہے انسان کا علاقہ دنیا سے کٹ کر خاص مدت کے لئے عبادت کی نیت سے مسجد میں اس لئے ٹھہرنا تاکہ خلوت گزریں ہو کر اللہ کے ساتھ اپنے تعلق بندگی کی تجدید کر سکے۔

سوال نمبر ۱۰۴: اعتکاف بیٹھنے کی کیا فضیلت ہے؟

جواب: اعتکاف بیٹھنے کی فضیلت پر کئی احادیث مبارکہ وارد ہوئی ہیں۔ ان میں سے چند ایک درج ذیل ہیں:

۱۔ حضرت عبد اللہ بن عباس رضی اللہ عنہ سے مروی ہے کہ رسول اللہ ﷺ نے معتکف کے بارے میں ارشاد فرمایا: ”وہ (یعنی معتکف) گناہوں سے کنارہ کش ہو جاتا ہے اور اُسے عملاً نیک اعمال کرنیوالے کی مثل پوری پوری نیکیاں عطا کی جاتی ہیں۔“<sup>(۲)</sup>

(۱) ابن منظور، لسان العرب، ۹: ۲۵۵

(۲) ابن ماجہ، السنن، کتاب الصیام، باب فی ثواب الاعتکاف، ۲: ۳۷۶،

رقم: ۱۷۸۱

۲۔ حضرت عبداللہ بن عباس رضی اللہ عنہ سے ہی ایک اور حدیث مروی ہے کہ حضور نبی اکرم صلی اللہ علیہ وسلم نے ارشاد فرمایا:

مَنْ اَعْتَكَفَ يَوْمًا ابْتِغَاءَ وَجْهِ اللَّهِ سُبْحَانَكَ، جَعَلَ اللَّهُ بَيْنَهُ وَبَيْنَ النَّارِ ثَلَاثَ خَنَادِقٍ، كُلُّ خَنْدَقٍ اَبْعَدُ مِمَّا بَيْنَ الْخَافِقَيْنِ<sup>(۱)</sup>.

”جو شخص اللہ کی رضا کے لئے ایک دن اعتکاف کرتا ہے، اللہ تبارک و تعالیٰ اس کے اور دوزخ کے درمیان تین خندقوں کا فاصلہ کر دیتا ہے۔ ہر خندق مشرق سے مغرب کے درمیانی فاصلے سے زیادہ لمبی ہے۔“

۳۔ حضرت علی (زین العابدین) بن حسین اپنے والد امام حسین رضی اللہ عنہ سے روایت کرتے ہیں کہ رسول اللہ صلی اللہ علیہ وسلم نے ارشاد فرمایا:

مَنْ اَعْتَكَفَ عَشْرًا فِي رَمَضَانَ كَانَ كَحَجَّتَيْنِ وَعُمْرَتَيْنِ<sup>(۲)</sup>.

”جس شخص نے رمضان المبارک میں دس دن کا اعتکاف کیا، اس کا ثواب دو حج اور دو عمرہ کے برابر ہے۔“

(۱) ۱۔ طبرانی، المعجم الأوسط، ۷: ۲۲۱، رقم: ۷۳۲۶

۲۔ بیہقی، شعب الایمان، ۳: ۴۲۵، رقم: ۳۹۶۵

۳۔ ہیثمی، مجمع الزوائد، ۸: ۱۹۲

(۲) بیہقی، شعب الایمان، باب الاعتکاف، ۳: ۴۲۵، رقم: ۳۹۶۶

سوال نمبر ۱۰۵: رمضان المبارک کے کن ایام میں اعتکاف بیٹھنا مسنون ہے؟

جواب: رمضان المبارک کے آخری دس دنوں میں اعتکاف بیٹھنا مسنون ہے۔ حضرت عبداللہ بن عمر رضی اللہ عنہما سے مروی ہے:

أَنَّ رَسُولَ اللَّهِ ﷺ كَانَ يَعْتَكِفُ الْعَشْرَ الْوَاخِرَ مِنْ رَمَضَانَ. (۱)

”حضور نبی اکرم ﷺ رمضان کے آخری عشرہ میں اعتکاف بیٹھا کرتے تھے۔“

سوال نمبر ۱۰۶: شریعت کی رو سے مسنون اعتکاف کا آغاز اور اختتام کس وقت ہوتا ہے؟

جواب: شریعت کی رو سے مسنون اعتکاف کا آغاز بیس رمضان المبارک کی شام اور اکیس کے آغاز یعنی غروب آفتاب کے وقت سے ہوتا ہے اور عید کا چاند دیکھتے ہی اعتکاف ختم ہو جاتا ہے۔ چاند چاہے انتیس تاریخ کا ہو یا تیس کا، دونوں صورتوں میں سنت ادا ہو جائے گی۔

(۱) ابن ماجہ، السنن، کتاب الصیام، باب فی المعتکف یلزم مکاناً من

المسجد، ۲: ۳۷۳، رقم: ۱۷۷۳

سوال نمبر ۱۰۷: اعتکاف بیٹھنے کی شرائط کیا ہیں؟

جواب: اعتکاف بیٹھنے کی شرائط درج ذیل ہیں:

- ۱۔ مسلمان ہونا۔
- ۲۔ اعتکاف کی نیت کرنا۔
- ۳۔ حدث اکبر (یعنی جنابت) اور حیض و نفاس سے پاک ہونا۔
- ۴۔ عاقل ہونا۔
- ۵۔ مسجد میں اعتکاف کرنا۔
- ۶۔ اعتکاف واجب (نذر) کے لئے روزہ بھی شرط ہے۔

سوال نمبر ۱۰۸: اعتکاف کی کتنی اقسام ہیں؟

جواب: اعتکاف کی تین اقسام ہیں:

- ۱۔ واجب اعتکاف (نذر و منت کا اعتکاف)
- ۲۔ مسنون اعتکاف
- ۳۔ نفلی اعتکاف

سوال نمبر ۱۰۹: سنت مؤکدہ علی الکفایہ اعتکاف کسے کہتے ہیں؟

جواب: رمضان المبارک کے آخری دس روز کا مسنون اعتکاف سنت مؤکدہ علی الکفایہ کہلاتا ہے۔ اس کا مطلب ہے کہ اگر محلہ کے سب لوگ چھوڑ دیں

گے تو آخرت میں سب سے مواخذہ ہوگا اور اگر ایک آدمی نے بھی اعتکاف کر لیا تو سب آخرت کے مواخذہ سے بری ہو جائیں گے۔ یعنی بعض لوگوں کے اعتکاف کر لینے سے سب کے ذمہ سے ساقط ہو جاتا ہے۔

حضرت عبد اللہ بن عمر رضی اللہ عنہ سے مروی ہے کہ ”حضور نبی اکرم صلی اللہ علیہ وسلم رمضان المبارک کے آخری عشرہ میں اعتکاف بیٹھا کرتے تھے۔“ (۱)

### سوال نمبر ۱۱۰: نفلی اعتکاف سے کیا مراد ہے؟

جواب: واجب اور مسنون اعتکاف کے علاوہ جو اعتکاف کیا جائے، وہ نفلی اعتکاف کہلاتا ہے۔ نفلی اعتکاف میں نہ روزہ شرط ہے اور نہ ہی اس کے لئے کوئی خاص وقت اور معیار مقرر ہے۔

مثلاً کوئی شخص دن یا رات میں جب بھی مسجد کے اندر داخل ہو تو وہ اعتکاف کی نیت کر لے۔ جتنی دیر مسجد میں رہے گا اعتکاف کا ثواب پائے گا۔ نیت کے لئے صرف دل میں اتنا خیال کر لینا اور منہ سے کہہ لینا کافی ہے کہ میں نے اللہ تعالیٰ کے لئے اعتکاف کی نیت کی۔

### سوال نمبر ۱۱۱: اعتکاف واجب یا اعتکاف نذر کسے کہتے ہیں؟

جواب: ایسا اعتکاف جس کی منت یا نذر مانی جائے، اعتکاف واجب ہوتا ہے۔ مثلاً کسی شخص نے منت مانی کہ اگر میرا فلاں کام ہو گیا تو میں اللہ تعالیٰ

(۱) ابن ماجہ، السنن، کتاب الصیام، باب فی المعتکف یلزم مکاناً من

المسجد، ۲: ۳۷۳، رقم: ۱۷۷۳

کے لئے تین دن کا اعتکاف کروں گا۔ ایسا کہنے سے اس پر اعتکاف واجب ہو جاتا ہے۔ واجب اعتکاف میں نیت کرنا اور روزہ رکھنا شرط ہے۔

**سوال نمبر ۱۱۲: واجب اعتکاف کی کم از کم مدت کیا ہے؟**

**جواب:** کیونکہ واجب اعتکاف کے لئے روزہ شرط ہے، اس لئے اس کا کم از کم وقت ایک دن ہے۔ اس سے کم مدت کے اعتکاف کی نذر ماننا صحیح نہیں۔

**سوال نمبر ۱۱۳: دوران اعتکاف معتکف کو کون سے امور سرانجام دینے چاہئیں؟**

**جواب:** دوران اعتکاف معتکف درج ذیل امور سرانجام دینے چاہیں۔

- ۱۔ قرآن حکیم کی تلاوت کرنا
- ۲۔ درود شریف پڑھتے رہنا
- ۳۔ علوم دینیہ کا پڑھنا پڑھانا
- ۴۔ وعظ و نصیحت اور اچھی باتیں کرنا
- ۵۔ قیام اللیل
- ۶۔ ذکر اذکار کرنا

**سوال نمبر ۱۱۴: اجتماعی اعتکاف کی شرعی حیثیت کیا ہے؟**

نام ورفیقہ علامہ ابن رشد لکھتے ہیں کہ اعتکاف میں اجتماعی نوعیت کے



معاملات کے جواز اور عدم جواز میں اختلاف کی بنیادی وجہ اعتکاف کے معنی کی تعیین میں اختلاف ہے۔ آپ فرماتے ہیں:

فمن فهم من الإعتكاف حبس النفس على الأفعال المختصة بالمساجد، قال: لا يجوز للمعتكف إلا الصلاة والقراءة، ومن فهم منه حبس النفس على القرب الأخرى ككلها أجاز له غير ذلك. (۱)

”جس نے اعتکاف کا معنی مسجد میں مخصوص افعال پر اپنے نفس کو روک لینا سمجھا، اس نے معتکف کے لیے صرف نماز اور قراءت قرآن کو مشروع قرار دیا؛ اور جس نے اعتکاف سے مراد نفس کو دوسروں کے قرب سے بچائے رکھنا لیا اس نے لوگوں سے میل جول کے علاوہ ان تمام امور کو مشروع قرار دیا۔“

### انفرادی اور اجتماعی نوعیت کے امور کا فرق

معتکف کے لئے نماز، تلاوت قرآن اور ذکر و اذکار جیسی انفرادی عبادات تو متفقہ طور پر جائز ہیں اور ان میں کسی نوع کا اختلاف نہیں ہے۔ لیکن جمہور علماء کرام نے دوسروں سے میل ملاپ والی متعدی یا اجتماعی نوعیت کی عبادات کو بھی انفرادی عبادات کی طرح مشروع اور بعض صورتوں میں لازم قرار دیا ہے۔ ان اجتماعی عبادات میں امر بالمعروف و نہی عن المنکر، سلام کا

(۱) ابن رشد، بدایۃ المجتہد، ۱: ۳۱۲

جواب دینا، افتاء و ارشاد اور اس طرح کے دیگر امور شامل ہیں۔ لیکن بہتر یہ ہے کہ ان اُمور میں زیادہ وقت صرف نہ ہو۔

جہاں تک ایسے امور کا تعلق ہے جن میں زیادہ وقت صرف ہوتا ہے۔ مثلاً درس و تدریس، علماء کا دینی امور میں مناظرہ و مباحثہ اور درسِ قرآن و حدیث وغیرہ۔ تو ان امور کی مشروعیت میں کچھ اختلاف پایا جاتا ہے، مگر فقہ حنفی اور فقہ شافعی میں معتکف کے لیے ان اُمور کو شرعاً جائز قرار دیا گیا ہے۔<sup>(۱)</sup>

### اعتکاف میں سرانجام دیے جانے والے اجتماعی اُمور

ذیل میں ہم اس امر پر روشنی ڈالیں گے کہ وہ کون سے اجتماعی اُمور ہیں جو اعتکاف میں سرانجام دیے جاسکتے ہیں۔

### (۱) قضاء

اگر معتکف قاضی ہو یا فیصلے کرنے کی اہلیت رکھتا ہو اور دوران اعتکاف اس کے سامنے کوئی ایسا معاملہ آجائے جس کی شہادت بھی موجود ہو تو اس پر لازم ہے کہ دوران اعتکاف ہی اس معاملے میں فیصلہ کر دے۔ امام شافعیؒ الائم میں لکھتے ہیں:

(۱) ۱۔ ابن ہمام، فتح القدیر، ۲: ۳۹۶

۲۔ شافعی، الائم، ۲: ۱۰۵

۳۔ نووی، المجموع، ۶: ۵۲۸

۴۔ ماوردی، الإقناع، ۱: ۲۲۹

۵۔ الفتاویٰ الہندیہ، ۱: ۲۱۲

ولا بأس أن يقضي وإن كانت عنده شهادة، فدعى إليها فإنه يلزمه أن يجيب. (۱)

”اور (معتکف کے لیے کسی معاملے کا) فیصلہ سنانے میں کوئی مضائقہ نہیں کہ جب اس کی شہادت بھی موجود ہو۔ تو جب اُسے بلایا جائے تو اس پر لازم ہے کہ وہ دعوت قبول کرے (اور اس پیش آمدہ مسئلے کا فیصلہ کرے)۔“

## (۲) درس و تدریس

حضرت عائشہ صدیقہ رضی اللہ عنہا روایت کرتی ہیں:

وَكَانَ يُخْرِجُ رَأْسَهُ إِلَيَّ وَهُوَ مُعْتَكِفٌ، فَأَغْسِلُهُ وَأَنَا حَائِضٌ. (۲)

”حضور نبی اکرم ﷺ حالتِ اعتکاف میں اپنا سر میری طرف نکال دیتے تو میں حالتِ حیض میں بھی آپ ﷺ کا سراقدس دھو دیتی۔“

علامہ خطابی اس حدیث پر تبصرہ کرتے ہوئے لکھتے ہیں:

فإن الاشتغال بالعلم وكتابته أهم من تسريح الشعر. (۳)

”بلاشبہ علم میں مصروفیت اور اس کی کتابت بالوں کے سنوارنے سے

(۱) شافعی، الأم: ۲: ۱۰۵

(۲) بخاری، الصحيح، کتاب الحيض، باب مباشرة الحائض، ۱: ۱۱۵،

الرقم: ۲۹۵

(۳) زين الدين عراقي، طرح التثريب في شرح التثريب، ۴: ۱۷۵

زیادہ اہم ہے۔“

لہذا دورانِ اعتکاف تعلیم و تعلم اور درس و تدریس جیسے اُمور بجا لانا بہتر ہے تاکہ اسلام کے اُس آفاقی حکم پر بھی عمل ہو جو آقا ﷺ کو پہلی وحی میں دیا گیا تھا اور جس کی بے پناہ تاکید قرآن حکیم اور احادیث مبارکہ میں وارد ہوئی ہے۔ امام شافعی فرماتے ہیں:

ولا بأس أن يشتري ويبيع ويخيط ويجالس العلماء ويتحدث  
بما أحب ما لم يكن إثمًا. <sup>(۱)</sup>

”معتکف کے لئے خرید و فروخت، حسبِ ضرورت کپڑے سلائی کر لینے، علماء کی مجلس میں بیٹھنے اور ایسی گفتگو کرنے کہ جس میں گناہ کا کوئی پہلو نہ ہو، کوئی حرج نہیں۔“

لہذا جب معتکف کاروبار کر سکتا ہے، حسبِ ضرورت کپڑے سی سکتا ہے تو اس کے لیے حصولِ علم تو بدرجہ اولیٰ بہتر ہوگا۔ اور حصولِ علم وہ کارِ خیر ہے جس میں شرکت کو حضور نبی اکرم ﷺ نے بھی ترجیح دی ہے۔ ایک مرتبہ جب مسجد نبوی میں محفلِ ذکر اور محفلِ علم برپا تھیں تو آپ ﷺ نے محفلِ علم کو ترجیح دیتے ہوئے اس میں شرکت فرمائی۔

(۳) حسبِ ضرورت خرید و فروخت

اعتکاف میں حسبِ ضرورت خرید و فروخت اور لین دین بھی درست

(۱) شافعی، الأم، ۲: ۱۰۵

ہے، لیکن اس میں شرط یہ ہے کہ معاملہ ایجاب و قبول کی حد تک ہو اور سامان تجارت مسجد سے باہر ہو۔ یہاں اس امر کی وضاحت بھی ضروری ہے کہ اشیاء کی نقل و حرکت کا ممنوع ہونا مسجد کے تقدس کی وجہ سے ہے نہ کہ اعتکاف کی وجہ سے۔<sup>(۱)</sup> اس سلسلے میں امام شافعیؒ ’الأم‘ میں فرماتے ہیں:

”معتكف کے لئے خرید و فروخت، حسبِ ضرورت کپڑے سلائی کر لینے، علماء کی مجلس میں بیٹھنے اور ایسی گفتگو کرنے کہ جس میں گناہ کا کوئی پہلو نہ ہو، کوئی حرج نہیں۔“<sup>(۲)</sup>

دورانِ اعتکاف حسبِ ضرورت خرید و فروخت سے متعلق امام کا سانی حضرت علیؓ کا یہ واقعہ نقل کرتے ہیں:

وروي عن عليؓ أنه قال لابن أخيه جعفر: هلا اشتريت خادما؟ قال: كنت معتكفا، قال: وماذا عليك لو اشتريت؟ - أشار إلى جواز الشراء في المسجد.<sup>(۳)</sup>

”حضرت علیؓ سے مروی ہے کہ انہوں نے اپنے بھائی حضرت جعفرؓ سے کہا: تم نے خادم کیوں نہیں خریدا؟ انہوں نے جواب دیا: میں معتکف تھا۔ آپؓ نے فرمایا: کیا حرج تھا اگر تم اسے خرید

(۱) ۱۔ کاسانی، بدائع الصنائع، ۲: ۱۱۷

۲۔ نووی، المجموع، ۶: ۵۳۳

(۲) شافعی، الأم، ۲: ۱۰۵

(۳) کاسانی، بدائع الصنائع، ۲: ۱۱۷

لیتے؟ یعنی حضرت علی ؓ (دورانِ اعتکاف) مسجد میں بیچ کرنے کے جواز کی طرف اشارہ کیا۔“

اس طرح باقی خرید و فروخت کا معاملہ ہے کہ جن میں زیادہ دیر نہ لگے وہ جائز ہیں کیوں کہ یہ سلام کے جواب اور چھینک کے جواب سے مشابہت رکھتے ہیں۔<sup>(۱)</sup>

### (۴) اہل و عیال سے ملاقات اور بات چیت

اعتکاف کے ایک سال بعد آنے کا یہ مطلب ہر گز نہیں کہ اس میں انسان ان تمام امور سے بے نیاز ہو جائے جن کا تعلق دوسرے افراد سے ہو یا جن میں اشتغال فی الخلق کا شائبہ ہو؛ بلکہ حضور نبی اکرم ﷺ کی سیرت مبارکہ سے بھی ہمیں جو نقوش ملتے ہیں ان میں یہ امر بالکل واضح ہے کہ آپ ﷺ دورانِ اعتکاف صحابہ کرام ؓ سے ملتے، انہیں حسبِ ضرورت وعظ و نصیحت فرماتے اور گھر والوں سے ملاقات کرتے۔ اس سلسلے میں حضرت عائشہ رضی اللہ عنہا روایت کرتی ہیں:

وَكَانَ يُخْرِجُ رَأْسَهُ إِلَيَّ وَهُوَ مُعْتَكِفٌ فَأَغْسِلُهُ وَأَنَا حَائِضٌ. <sup>(۲)</sup>

”حضور نبی اکرم ﷺ حالتِ اعتکاف میں اپنا سر میری طرف نکال

(۱) زرکشی، شرح علی مختصر الخرقی، ۳: ۱۷

(۲) بخاری، الصحيح، کتاب الحيض، باب مباشرة الحائض، ۱: ۱۱۵،

الرقم: ۲۹۵

دیتے تو میں حالتِ حیض میں بھی آپ ﷺ کا سراقدس دھودیتی۔“

اس کے علاوہ حضرت صفیہ رضی اللہ عنہا کی حدیث بھی اس امر کی وضاحت کرتی ہے جسے علی بن حسین ؓ نے روایت کیا ہے۔ آپ فرماتے ہیں: حضور نبی اکرم ﷺ مسجد میں تھے اور آپ ﷺ کی زوجہ مطہرہ آپ ﷺ کے پاس تھیں۔ جب گفتگو اور ملاقات کر کے واپس جانے لگیں تو آپ ﷺ نے ان سے ارشاد فرمایا: جلدی نہ کرو، ٹھہرو تاکہ میں بھی تمہارے ساتھ چلوں۔ اُن کا حجرہ حضرت اسامہ ؓ کے مکان میں تھا۔ حضور نبی اکرم ﷺ اُن کے ساتھ نکلے تو آپ ﷺ کو انصار کے دو شخص ملے۔ انہوں نے آپ ﷺ کو دیکھا تو آگے نکل گئے۔ آپ ﷺ نے اُن دونوں کو بلا کر فرمایا:

تَعَالِيَا، إِنَّهَا صَفِيَّةُ بِنْتُ حُيَيٍّ.

”ادھر آؤ، یہ صفیہ بنتِ حیی ہیں۔“

دونوں نے عرض کیا: یا رسول اللہ، سبحان اللہ!“ اس پر آپ ﷺ نے فرمایا: شیطان انسان کے جسم میں خون کی طرح دوڑتا ہے، میں ڈرا کہ مبادا وہ تمہارے دل میں کوئی وسوسہ ڈال دے۔<sup>(۱)</sup>

(۱) بخاری، الصحيح، کتاب الاعتکاف، باب زیارة المرأة زوجها فی

الاعتکاف، ۲: ۷۱۶، رقم: ۱۹۳۳

## (۵) اَمْرُ بِالْمَعْرُوفِ وَنَهْيُ عَنِ الْمُنْكَرِ

مذکورہ بالا حدیثِ اہل و عیال سے گفتگو کے علاوہ اعتکاف گاہ سے باہر حسبِ ضرورت اور حسبِ موقع امر بالمعروف و نہی عن المنکر کے عمل کو جاری رکھنے پر بھی دلالت ہوتی ہے۔ حضور نبی اکرم ﷺ نے جب ملاحظہ فرمایا کہ ممکن ہے انصاری صحابہ کے دل میں کوئی خیال جنم لے تو آپ ﷺ نے پہلے ہی اس کا تدارک فرما دیا حالانکہ آپ ﷺ اس وقت اعتکاف گاہ سے باہر تھے۔ اس تناظر میں اعتکاف گاہ کے اندر امر بالمعروف و نہی عن المنکر جو کہ سراسر ایک اجتماعی نوعیت کا عمل ہے، کو کس طرح منافی اعتکاف کہا جاسکتا ہے؟

## (۶) اُمُورِ نِكَاحِ كِي مَحْدُودِ اِجَازَت

شادی بیاہ ایسے اُمور ہیں جو معاشرے اور معاشرت کی بنیاد اور اجتماعیت کی اساس ہیں۔ معتکف اگرچہ ان تمام امور سے خلاصی پا کر مسجد میں گوشہ نشین ہوتا ہے لیکن ائمہ کرام نے دورانِ اعتکاف معتکف کے مسجد میں نکاح کرنے، محفلِ نکاح میں شامل ہونے، کسی کو اس کی دعوت دینے، نکاح وغیرہ پر مبارک باد دینے، تعزیت کرنے اور لوگوں کے درمیان صلح صفائی جیسے امور کو بھی مباح قرار دیا ہے۔ جمہور اہل علم کا یہی موقف ہے۔

وَلَا بَأْسَ لِلْمُعْتَكِفِ أَنْ يَبِيعَ وَيَشْتَرِيَ وَيَتَزَوَّجَ وَيَرْجِعَ وَيَلْبِسَ  
وَيَتَطَيَّبَ وَيُدْهِنَ وَيَأْكُلَ وَيَشْرَبَ بَعْدَ غُرُوبِ الشَّمْسِ إِلَى  
طُلُوعِ الْفَجْرِ وَيَتَحَدَّثَ مَا بَدَأَ لَهُ بَعْدَ أَنْ لَا يَكُونُ مَأْتِمًا وَنِيَامَ



فی المسجد۔<sup>(۱)</sup>

”معتکف کے لیے غروبِ آفتاب سے طلوعِ فجر تک خرید و فروخت، نکاح، (اَسباق کی) مراجعت کرنے، لباس وغیرہ بدلنے، خوشبو اور تیل لگانے، کھانے پینے اور ایسی گفتگو کرنے کہ جس میں کوئی گناہ کی بات شامل نہ ہو، میں کوئی حرج نہیں۔“

### (۷) مریض کی عیادت

اعتکاف کے دوران میں دیگر امور کی طرح ضروری حالت میں مریض کی عیادت کرنا بھی آقا ﷺ کی سیرتِ طیبہ سے ثابت ہے۔ حضرت عائشہ صدیقہ رضی اللہ عنہا فرماتی ہیں:

كَانَ النَّبِيُّ ﷺ يَمُرُّ بِالْمَرِيضِ وَهُوَ مُعْتَكِفٌ، فَيَمُرُّ كَمَا هُوَ وَلَا يُعْرِجُ يَسْأَلُ عَنْهُ.<sup>(۲)</sup>

”حضور ﷺ کسی مریض کے پاس سے اعتکاف کی حالت میں گزرتے تو بغیر ٹھہرے گزرتے گزرتے اس کا حال دریافت فرمالیتے۔“  
امام ترمذی اس حدیث سے دورانِ اعتکاف مریض کی عیادت پر

(۱) ۱۔ کاسانی، بدائع الصنائع، ۲: ۱۱۷

۲۔ نووی، المجموع، ۶: ۵۳۳

(۲) ابو داود، السنن، کتاب الصوم، باب المعتکف يعود المریض، ۲:

۳۳۳، رقم: ۲۴۷۲

استدلال کرتے ہوئے فرماتے ہیں:

قَالَتْ: إِنْ كَانَ النَّبِيُّ ﷺ يَعُوذُ الْمَرِيضَ، وَهُوَ مُعْتَكِفٌ. (۱)

”حضرت عائشہ صدیقہ رضی اللہ عنہا نے فرمایا کہ حضور نبی اکرم ﷺ اعتکاف کی حالت میں مریض کی مزاج پرسی فرما لیا کرتے تھے۔“

### عصر حاضر اور مقاصد اعتکاف

اس میں شک نہیں کہ اعتکاف کا مقصد نفس کی اصلاح، برائیوں سے اجتناب اور خلوت کا حصول ہے۔ مگر یہ بھی ایک قابل لحاظ امر ہے کہ کوئی بھی عمل جب تک کسی مستحکم بنیاد پر قائم نہ ہو، شر آور اور دیرپا نہیں ہو سکتا۔ اور علم ہی کسی عمل کو مستحکم بنیاد فراہم کر سکتا ہے۔ اسی مقصد کے حصول کے لئے دوران اعتکاف تعلیم و علم کو ایک اجتماعی عمل ہونے کے باوجود تمام ائمہ فقہ نے جائز قرار دیا ہے کیونکہ بغیر علم کے ریاضت و مجاہدہ کسی منزل تک نہیں پہنچا سکتا۔ حضور نبی اکرم ﷺ نے ارشاد فرمایا:

فَقِيَهُ وَاحِدٌ أَشَدُّ عَلَى الشَّيْطَانِ مِنْ أَلْفِ عَابِدٍ. (۲)

”ایک فقیہ شیطان پر ایک ہزار عابدوں سے زیادہ بھاری ہے۔“

---

(۱) ابو داود، السنن، کتاب الصوم، باب المعتكف يعود المريض، ۲:

۳۳۳، رقم: ۲۴۷۲

(۲) ابو داود، السنن، باب فضل العلماء والحث على طلب العلم، ۱:

۸۱، رقم: ۲۲۲

دور حاضر میں ہمیں اسلام وراثت میں ملا ہے، ہم نے اس کے لئے کوئی کاوش اور محنت نہیں کی، والدین مسلمان تھے تو ہم بھی مسلمان کہلائے۔ لیکن اصل صورتِ حال یہ ہے کہ ہمارے عوام کی ایک قابل ذکر تعداد کو کلمہ تک یاد نہیں، اور اگر کلمہ آتا ہے تو اس کے معنی کا علم نہیں، اور اگر بالفرض معنی معلوم ہے تو اس کے تقاضوں کا علم نہیں۔

قرآن کریم کی تلاوت کو افضل العبادات قرار دیا گیا ہے اور تلاوت قرآن اعتکاف کے بنیادی معمولات میں سے ہے، لیکن ہمارے عوام کی ایک قابل ذکر تعداد صحت لفظی کے ساتھ قرآن نہیں پڑھ سکتی۔ ان حالات میں انفرادی عبادات پر حد سے زیادہ زور دینا اور گئے چنے چند وظائف کرنے میں دس دن گزار دینا اعتکاف کا منشاء ہے نہ اس سے اعتکاف کا مقصد حاصل ہوتا ہے۔

ہماری اجتماعی صورتِ احوال اور دور حاضر کے تقاضوں کے پیش نظر اعتکاف میں فرد کی تربیت اور اصلاحِ معاشرہ سے تعلق رکھنے والی اجتماعی امور مجرد وظائف اور تسبیحات سے زیادہ اہم اور ضروری ہو چکے ہیں۔ ویسے بھی جب معاشرہ کلیتاً برائی اور بے راہ روی کا شکار ہو تو اس صورت میں احکام بدل جاتے ہیں۔ حضرت عمر بن عبدالعزیز ؓ بیان کرتے ہیں:

إِنَّ اللَّهَ تَبَارَكَ وَتَعَالَى لَا يُعَذِّبُ الْعَامَّةَ بِذَنْبِ الْخَاصَّةِ. وَلَكِنْ إِذَا عُمِلَ الْمُنْكَرُ جَهَارًا اسْتَحَقُّوا الْعُقُوبَةَ كُلُّهُمْ.<sup>(۱)</sup>

(۱) مالک، الموطأ، ۲: ۹۹۱، رقم: ۲۳

”بے شک اللہ تعالیٰ خاص لوگوں کے گناہوں کے سبب عامۃ الناس کو عذاب نہیں دیتا۔ لیکن جب اعلانیہ برائی کی جانے لگے تو (خاص و عام) سب لوگ بلا امتیاز عذاب کے مستحق بن جاتے ہیں۔“

حضرت جابر رضی اللہ عنہ بیان کرتے ہیں کہ حضور نبی اکرم صلی اللہ علیہ وسلم نے فرمایا:

”اللہ ﷻ نے جبریل علیہ السلام کی طرف وحی فرمائی کہ فلاں فلاں شہر کو اس کے باشندگان سمیت پلٹ دو (تباہ و برباد کر کے رکھ دو)۔ جبریل علیہ السلام نے عرض کیا: اے میرے رب! ان میں تیرا وہ بندہ بھی ہے جس نے آنکھ جھپکنے کے برابر بھی تیری نافرمانی نہیں کی۔ اس پر رب تعالیٰ نے فرمایا:

أَقْلِبْهَا عَلَيْهِمْ، فَإِنَّ وَجْهَهُ لَمْ يَتَمَعَّرْ فِي سَاعَةٍ قَطُّ. (۱)

”اس شہر کو ان پر پلٹ دے کیونکہ اس شخص کا چہرہ کبھی ایک گھڑی بھی میری خاطر (برائی کو دیکھ کر) متغیر نہیں ہوا۔“

اس حدیث مبارکہ میں مجرد ذکر و عبادت میں مشغولیت کی وجہ سے مخلوق خدا کے احوال کی درنگی سے عدم دل چسپی پر وعید بیان کی گئی ہے۔ اور دعوت و تبلیغ کا یہ فریضہ اُسی وقت ممکن ہو سکتا ہے جب انسان انفرادی ذکر و اذکار کو ہی کل نہ سمجھے بلکہ دعوت و تبلیغ اور اصلاح احوال اُمت کے نبوی فریضہ کو بھی عبادت جانتے ہوئے اپنے معمولات میں سے اسے خصوصی وقت دے۔

(۱) ۱۔ بیہقی، شعب الایمان، ۶: ۹۷، رقم: ۷۵۹۵

۲۔ طبرانی، المعجم الأوسط، ۷: ۳۳۶، رقم: ۷۶۶۱

اس لئے تعلیم و تعلم، قرآن سیکھنے سکھانے اور اصلاح نفس جیسے دیگر امور جن کا تعلق دیگر افراد سے ہو، اعتکاف میں جائز اور مستحسن ہیں؛ اور یہی رائج قول ہے۔

### اعتکاف میں طویل خاموشی اختیار کرنا

خاموشی حکمت کا پیش خیمہ اور زبان کی حفاظت کا سب سے قوی اور آزمودہ ہتھیار ہے اور قرآن و حدیث میں اس کے بے شمار فضائل بیان ہوئے ہیں مگر خاموشی کو اس طرح افضل جاننا کہ واجب کلام بھی ترک کر دیا جائے، حرام کے دائرے میں چلا جاتا ہے۔

امر بالمعروف اور نہی عن المنکر کے خاموشی سے بہتر ہونے پر آقا علیہ الصلوٰۃ والسلام کی یہ حدیث دلالت کرتی ہے کہ جس میں ایک عورت نے آپ ﷺ سے عرض کیا کہ میں جمعہ کا روزہ رکھوں اور اس دن کسی بھی کلام نہ کروں؟ آپ ﷺ نے جواباً ارشاد فرمایا:

لا تصم يوم الجمعة إلا في أيام هو أحدها أو في شهر، وأما أن لا تكلم أحداً فلعمري! لأن تكلم بمعروف وتنهي عن منكر خير من أن تسكت. <sup>(۱)</sup>

”صرف جمعہ کا روزہ نہ رکھو بلکہ اس طرح ایام کا انتخاب کرو کہ جمعہ کا دن ان میں آجائے یا پھر یہ کہ مہینے کے روزے ہوں تو جمعہ بھی ان

(۱) ۱۔ احمد بن حنبل، المسند، ۵: ۲۲۴، رقم: ۲۲۰۰۴

۲۔ الطبرانی، المعجم الكبير، ۲: ۴۴، رقم: ۱۲۳۲

میں آجائے۔ جہاں تک کلام نہ کرنے کی بات ہے تو مجھے میری عمر کی قسم! نیکی کا حکم دینا اور برائی سے روکنا تمہارے خاموش رہنے سے زیادہ بہتر ہے۔“

## اجتماعی اعتکاف کی مثالیں

گزشتہ سطور میں بیان کردہ تفصیل اور امت مسلمہ کے موجودہ حالات کے پیش نظر جہاں اجتماعی اعتکاف کے جواز اور عدم جواز پر بحث جاری ہے وہیں اجتماعی اعتکاف کی کئی مثالیں بھی ہمارے سامنے آتی ہیں۔ وہ لوگ جو کچھ عرصہ قبل تک اسے بدعت قرار دیتے تھے اب خود اس پر عمل پیرا ہیں۔ فرق صرف اتنا ہے کہ بندہ مومن کو اللہ سبحانہ و تعالیٰ کی بارگاہ سے عطا شدہ فراست کے پیش نظر آنے والے حالات کو قبل از وقت بھانپ لیتا ہے، جب کہ کچھ لوگوں کو یہ شعور بعد میں نصیب ہوتا ہے اور وقت گزرنے کے ساتھ ساتھ اصل حقیقت سب پر آشکار ہو جاتی ہے۔

## (۱) حریم شریفین میں اعتکاف

فی زمانہ حریم شریفین میں دنیا کا سب سے بڑا اجتماعی اعتکاف ہوتا ہے۔ ان مقامات مقدسہ پر ہزار ہا اہل اسلام رمضان المبارک میں اعتکاف کی سعادت حاصل کرتے ہیں۔ اگرچہ اعتکاف کے لئے جگہ مخصوص کی جاتی ہے مگر خیمے وغیرہ نصب نہیں کیے جاتے اور نہ ہی چادریں وغیرہ تانی جاتی ہیں۔ اس اجتماعی اعتکاف میں ہر وقت اجتماعی درس قرآن اور درس حدیث بھی ہوتے

ہیں، ہمہ وقت پڑھنے پڑھانے کا سلسلہ بھی جاری رہتا ہے اور تجویدِ قرآن کے حلقات بھی منعقد ہوتے ہیں۔ نیز دروسِ فقہ بھی ہوتے ہیں۔ صرف یہی نہیں بلکہ حرمِ کعبہ میں معتکفین طواف بھی کرتے ہیں جو کہ بھیڑ کے ماحول میں ہی ہوتا ہے۔ گویا جلوت میں خلوت کا ماحول ہوتا ہے۔

## ۲۔ تحریکِ منہاج القرآن کے زیرِ اہتمام منعقدہ اعتکاف

تحریکِ منہاج القرآن اُمتِ مسلمہ کی ایک ایسی تجدیدی و احیائی تحریک ہے جس نے آنے والے مسائل کا قبل از وقتِ ادراک کر کے اُمتِ مسلمہ کی رہنمائی کا فریضہ سرانجام دیا ہے۔ اس کی بانی قیادت شیخ الاسلام ڈاکٹر محمد طاہر القادری نے اُمت کو روایتی اُصولوں سے ہٹ پر ایک نئی سوچ و فکر اور بیدار مغز دیا ہے۔

تحریکِ منہاج القرآن کا ایک امتیازی وصف یہ بھی ہے کہ اس نے فرد کے درِ قلب پر دستک دی ہے اور حضور نبی اکرم ﷺ کے چہارگانہ فرائض نبوت - تلاوتِ قرآن؛ تزکیہ نفوس؛ تعلیم کتاب و حکمت - کی پیروی کرتے ہوئے ہر محاذ پر جد و جہد کی ہے۔ تحریکِ منہاج القرآن نے روحوں کا زنگ اتار کر دلوں کا میل بھی دھو دیا ہے۔ اسی مقصد کے لئے جامع المنہاج میں تحریکِ منہاج القرآن کے زیرِ اہتمام اجتماعی اعتکاف کا غیر روایتی تصور بھی ہے۔ رمضان کے آخری عشرے میں مسنون اعتکاف اور اعتکافِ برائے تربیت کی سوچ قائدِ تحریک شیخ الاسلام ڈاکٹر محمد طاہر القادری کے ذہن رسا میں

بہت پہلے سا چکی تھی جس کا اظہار ابتداء تحریک منہاج القرآن کے مرکزی سیکرٹریٹ پر واقع جامع مسجد میں بھی ہوتا رہا۔ اعتکاف تو وہ ہر سال ہی بیٹھتے تھے، ۱۹۹۰ء میں جب وہ تحریک منہاج القرآن کے مرکزی سیکرٹریٹ پر واقع جامع مسجد میں اعتکاف بیٹھے تو ان کے ساتھ ۵۰ افراد بھی گوشہ نشین ہوئے۔ اس سے ان کے ذہن میں موجود اجتماعی اعتکاف کے تصور نے حقیقت کا روپ دھار لیا، ۱۹۹۱ء میں یہ تعداد مزید بڑھی تو اس مسجد کی وسعت تنگ محسوس ہونے لگی، ۱۹۹۲ء میں جب بغداد ٹاؤن میں موجود جامع المنہاج باقاعدہ اجتماعی اعتکاف کے انعقاد کی مستقل جگہ قرار پائی تب معتکفین کی تعداد ۵۰۰ تھی۔ لیکن آج بفضلہ تعالیٰ تحریک منہاج القرآن کے زیر اہتمام منعقد ہونے والے اجتماعی اعتکاف میں معتکف ہونے فرزندِ اسلام کی تعداد پچیس ہزار سے تجاوز کر چکی ہے۔ اور اس میں مرد و زن ہر دو ذوق و شوق سے شریک ہو کر اپنی باطنی طہارت اور علمی حلاوت کا سامان کرتے ہیں۔ خواتین کے لیے منہاج کالج برائے خواتین میں اجتماعی اعتکاف کا الگ انتظام کیا جاتا ہے۔

گزشتہ صفحات میں بیان کیے گئے معمولات اعتکاف کے مطابق اس شہر اعتکاف میں حلقہ ہائے ذکر و درود بھی منعقد ہوتے ہیں؛ درس فقہ کی نشستیں بھی ہوتی ہیں اور دروس قرآن و حدیث بھی ہوتے ہیں۔ سب سے بڑھ کر مجدد رواں صدی شیخ الاسلام ڈاکٹر محمد طاہر القادری کے علمی و فکری اور روحانی موضوعات پر مشتمل خطبات و دروس حاضرین و سامعین کی ذہنی و باطنی جلا کا سامان فراہم کرتے ہیں اور ان کے تزکیہ قلوب و نفوس کی راہ ہموار کرتے ہیں۔



لہذا یہ بات بلا مبالغہ کہی جاسکتی کہ تحریک منہاج القرآن ایک تجدیدی تحریک ہونے کے ناطے عصر حاضر کے تقاضوں کے مطابق اعتکاف کا صحیح تصور عوام کے سامنے پیش کر رہی ہے۔

## سوال نمبر ۱۱۵: اجتماعی اعتکاف کے فضائل و ثمرات کیا ہیں؟

جواب: اجتماعی اعتکاف کے فضائل و ثمرات درج ذیل ہیں:

۱۔ اجتماعی اعتکاف میں باقاعدہ نظام الاوقات کے تحت نماز پنجگانہ، تہجد، چاشت، اڈابین، اوراد و وظائف، حمد و نعت خوانی، دروس ہائے قرآن و حدیث، حلقہ ہائے فقہ و تصوف، تربیتی لیکچرز، حلقہ ہائے فقہ و تصوف، خوفِ خدا، فکرِ آخرت، اللہ اور رسول ﷺ کی محبت کی شمع دلوں میں فروزاں کرنا، جدید ترین علمی و روحانی پیچیدگیوں کا قرآن و سنت اور عقل سلیم کی روشنی میں تسلی بخش حل بتایا جاتا ہے۔ انفرادی اعتکاف میں ان تمام فوائد کا حصول ممکن نہیں ہوتا۔

۲۔ علماء، اولیاء، صوفیاء اور ائمہ دین کی سنگت و زیارت، ان سے مسلسل فیوض و برکات کا حصول، قرآن و سنت اور فقہ (قانون) کی بیش بہا معلومات اجتماعی اعتکاف کی منفرد خصوصیات میں سے ہیں۔

۳۔ اجتماعی اعتکاف میں اوراد و اذکار، درود و سلام، گریہ و زاری، توبہ و استغفار اور عبادت کی زبانی ہی نہیں بلکہ عملی مشق کروائی جاتی ہے۔

۴۔ اجتماعی اعتکاف میں چند دن کے فیوض و برکات کی رحمت و برکت، تعلیم

و تربیت اور ذوق و شوق کے وہ نقوش قلب و ذہن پر منقش ہو جاتے ہیں جن سے قلب و ذہن کے آئینے ہمیشہ چمکتے دکتے رہیں گے۔ تنہا اعتکاف میں یہ سب کچھ کہاں میسر ہوتا ہے۔

**سوال نمبر ۱۱۶: لیلة القدر سے کیا مراد ہے اور اسے کون سی راتوں میں تلاش کرنا چاہیے؟**

**جواب:** لیلة القدر رمضان المبارک کے آخری عشرے کی طاق راتوں میں سے ایک رات ہے۔ یہ رات بہت ہی قدر و منزلت اور خیر و برکت کی حامل ہے جسے قرآن کریم نے ہزار راتوں سے افضل قرار دیا ہے۔ جمہور علماء امت کا مؤقف یہ ہے کہ لیلة القدر امت محمدیہ علی صاحبہا الصلوٰۃ والسلام کے لئے خاص انعام ہے جو اس سے قبل کسی اور امت کو عطا نہیں کی گئی۔ حدیث مبارکہ سے بھی اس موقف کی تائید ہوتی ہے۔ حضرت انس بن مالک رضی اللہ عنہ سے مروی ہے کہ حضور نبی اکرم صلی اللہ علیہ وسلم نے ارشاد فرمایا:

إِنَّ اللَّهَ عَزَّ وَجَلَّ وَهَبَ لِأُمَّنِيِّ لَيْلَةَ الْقَدْرِ، وَكَمْ يُعْطَاهَا مَنْ كَانَ قَبْلُكُمْ. (۱)

”بلاشبہ اللہ تعالیٰ نے لیلة القدر میری امت ہی کو عطا کی اور تم سے پہلے لوگوں کو اس سے سرفراز نہیں کیا۔“

کیونکہ احادیث مبارکہ سے ثابت ہے کہ یہ رمضان المبارک کے

(۱) دیلمی، الفردوس بمأثور الخطاب، ۱: ۱۷۳، رقم: ۶۴۷

آخری عشرہ کی طاق راتوں میں سے ہے، لہذا اسے رمضان کی طاق راتوں میں تلاش کرنا چاہئے۔

**سوال نمبر ۱۷۱: لیلۃ القدر کو دیگر راتوں پر کیا فضیلت حاصل ہے؟**

**جواب:** اللہ تعالیٰ نے قرآن مجید میں لیلۃ القدر کی فضیلت کے بیان میں پوری سورت نازل فرمائی۔ ارشاد ہوتا ہے:

إِنَّا أَنْزَلْنَاهُ فِي لَيْلَةِ الْقَدْرِ ۚ وَمَا أَدْرَاكَ مَا لَيْلَةُ الْقَدْرِ ۚ لَيْلَةُ الْقَدْرِ خَيْرٌ مِّنْ أَلْفِ شَهْرٍ ۚ تَنَزَّلُ الْمَلَائِكَةُ وَالرُّوحُ فِيهَا بِإِذْنِ رَبِّهِمْ مِّنْ كُلِّ أَمْرٍ ۚ سَلَامٌ هِيَ حَتَّىٰ مَطْلَعِ الْفَجْرِ ۝ (۱)

”بے شک ہم نے اس (قرآن) کو شبِ قدر میں اتارا ہے ۝ اور آپ کیا سمجھے ہیں (کہ) شبِ قدر کیا ہے؟ شبِ قدر (فضیلت و برکت اور اجر و ثواب میں) ہزار مہینوں سے بہتر ہے ۝ اس (رات) میں فرشتے اور روح الامین (جبرائیل) اپنے رب کے حکم سے (خیر و برکت کے) ہر امر کے ساتھ اترتے ہیں ۝ یہ (رات) طلوعِ فجر تک (سراسر) سلامتی ہے ۝“

لیلۃ القدر کی فضیلت میں کتبِ حدیث بہت سی روایات مذکور ہیں۔ ذیل میں چند ایک احادیث کا تذکرہ کیا جاتا ہے۔ حضرت ابو ہریرہ رضی اللہ عنہ سے مروی ہے کہ حضور نبی اکرم صلی اللہ علیہ وسلم نے ارشاد فرمایا:

مَنْ قَامَ لَيْلَةَ الْقَدْرِ إِيمَانًا وَاحْتِسَابًا غُفِرَ لَهُ مَا تَقَدَّمَ مِنْ ذَنْبِهِ. (۱)

”جو شخص لیلۃ القدر میں حالتِ ایمان اور ثواب کی نیت سے قیام کرتا ہے، اُس کے سابقہ گناہ معاف کر دیئے جاتے ہیں۔“

مندرجہ بالا ارشاد نبوی میں جہاں لیلۃ القدر کی ساعتوں میں ذکر و فکر اور طاعت و عبادت کی تلقین کی گئی ہے وہاں اس بات کی طرف بھی متوجہ کیا گیا ہے کہ عبادت سے محض اللہ تعالیٰ کی خوشنودی مقصود ہو، دکھاوا اور ریا کاری نہ ہو پھر یہ کہ آئندہ برائی نہ کرنے کا عہد کرے۔ اس شان سے عبادت کرنے والے بندے کے لئے یہ رات مژدہ مغفرت بن کر آتی ہے۔ لیکن وہ شخص محروم رہ جاتا ہے جو اس رات کو پائے مگر عبادت نہ کر سکے۔

حضرت انس بن مالک رضی اللہ عنہ سے مروی ہے کہ ایک مرتبہ رمضان المبارک کی آمد پر حضور نبی اکرم صلی اللہ علیہ وسلم نے فرمایا:

”یہ ماہ جو تم پر آیا ہے، اس میں ایک ایسی رات ہے جو ہزار مہینوں سے افضل ہے۔ جو شخص اس رات سے محروم رہ گیا، گویا وہ ساری خیر سے محروم رہا۔ اور اس رات کی بھلائی سے وہی شخص محروم رہ سکتا ہے جو واقعاً محروم ہو۔“ (۲)

(۱) بخاری، الصحيح، کتاب صلاة التراویح، باب فضل لیلۃ القدر، ۲:

۷۰۹، رقم: ۱۹۱۰

(۲) ابن ماجہ، السنن، کتاب الصیام، باب ما جاء فی فضل شهر رمضان،

۳۰۹، رقم: ۱۶۴۴

ایسے شخص کی محرومی میں واقعتاً کیا شک ہو سکتا ہے جو اتنی بڑی نعمت کو غفلت کی وجہ سے گنوا دے۔ جب انسان معمولی معمولی باتوں کے لئے کتنی راتیں جاگ کر گزار لیتا ہے تو اسی (۸۰) سال کی عبادت سے افضل بابرکت رات کے لئے جاگنا کوئی زیادہ مشکل کام تو نہیں!

حضرت انس رضی اللہ عنہ سے مروی ہے کہ حضور نبی اکرم صلی اللہ علیہ وسلم نے لیلة القدر کی فضیلت بیان کرتے ہوئے ارشاد فرمایا:

”شب قدر کو جبرائیل امین فرشتوں کے جھرمٹ میں زمین پر اتر آتے ہیں۔ وہ ہر اُس شخص کے لئے دعائے مغفرت کرتے ہیں جو کھڑے بیٹھے (کسی حال میں) اللہ کو یاد کر رہا ہو۔“<sup>(۱)</sup>

سوال نمبر ۱۱۸: رمضان المبارک کے آخری عشرہ کی طاق راتیں کون سی ہوتی ہیں؟

جواب: رمضان المبارک کے آخری عشرے کی اکیسویں، تیسویں، پچیسویں، ستائیسویں اور اثنیسویں راتیں، طاق راتیں کہلاتی ہیں۔

حضرت عبادہ بن صامت رضی اللہ عنہ بیان کرتے ہیں کہ انہوں نے حضور نبی اکرم صلی اللہ علیہ وسلم سے لیلة القدر کے متعلق سوال کیا تو آپ صلی اللہ علیہ وسلم نے فرمایا:

فِي رَمَضَانَ، فَالْتَمِسُوهَا فِي الْعَشْرِ الْآخِرِ فَإِنَّهَا فِي وَتَرٍ، فِي إِحْدَى وَعِشْرِينَ، أَوْ ثَلَاثٍ وَعِشْرِينَ، أَوْ خَمْسٍ وَعِشْرِينَ،

(۱) بیہقی، شعب الایمان، ۳: ۳۴۳، رقم: ۳۷۱۷

أَوْ سَبْعٍ وَعِشْرِينَ، أَوْ تِسْعٍ وَعِشْرِينَ، أَوْ فِي آخِرِ لَيْلَةٍ، فَمَنْ  
فَامَهَا ابْتِغَاءَ هَذَا إِيْمَانًا وَاحْتِسَابًا، ثُمَّ وَفَّقَتْ لَهُ، غُفِرَ لَهُ مَا تَقَدَّمَ  
مِنْ ذَنْبِهِ وَمَا تَأَخَّرَ. (۱)

”وہ رمضان میں ہے سو تم اسے آخری عشرہ میں تلاش کرو۔ لیلة  
القدر اکیسویں یا تیسویں یا پچیسویں یا ستائیسویں یا اٹیسویں طاق  
راتوں میں ہے یا رمضان کی آخری رات ہے۔ جس شخص نے لیلة  
القدر میں حالتِ ایمان اور طلبِ ثواب کے ساتھ قیام کیا، پھر اسے  
ساری رات کی توفیق دی گئی تو اس کے اگلے اور پچھلے گناہ بخش دیے  
جاتے ہیں۔“

### سوال نمبر ۱۱۹: شبِ قدر کو مخفی رکھنے میں کیا حکمت ہے؟

جواب: دیگر اہم مخفی امور مثلاً اسمِ اعظم، جمعہ کے روز قبولیتِ دعا کی گھڑی کی  
طرح اس رات کو مخفی رکھنے کی بھی متعدد حکمتیں ہیں۔ ان میں سے چند درج  
ذیل ہیں۔

۱۔ اگر لیلةِ القدر کو مخفی نہ رکھا جاتا تو عمل کی راہ مسدود ہو جاتی اور اسی  
رات کی عبادت پر اکتفا کر لیا جاتا۔ ذوقِ عبادت میں دوام کی خاطر  
اس کو آشکار نہیں کیا گیا۔

۲۔ اگر بامرِ مجبوری کسی انسان کی وہ رات رہ جاتی تو شاید اس صدمے کا

(۱) أحمد بن حنبل، المسند، ۵: ۳۱۹، رقم: ۲۲۷۱۳

ازالہ ممکن نہ ہوتا۔

۳۔ اللہ تعالیٰ کو بندوں کا رات کے اوقات میں جاگنا بے حد محبوب ہے۔ لیلۃ القدر کا تعین اس لئے نہیں فرمایا تاکہ بندے اس ایک رات کی تلاش میں پانچوں طاق راتوں میں جاگ کر اپنے رب کو مناسکیں۔

۴۔ عدم تعین کی ایک وجہ سے گناہگاروں پر شفقت بھی ہے، کیونکہ اگر علم کے باوجود اس میں گناہ سرزد ہوتا تو اس سے لیلۃ القدر کی عظمت مجروح کرنے کا جرم بھی لازم آتا۔

سوال نمبر ۱۲۰: حضور نبی اکرم ﷺ نے شب قدر میں کونسا وظیفہ کرنے کی تلقین فرمائی؟

جواب: ام المؤمنین حضرت عائشہ صدیقہ رضی اللہ عنہا فرماتی ہیں کہ میں نے (ایک دفعہ) حضور نبی اکرم ﷺ سے عرض کیا: یا رسول اللہ! اگر میں لیلۃ القدر کو پالوں تو اس میں کیا دعا کروں؟ آپ ﷺ نے ارشاد فرمایا: یوں کہو:

اَللّٰهُمَّ اِنَّكَ عَفُوٌّ تُحِبُّ الْعَفْوَ، فَاعْفُ عَنِّيْ. (۱)

”اے اللہ! تو بہت معاف فرمانے والا ہے اور درگزر کرنے کو پسند کرتا ہے، پس تو مجھ کو معاف فرما۔“

(۱) ترمذی، السنن، أبواب الدعوات، باب ما جاء فی عقد التسبیح

بالید، ۵: ۴۹۰، رقم: ۳۵۱۳

## ۶۔ اعتکاف سے متعلقہ مسائل

سوال نمبر ۱۲۱: کیا مسنون اعتکاف کے لئے روزہ رکھنا شرط ہے؟

جواب: جی ہاں! مسنون اعتکاف کے لئے روزہ رکھنا شرط ہے۔ بغیر روزہ کے مسنون اعتکاف صحیح نہیں۔ لہذا عورت ایام مخصوصہ میں نہ روزہ رکھے نہ اعتکاف بیٹھے۔

سوال نمبر ۱۲۲: کیا واجب، مسنون یا نفلی اعتکاف چھوڑنے پر قضا واجب ہے؟

جواب: اگر نفلی اعتکاف چھوڑ دے تو اس کی قضا واجب نہیں لیکن اگر مسنون اعتکاف جو رمضان المبارک کے آخری عشرہ میں کیا جاتا ہے، اسے توڑا تو جس دن توڑا اُسی سے آگے بقیہ دنوں کی قضا کرے۔ پورے دس دنوں کی قضا واجب نہیں۔ اگر واجب یعنی منت کا اعتکاف چھوڑا تو اگر وہ کسی معین مہینے کی منت تھی تو باقی دنوں کی قضا کرے۔ لیکن اگر مسلسل (علی الاتصال) اعتکاف کرنے کی نیت کی تھی تو نئے سرے سے اعتکاف کرے اور اگر علی الاتصال اعتکاف کرنے کی نذر نہیں مانی تھی تو باقی دنوں کا اعتکاف کرے۔



سوال نمبر ۱۲۳: ایک دن کے اعتکاف کی قضا کا طریقہ کیا ہے؟

جواب: ایک دن کے اعتکاف کی قضا کا طریقہ یہ ہے کہ اگر اعتکاف دن میں ٹوٹا ہو تو صرف دن کی قضا واجب ہوگی۔ یعنی قضا کے لئے طلوع فجر سے پہلے اعتکاف گاہ میں داخل ہو، روزہ رکھے اور اسی روز شام کو غروب آفتاب کے وقت اپنے اعتکاف گاہ سے باہر آجائے۔ دوسری صورت میں اگر اعتکاف رات کو ٹوٹا ہے تو رات اور دن دونوں کی قضا کرے، یعنی شام کو غروب آفتاب سے پہلے مسجد میں داخل ہو، رات بھر وہاں رہے روزہ رکھے اور اگلے دن غروب آفتاب کے بعد اعتکاف گاہ سے باہر نکلے۔

سوال نمبر ۱۲۴: مسنون اعتکاف ٹوٹنے کے بعد کیا معتکف نفل کی نیت سے اعتکاف جاری رکھ سکتا ہے؟

جواب: مسنون اعتکاف ٹوٹنے کے بعد مسجد سے باہر نکلنا ضروری نہیں بلکہ عشرہ اخیرہ کے بقیہ ایام میں نفل کی نیت سے اعتکاف جاری رکھ سکتا ہے اس طرح مسنون اعتکاف تو نہیں ہوگا مگر نفل اعتکاف ہو جائے گا۔ لیکن اگر کوئی شخص اعتکاف جاری نہ رکھ سکے تو بھی جائز ہے۔ اور یہ بھی جائز ہے کہ جس دن اعتکاف ٹوٹا ہے اسی دن باہر چلا جائے اور اگلے دن سے بہ نیت نفل پھر اعتکاف شروع کر دے۔

سوال نمبر ۱۲۵: کن صورتوں میں اعتکاف توڑنا جائز ہے؟

جواب: درج ذیل صورتوں میں اعتکاف توڑنا جائز ہے:

### ۱۔ بیماری

اعتکاف کے دوران ایسی بیماری لاحق ہو جائے جس کا علاج اعتکاف گاہ سے باہر جائے بغیر ممکن نہ ہو تو اس صورت میں اعتکاف توڑنا جائز ہے۔

### ۲۔ والدین، بیوی بچوں کی تکلیف

والدین، بیوی بچوں یا بہن بھائیوں میں سے کسی کو کوئی عید مرض لاحق ہو جائے یا کوئی حادثہ پیش آجائے اور گھر میں کوئی دوسرا تیمارداری کرنے والا موجود نہ ہو تو اس صورت میں اعتکاف توڑنا جائز ہے۔

### ۳۔ جنازہ

والدین، بہن، بھائی یا کوئی عزیز اچانک فوت ہو جائے تو اُس کی تجہیز و تکفین کے لئے اعتکاف توڑ دینا جائز ہے۔

### ۴۔ زبردستی نکالنا

اگر کسی معتکف کو کوئی زبردستی مسجد سے نکال دے یا حکومت اعتکاف میں گرفتار کر لے تو اعتکاف ٹوٹ جائے گا مگر اس صورت میں معتکف پر اعتکاف توڑنے کا گناہ نہیں ہوگا۔

سوال نمبر ۱۲۶: اعتکاف کو توڑنے والے امور کون سے ہیں؟

جواب: اعتکاف کو توڑنے والے امور درج ذیل ہیں:

- ۱۔ بلا عذر مسجد سے باہر نکلنا
- ۲۔ حالت اعتکاف میں مباشرت کرنا
- ۳۔ عورت اعتکاف میں ہو تو حیض و نفاس کا جاری ہو جانا
- ۴۔ کسی عذر کے باعث اعتکاف گاہ سے باہر نکل کر ضرورت سے زیادہ ٹھہرنا۔

ان سب صورتوں میں اعتکاف ٹوٹ جاتا ہے۔

سوال نمبر ۱۲۷: مکروہات اعتکاف کون سے ہیں؟

جواب: مکروہات اعتکاف درج ذیل ہیں:

- ۱۔ بالکل خاموشی اختیار کرنا کہ ذکر و نعت اور دعوت و تبلیغ کی بجائے خاموش رہنے کو عبادت سمجھا تو یہ مکروہ تحریمی ہے۔ اگر بری باتوں سے خاموش رہا تو وہ اعلیٰ درجے کی چیز ہے۔
- ۲۔ مال و اسباب مسجد میں لا کر بغرض تجارت بیچنا یا خریدنا۔ (تفصیل کے لیے ملاحظہ فرمائیں: صفحہ نمبر ۱۴۶-۱۴۸)۔
- ۳۔ لڑائی جھگڑایا بیہودہ باتیں کرنا۔

سوال نمبر ۱۲۸: کیا معتکف بحالتِ مجبوری ایک مسجد سے دوسری مسجد میں منتقل ہو کر اعتکاف پورا کر سکتا ہے؟

جواب: جی ہاں! معتکف بحالتِ مجبوری ایک مسجد سے دوسری میں منتقل ہو سکتا ہے۔ مثلاً جس مسجد میں اعتکاف شروع کیا ہو وہاں جان و مال کا خطرہ لاحق ہو جائے یا مسجد منہدم جائے تو ایسی صورت میں اس مسجد سے نکل کر فوراً کسی نزدیکی مسجد میں اعتکاف کی نیت سے چلے جانا چاہئے۔

سوال نمبر ۱۲۹: کیا معتکف کسی مریض کی عیادت یا نمازِ جنازہ میں شریک ہو سکتا ہے؟

جواب: اعتکاف کے دوران معتکف عیادتِ مریض یا نمازِ جنازہ کے لئے نہیں جا سکتا۔ سیدہ عائشہ صدیقہ رضی اللہ عنہا بیان کرتی ہیں:

”اعتکاف کرنے والے کے لئے سنت ہے کہ وہ کسی مریض کی عیادت نہ کرے، نہ کسی جنازے کے ساتھ جائے، نہ اپنی بیوی کو چھوئے اور نہ اس سے مباشرت کرے اور غیر ضروری حاجت کے علاوہ اعتکاف گاہ سے نہ نکلے۔“ (۱)

ہاں اگر گزرتے گزرتے بلا توقف بیمار کی عیادت کر لی جائے تو جائز ہے۔ حضرت عائشہ رضی اللہ عنہا ہی بیان فرماتی ہیں:

(۱) ابو داؤد، السنن، کتاب الصوم، باب المعتکف یعود المریض، ۲:

۳۳۳، رقم: ۲۴۷۳

كَانَ النَّبِيُّ ﷺ يَمُرُّ بِالْمَرِيضِ وَهُوَ مُعْتَكِفٌ، فَيَمُرُّ كَمَا هُوَ وَلَا يُعْرِجُ يَسْأَلُ عَنْهُ. وَقَالَ بْنُ عِيسَى: قَالَتْ: أَنْ كَانَ النَّبِيُّ ﷺ يَعُودُ الْمَرِيضَ، وَهُوَ مُعْتَكِفٌ. (۱)

”حضور نبی اکرم ﷺ حالت اعتکاف میں مریض کے پاس سے گزرتے تو توقف کیے بغیر چلتے چلتے اُس کا حال دریافت فرما لیتے۔ ابن عیسیٰ راوی کہتے ہیں: سیدہ عائشہ صدیقہ رضی اللہ عنہا فرما رہی ہیں کہ حضور نبی اکرم ﷺ بحالت اعتکاف مریض کی عیادت فرمایا کرتے تھے۔“

معلوم ہوا کہ معتکف کا جنازے اور بیمار پُرسی کے لئے بالالتزام جانا جائز نہیں۔ اس غرض سے وہ مسجد سے باہر نکلا تو اس کا اعتکاف فاسد جائے گا۔ لیکن اگر اس نے اعتکاف کرتے وقت یہ نیت کر لی تھی کہ نماز جنازہ یا عیادت کے لئے جائے گا تو اس صورت میں نماز جنازہ یا بیمار پُرسی کے لئے جانے سے اعتکاف فاسد نہیں ہوگا۔

سوال نمبر ۱۳۰: کن امور کی بناء پر معتکف اعتکاف گاہ سے باہر نکل سکتا ہے؟

جواب: معتکف بشری ضروریات مثلاً بیت الخلاء جانا، غسل واجب کے لئے، اگر اعتکاف گاہ میں سہولت موجود نہ ہو تو باہر جاسکتا ہے۔ یونہی نماز جنازہ (اگر

(۱) ابو داؤد، السنن، کتاب الصوم، باب المعتکف يعود المریض، ۲:

اعتکاف بیٹھے وقت اس کی نیت کی تھی) اور نماز جمعہ پڑھنے کے لئے اعتکاف گاہ سے باہر جاسکتا ہے۔ لیکن ضروری ہے کہ فارغ ہوتے ہی فوراً اعتکاف گاہ میں واپس آجائے۔ آدھے دن یا اس سے زائد باہر رہنے سے اعتکاف مسنون ٹوٹ جائے گا۔

**سوال نمبر ۱۳۱:** کیا حالت اعتکاف میں غسل کرنا جائز ہے؟

**جواب:** دوران اعتکاف اعتکاف گاہ کے اندر یا قریب تر مقام پر غسل کر سکتے ہیں۔ خواہ واجب ہو خواہ غیر واجب۔

**سوال نمبر ۱۳۲:** اگر کوئی شخص سعودی عرب میں رمضان شریف کا آغاز کرتا ہے جو پاکستان سے دو روز قبل تھا اور دسویں روزے کو واپس آیا تو یہاں آٹھواں روزہ تھا۔ اب وہ اعتکاف بیٹھنا چاہتا ہے تو اس کے لئے اعتکاف کی کیا صورت ہوگی؟

**جواب:** اگر کسی شخص نے سعودی عرب میں پہلا روزہ رکھا، اس لئے کہ اس نے وہیں یکم رمضان پالیا، کیونکہ قرآن حکیم میں ارشاد ہوتا ہے:

فَمَنْ شَهِدَ مِنْكُمُ الشَّهْرَ فَلْيَصُمْهُ. <sup>(۱)</sup>

”پس تم میں سے جو کوئی اس مہینے کو پالے تو وہ اس کے روزے ضرور رکھے۔“

(۱) البقرة، ۲: ۱۸۴

اب جبکہ اُس نے رمضان کا آغاز پاکستان سے دو دن قبل کیا اور یہ بھی قطعی ہے کہ اعتکاف مسنون دس دن سے اور رمضان تیس دن سے زیادہ نہیں ہو سکتا تو اس صورت میں معتکف کے لئے ضروری ہے کہ وہ سعودی عرب کے حساب سے بیسیویں جبکہ پاکستانی حساب سے اٹھارہویں روزے کو اعتکاف بیٹھے۔

البتہ پاکستان میں چاند کے حساب سے جب ۲۸ روزے ہوئے تو اس کے تیس روزے پورے ہو گئے اور تیس سے زائد روزے نہیں رکھے جاسکتے۔ اس لئے اس کا مسنون اعتکاف بھی اٹھائیسویں روزے پر مکمل جائے گا۔

اگلے دن یعنی پاکستان میں ۲۹ رمضان کو وہ شخص افطار کرے گا اور اعتکاف کرنا چاہے تو نفلی کر سکتا ہے۔

حضرت عبداللہ بن عمر رضی اللہ عنہ بیان کرتے ہیں کہ حضور نبی اکرم صلی اللہ علیہ وسلم نے رمضان المبارک کا تذکرہ کرتے ہوئے ارشاد فرمایا:

لَا تَصُومُوا حَتَّى تَرَوْا الْهَلَالَ. وَلَا تُفْطِرُوا حَتَّى تَرَوْهُ، فَإِنْ أُغْمِيَ عَلَيْكُمْ فَافْذَرُوا لَهُ. <sup>(۱)</sup>

”چاند دیکھے بغیر نہ روزہ رکھو اور نہ ہی چاند دیکھے بغیر عید کرو، اور اگر مطلع ابر آلود ہو تو (روزوں) کی مدت پوری کرو (یعنی تیس روزے پورے کرو)۔“

(۱) مسلم، الصحيح، کتاب الصیام، باب وجوب صوم رمضان لرؤية

الہلال، ۴: ۷۵۹، رقم: ۱۰۸۰

لہذا ضروری ہے کہ جس جگہ کے چاند دیکھنے پر روزہ رکھا تھا، وہیں کے حساب سے تیس روزے پورے کرے۔ کیونکہ کوئی قمری مہینہ تیس دن سے زائد کا نہیں ہوتا۔

سوال نمبر ۱۳۳: اجتماعی اعتکاف کی صورت میں مسجد سے باہر خیموں اور ملحقہ کمروں میں جو معتکفین بیٹھتے ہیں کیا ان کا اعتکاف ہو جاتا ہے؟

جواب: اعتکاف اگرچہ مسجد میں ہی ہوتا ہے لیکن اگر معتکفین کی تعداد اتنی زیادہ ہو کہ مسجد کے اندر نہ سما سکیں تو مسجد سے ملحقہ عمارات و درس گاہوں کو مسجد قرار دے دیا جاتا ہے۔ بالکل اسی طرح جیسے اکثر دینی جامعات سے ملحقہ عمارات بطور درس گاہیں بھی استعمال ہوتی ہیں اور ضرورت پڑنے پر بطور مسجد بھی استعمال ہوتی ہیں بلکہ عام مساجد بھی جمعہ، اجتماعات اور عیدین کے موقع پر جب نمازیوں سے بھر جاتی ہیں تو ملحقہ راستوں، سڑکوں اور خالی پلاٹوں میں بھی صفیں بن جاتی ہیں۔

حضرت ابو ہریرہ رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

”مجھے دوسرے نبیوں پر چھ فضائل خصوصی طور پر عطا ہوئے۔ مجھے جامع کلمات عطا کئے گئے، رعب کے ساتھ میری مدد فرمائی گئی، اموال غنیمت میری خاطر حلال کئے گئے، میرے لئے تمام روئے زمین مسجد بنادی گئی اور پاک فرمائی گئی اور مجھے تمام مخلوق کی طرف نبی بنا کر بھیجا گیا اور میرے ذریعہ سلسلہ نبوت ختم کیا گیا۔“<sup>(۱)</sup>

(۱) ابن حبان، الصحيح، ۱۴: ۳۱۱، رقم: ۶۴۵۱



پس اس صورت میں مسجد سے ملحقہ وہ تمام جگہ جہاں نمازی صفیں بناتے ہیں، مسجد بن جاتی ہے اور ہر نمازی کو مسجد میں نماز ادا کرنے کا ثواب ملتا ہے۔

اللہ تعالیٰ کے خاص فضل و کرم سے جب منہاج القرآن کے شہر اعتکاف میں ہزاروں فرزندانِ اسلام اور شیع رسالت کے پروانے اجتماعی اعتکاف میں شریک ہوتے ہیں تو ظاہر ہے تمام معتکفین مسجد کے اندر نہیں سما سکتے۔ پس اس مجبوری کے پیش نظر معتکفین کے قیام کے لئے مسجد سے ملحقہ رہائش گاہیں اور میدان سب مسجد کے احاطہ کے حکم میں ہوتے ہیں، لہذا وہاں اعتکاف بیٹھنا بالکل جائز ہے۔

**سوال نمبر ۱۳۴: کیا خواتین کا اعتکاف بیٹھنا درست ہے؟**

**جواب:** جی ہاں! خواتین بھی اعتکاف بیٹھ سکتی ہیں۔ حضور ﷺ کی ازواجِ مطہرات بھی اعتکاف بیٹھا کرتی تھیں جیسا کہ حدیث مبارکہ سے ثابت ہے:

”اُم المؤمنین حضرت عائشہ صدیقہ رضی اللہ عنہا سے مروی ہے کہ حضور نبی اکرم ﷺ رمضان المبارک کے آخری دس دنوں میں اعتکاف کیا کرتے تھے۔ یہاں تک کہ اللہ تعالیٰ کے حکم سے آپ ﷺ کا وصال مبارک ہو گیا۔ پھر آپ ﷺ کے بعد آپ کی ازواجِ مطہرات نے بھی اعتکاف کیا ہے۔“ (۱)

(۱) بخاری، الصحيح، کتاب الاعتکاف، باب الاعتکاف فی العشر

الأواخر والاعتکاف فی المساجد، ۲: ۷۱۳، رقم: ۱۹۲۲

سوال نمبر ۱۳۵: کیا بیوی کا خاوند کی اجازت کے بغیر اعتکاف بیٹھنا جائز ہے؟

جواب: جی نہیں۔ بیوی کا خاوند کی اجازت کے بغیر اعتکاف بیٹھنا جائز نہیں۔

سوال نمبر ۱۳۶: عورت کہاں اعتکاف بیٹھے؟

جواب: عورت کے لئے بہتر یہی ہے کہ اپنے گھر میں جو جگہ نماز کے لئے مخصوص اسی میں اعتکاف بیٹھے۔ اس جگہ کو ”مسجد البیت“ کہا جاتا ہے۔

سوال نمبر ۱۳۷: کیا خواتین گھر سے دور اجتماعی اعتکاف میں بیٹھ سکتی ہیں؟

جواب: جی ہاں! اگر ان کے لیے باپردہ اور باحفاظت انتظام ہو اور اعتکاف کے ساتھ ساتھ مزید تعلیم و تربیت اور تزکیہ و تصفیہ کا اہتمام ہو تو خواتین کا اجتماعی اعتکاف بیٹھنا جائز ہے۔ بعض بڑی مساجد اور مراکز پر الحمد للہ ہزاروں کی تعداد میں مرد و خواتین الگ الگ باپردہ باحفاظت اعتکاف بیٹھتے ہیں۔ شب و روز کے معمولات کے لئے ایک نظام الاوقات مہیا کیا جاتا ہے۔ تعلیم اور تربیت و تزکیہ کا یہ انتظام و اہتمام ہر مسجد میں نہیں ہو سکتا۔

علامہ ابن نجیم حنفی عورت کے مسجد میں اعتکاف بیٹھنے کے حوالے سے رقم طراز ہیں:

ان إعتکافها فی مسجد الجماعة جائز .

”بے شک عورت کا جماعت والی مسجد میں اعتکاف جائز ہے۔“

علامہ کاسانی کی بدائع الصنائع کے حوالہ سے آپ مزید لکھتے ہیں:

ان اعتکافها فی مسجد الجماعة صحیح بلا خلاف بین  
أصحابنا. (۱)

”عورت کا مسجد جماعت میں اعتکاف بیٹھنا درست ہے۔ اس میں  
ہمارے ائمہ احناف کے مابین کوئی اختلاف نہیں۔“

علامہ ابن عابدین شامی رد المحتار میں عورت کا مسجد میں اعتکاف  
بیٹھنا مکروہ تنزیہی قرار دیتے ہیں ساتھ ہی بدائع الصنائع کے حوالہ سے لکھتے ہیں:  
صرح فی البدائع بأنه خلاف الأفضل. (۲)

”البدائع و الصنائع میں علامہ کاسانی نے تصریح فرمائی ہے کہ مسجد  
میں عورت کا اعتکاف بیٹھنا خلاف افضل ہے۔“

مراد یہ ہے کہ مسجد کی نسبت عورت کا گھر میں اعتکاف بیٹھنا افضل ہے۔

### وضاحت

ہر مسجد میں عورتوں کے اعتکاف کا خاطر خواہ انتظام نہیں ہوتا۔ نہ  
باپردہ الگ تھلگ با عزت طور پر ان کے لئے محفوظ جائے اعتکاف کا اہتمام  
ہوتا ہے۔ یہی چیزیں مسجد میں عورتوں کے اعتکاف پر ممانعت کا شرعی جواز مہیا

(۱) ابن نجیم، البحر الرائق، ۲: ۳۲۴

(۲) ابن عابدین شامی، رد المحتار، ۲: ۴۴۱

کرتی ہیں۔ مگر جس مسجد میں وسعت ہو، مردوں اور عورتوں کے لئے الگ الگ باپردہ محفوظ جائے اعتکاف ہو، تمام حاضرین کو ایک معقول و مفید نظام الاوقات کی پابندی سے تعلیم و تربیت، تزکیہ و طہارت اور فرائض و واجبات کے ساتھ ساتھ نوافل پر بھی عامل بنایا جائے، درود و سلام، ذکر و اذکار، وعظ و نصیحت اور وظائف پڑھنے کی پابندی لگائی جائے تو وہاں اعتکاف بیٹھنے کا فائدہ اور اجر و ثواب انفرادی اعتکاف سے بھی بڑھ جاتا ہے۔

تحریک منہاج القرآن کے زیر اہتمام ہونے والا اجتماعی اعتکاف اسی کی ایک مثال ہے۔ جہاں خواتین دور دراز علاقوں سے اعتکاف کی سعادت حاصل کرتی ہیں۔ وہ اپنے خاوندوں یا محرموں کے ہمراہ مرکزی اعتکاف گاہ میں آ جاتی ہیں۔ یہاں مردوں اور عورتوں کے لئے مسجد سے متصل وسیع و عریض رقبہ پر الگ الگ قیام و طعام اور رہائش کا بندوبست کیا جاتا ہے۔ خواتین سے متعلق اندرونی (indoor) معاملات کے انتظام و انصرام کے لئے سیکڑوں نوجوان طالبات اور ویمن لیگ کی ممبرز جبکہ بیرونی (outdoor) حفاظت کے لئے مسلح گارڈز چوبیس گھنٹے موجود رہتے ہیں۔ آنے والی خواتین کی باقاعدہ رجسٹریشن ہوتی ہے۔ ان کی صحت و صفائی، قیام و طعام اور بصورت بیماری و حادثہ طبی ماہرین کی ٹیمیں ہر وقت موجود ہوتی ہیں۔ درس قرآن و حدیث، فقہ و تصوف کے حلقہ جات اور دیگر تعلیمی و تربیتی پروگرام باقاعدگی سے ہوتے ہیں۔ یہ سب کچھ ہر جگہ نہ میسر ہے اور نہ ممکن ہے، جبکہ ان امور کی ضرورت و اہمیت محتاج بیان نہیں۔ اس پر تفصیلی گفتگو ہم سوال نمبر ۱۱۴ میں کر چکے ہیں۔

سوال نمبر ۱۳۸: کیا خواتین شرعی عذر (حیض) روکنے کے لئے ٹیبلٹ یا انجکشن استعمال کر کے اعتکاف بیٹھ سکتی ہیں؟

جواب: اگر انجکشن لگوانے سے صحت پر برے اثرات مرتب نہ ہوں تو خواتین افطاری کے اوقات میں (یعنی غروبِ آفتاب سے لے کر اذانِ فجر سے قبل تک) ٹیبلٹ لے سکتی یا انجکشن لگوا سکتی ہیں۔ لیکن اگر انجکشن لگوانے یا گولیاں کھانے کے باوجود کسی وقت عذر شرعی لاحق ہو جائے۔ چاہے وہ تھوڑی دیر کے لیے ہی ہو۔ تو مسنون اعتکاف ٹوٹ جائے گا۔

سوال نمبر ۱۳۹: اگر معتکف کا شرعی عذر کی وجہ سے مسنون اعتکاف ٹوٹ جائے تو وہ کتنے دنوں کے اعتکاف کی قضا کرے گی؟

جواب: رمضان المبارک میں معتکف یا معتکفہ (مرد یا عورت) کا کسی عذر کی وجہ سے مسنون اعتکاف ٹوٹ جائے، مثلاً ضرورت سے زائد اعتکاف گاہ سے باہر رہے یا معتکفہ (عورت) کو حیض آجائے یا نفاس (بچے کی پیدائش) ہو جائے یا کوئی اور بیماری یا تکلیف لاحق ہو جائے تو جتنے دن کا اعتکاف رہ جائے، اور رمضان المبارک کے روزے بھی اتنے ہی ہوں تو عید کے بعد جب رمضان کے روزوں کی قضا کرے تو اعتکاف کی بھی قضا کر لے۔ اگر قضاے رمضان کے ساتھ اعتکاف نہیں کیا تو بعد میں نفلی روزے رکھ کر اعتکاف پورا کرے۔

## ۷۔ عید الفطر اور صدقہ فطر

سوال نمبر ۱۴۰: نماز عیدین کا حکم کب دیا گیا؟

جواب: نماز عیدین کا حکم ہجرت مدینہ کے پہلے سال دیا گیا۔ اللہ تعالیٰ نے مسلمانوں کی خوشی اور فرحت کے لئے سال میں دو اہم دن مقرر کئے جن میں سے ایک عید الاضحیٰ اور دوسرا عید الفطر کا دن ہے۔ حضرت انس بن مالک رضی اللہ عنہ سے مروی ہے کہ حضور نبی اکرم ﷺ جب مدینہ تشریف لائے تو (دیکھا کہ) وہاں کے لوگ دو دن کھیل تماشے میں گزارتے تھے۔ حضور نبی اکرم ﷺ نے دریافت فرمایا کہ یہ دن کیا ہیں؟ انہوں نے کہا کہ ہم ایام جاہلیت میں ان دو دنوں میں کھیل تماشے کیا کرتے تھے۔ رسول اللہ ﷺ نے فرمایا:

إِنَّ اللَّهَ قَدْ أَبْدَلَكُمْ بِهِمَا خَيْرًا مِنْهُمَا؛ يَوْمَ الْأَضْحَى وَ يَوْمَ الْفِطْرِ. (۱)

”اللہ تعالیٰ نے ان ایام کے بدلے میں تمہیں ان سے بہتر دو ایام: یوم الاضحیٰ اور یوم الفطر عطا فرمائے ہیں۔“

(۱) أبو داؤد، السنن، کتاب الصلاة، باب صلاة العیدین، ۱: ۲۹۵، رقم:

## سوال نمبر ۱۴۱: عید الفطر کو خوشی کا دن کیوں قرار دیا گیا؟

**جواب:** عید الفطر دراصل بہت سی خوشیوں کا مجموعہ ہے۔ ایک رمضان المبارک کے روزوں کی خوشی، دوسری قیام شب ہائے رمضان کی خوشی، تیسری نزول قرآن، چوتھی لیلۃ القدر اور پانچویں اللہ تعالیٰ کی طرف سے روزہ داروں کے لئے رحمت و بخشش اور عذاب جہنم سے آزادی کی خوشی۔ پھر ان تمام خوشیوں کا اظہار صدقہ و خیرات جسے صدقہ فطر کہا جاتا ہے، کے ذریعے کرنے کا حکم ہے تاکہ عبادت کے ساتھ انفاق و خیرات کا عمل بھی شریک ہو جائے۔ یہی وہ وجوہات ہیں جن کی بناء پر اسے مومنوں کے لئے ”خوشی کا دن“ قرار دیا گیا۔

## سوال نمبر ۱۴۲: کیا عید کے دن روزہ رکھنا جائز ہے؟

**جواب:** جی نہیں! عید کے دن روزہ رکھنا جائز نہیں۔ حضور نبی اکرم ﷺ نے عید کے دن روزہ رکھنے سے منع فرمایا ہے۔ حضرت ابو سعید خدری رضی اللہ عنہ فرماتے ہیں:

نَهَى رَسُولُ اللَّهِ ﷺ عَنْ صِيَامِ يَوْمَيْنِ: يَوْمِ الْفِطْرِ وَ يَوْمِ الْأَضْحَى. (۱)

”حضور نبی اکرم ﷺ نے دو دنوں فطر اور اضحیٰ کے دن روزہ رکھنے سے منع فرمایا۔“

(۱) أبو داؤد، السنن، کتاب الصیام، باب فی صوم العیدین، ۲: ۳۱۴،

سوال نمبر ۱۴۳: عید الفطر کی نماز کا وقت کیا ہے اور اس کی ادائیگی میں تاخیر جائز ہے؟

جواب: عید الفطر کی نماز کا وقت آفتاب کے بلند ہو جانے کے بعد زوال سے پہلے تک رہتا ہے۔ عید الفطر کی نماز میں تاخیر کرنا جائز ہے جیسا کہ حضور نبی اکرم ﷺ نے حضرت عمرو بن حزم رضی اللہ عنہ کو نجران میں حکم دیا:

عَجِّلِ الْأَضْحَىٰ وَآخِرِ الْفِطْرِ وَذَكِّرِ النَّاسَ. <sup>(۱)</sup>

”عید الاضحیٰ کی نماز جلدی ادا کرو اور عید الفطر کی نماز دیر سے ادا کرو اور لوگوں کو وعظ سناؤ۔“

سوال نمبر ۱۴۴: عید کی نماز کے لئے اذان اور اقامت کے بارے میں کیا حکم ہے؟

جواب: عید کی نماز میں نہ اذان ہوتی ہے اور نہ اقامت۔ حضرت جابر بن عبد اللہ رضی اللہ عنہ بیان کرتے ہیں:

شَهِدْتُ مَعَ رَسُولِ اللَّهِ ﷺ الصَّلَاةَ يَوْمَ الْعِيدِ، فَبَدَأَ بِالصَّلَاةِ قَبْلَ الْخُطْبَةِ بِغَيْرِ أَذَانٍ وَلَا إِقَامَةٍ. <sup>(۲)</sup>

”میں عید کے دن نماز میں حضور نبی اکرم ﷺ کے ساتھ حاضر تھا۔ پس آپ نے اذان اور تکبیر کے بغیر خطبہ سے قبل عید کی نماز پڑھی۔“

(۱) بیہقی، السنن الکبریٰ، ۳: ۲۸۲، رقم: ۵۹۴۴

(۲) مسلم، الصحيح، کتاب صلاة العیدین، باب ۲: ۶۰۳، رقم: ۸۸۵



### سوال نمبر ۱۳۵: نماز عیدین ادا کرنے کا کیا طریقہ ہے؟

**جواب:** عید الفطر اور عید الاضحیٰ کی نمازیں ہر اس شخص پر واجب ہیں جس پر جمعہ فرض ہے۔ عیدین دو گانہ یعنی دو رکعتوں والی نماز ہے۔ نماز عیدین کا طریقہ وہی ہے جو دیگر نمازوں کا ہے، فرق صرف اتنا ہے کہ نماز عیدین میں چھ زائد تکبیریں کہی جاتی ہیں۔ امام تکبیر تحریمہ کے بعد ثنا پڑھے، پھر ہاتھ اٹھا کر تین تکبیریں کہے، تیسری تکبیر کے بعد ناف کے نیچے ہاتھ باندھ لے، مقتدی بھی ایسا ہی کریں۔ پھر امام تعوذ و تسمیہ کے بعد جہراً قرأت کرے۔ قرأت کے بعد حسب معمول رکوع و سجود کیے جائیں۔ پھر دوسری رکعت شروع ہوگی۔ امام قرأت کرے، قرأت کے بعد تین مرتبہ ہاتھ اٹھا کر تکبیریں کہے، مقتدی بھی اس کے ساتھ ایسا ہی کریں اور چوتھی مرتبہ امام ہاتھ اٹھائے بغیر تکبیر رکوع کرے، مقتدی بھی ایسا کریں، اس طرح دو رکعت نماز مکمل کی جائے گی۔ نماز عیدین کا وقت آفتاب کے بلند ہو جانے کے بعد زوال سے پہلے تک ہے۔

### سوال نمبر ۱۳۶: عید کے دن کون سے امور بجالانا مسنون اور مستحب ہیں؟

**جواب:** عید کے دن مندرجہ ذیل امور بجالانا مسنون و مستحب ہیں:

۱۔ مسواک کرنا

۲۔ غسل کرنا

- ۳۔ کپڑے نئے ہوں تو بہتر ورنہ دھلے ہوئے پہننا
- ۴۔ خوشبو لگانا
- ۵۔ صبح سویرے اُٹھ کر عید گاہ جانے کی تیاری کرنا
- ۶۔ نماز عید الفطر سے پہلے صدقہ فطر ادا کرنا
- ۷۔ پیدل عید گاہ جانا
- ۸۔ ایک راستے سے جانا اور دوسرے راستے سے واپس آنا۔
- ۹۔ نماز عید الفطر کو جانے سے پہلے طاق عدد کھجوروں یا چھواروں کا کھانا یا کوئی اور میٹھی چیز کھالینا۔
- ۱۰۔ عید الاضحیٰ کی نماز سے پہلے کچھ نہ کھانا مستحب ہے۔ اگر قربانی کا گوشت میسر ہو تو نماز عید کے بعد اس کا کھانا مستحب ہے۔ یہ اللہ تعالیٰ کی طرف سے اس کے بندوں کی ضیافت ہے۔ لیکن اگر کچھ کھا لیا تب بھی کوئی حرج نہیں۔
- ۱۱۔ عیدین کی نماز کسی بڑے میدان میں ادا کرنا سنت ہے۔ لیکن بڑے شہر یا اس جگہ جہاں زیادہ آبادی ہو ایک سے زائد مقامات پر عیدین کے اجتماعات بھی درست ہیں اور میدان کی بھی شرط نہیں۔ بڑی مساجد میں بھی یہ اجتماعات صحیح ہیں جیسا کہ آج کل ہو رہا ہے۔ اس کی اہم وجہ یہ ہے کہ اگر کسی ایک جگہ اجتماع ہوگا تو بہت سے لوگ

نماز عید سے محروم رہ جائیں گے، کچھ تو حقیقی مشکلات کی وجہ سے اور کچھ اپنی سستی کے باعث۔

۱۲۔ نماز عید کے لئے تکبیر تشریق کہتے ہوئے جانا۔ عید الاضحیٰ میں با آواز بلند اور عید الفطر میں آہستہ کہنی چاہئے۔

۱۳۔ عیدین کا خطبہ سنت ہے، یہ خطبہ نماز کے بعد ہوگا۔

۱۴۔ اگر خطبہ نماز عید سے پہلے دیا تو کافی ہے اگرچہ مکروہ ہے بعد میں اعادہ نہیں کیا جائے گا۔

سوال نمبر ۱۲۷: عید کی رات عبادت کرنے کی کیا فضیلت ہے؟

جواب: عید کا دن جہاں خوشی و مسرت کے اظہار اور میل ملاپ کا دن ہوتا ہے وہاں عید کی رات میں کی جانے والی عبادت کی فضیلت عام دنوں میں کی جانے والے عبادت سے کئی گنا بڑھ کر ہے۔ حضرت ابو امامہ رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

مَنْ قَامَ لَيْلَتِي الْعِيدَيْنِ مُحْتَسِبًا لِلَّهِ لَمْ يَمُتْ قَلْبُهُ يَوْمَ تَمُوتُ الْقُلُوبُ. (۱)

”جو شخص عید الفطر اور عید الاضحیٰ کی راتوں میں عبادت کی نیت سے قیام کرتا ہے، اس کا دل اس دن بھی فوت نہیں ہوگا جس دن تمام دل

(۱) ابن ماجہ، السنن، کتاب الصیام، باب فیمن قام فی لیلۃ العیدین، ۲:

رقم: ۱۷۸۲

فوت ہو جائیں گے۔“

حضرت معاذ بن جبل رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

مَنْ أَحْيَا اللَّيَالِيَ الْخُمْسَ، وَجَبَتْ لَهُ الْجَنَّةُ: لَيْلَةُ التَّرْوِيَةِ، وَلَيْلَةُ عَرَفَةَ، وَلَيْلَةُ النَّحْرِ، وَلَيْلَةُ الْفِطْرِ، وَلَيْلَةُ النَّصْفِ مِنْ شَعْبَانَ. <sup>(۱)</sup>

”جو شخص پانچ راتیں عبادت کرے، اس کے لئے جنت واجب ہو جاتی ہے۔ وہ راتیں یہ ہیں: آٹھ ذوالحجہ، نو ذوالحجہ (یعنی عید الاضحیٰ)، دس ذوالحجہ، عید الفطر اور پندرہ شعبان کی رات (یعنی شبِ برأت)۔“

سوال نمبر ۱۳۸: صدقہ فطر کسے کہتے ہیں؟

جواب: صدقہ فطر مالی انفاق ہے جس کا حکم حضور نبی اکرم صلی اللہ علیہ وسلم نے زکوٰۃ سے پہلے اس سال دیا جس سال رمضان کا روزہ فرض ہوا۔ صدقہ فطر غریبوں اور مسکینوں کو دیا جاتا ہے۔ اس کو فطرانہ بھی کہتے ہیں۔ اس کا ادا کرنا ہر مالدار شخص کے لئے ضروری ہے تاکہ غریب اور مسکین لوگ بھی عید کی خوشیوں میں شریک ہو سکیں۔ علاوہ ازیں صدقہ فطر روزے دار کو فضول اور فحش حرکات سے پاک کرنے کا ذریعہ ہے۔ حضرت ابن عباس رضی اللہ عنہ سے مروی ہے کہ حضور نبی اکرم صلی اللہ علیہ وسلم نے صدقہ فطر کو اس لئے فرض قرار دیا ہے کہ یہ روزہ دار کے بیہودہ

(۱) منذری، الترغیب والترہیب، ۱: ۱۸۲

کاموں اور فحش باتوں کی پاکی اور مساکین کے لئے کھانے کا باعث بنتا ہے۔<sup>(۱)</sup>

## سوال نمبر ۱۴۹: صدقہ فطر کس پر واجب ہے؟

جواب: صدقہ فطر تمام مسلمانوں پر واجب ہے۔ حضرت ابن عمر رضی اللہ عنہما روایت کرتے ہیں:

فَرَضَ رَسُولُ اللَّهِ ﷺ زَكَاةَ الْفِطْرِ مِنْ رَمَضَانَ، صَاعًا مِنْ تَمْرٍ  
أَوْ صَاعًا مِنْ شَعِيرٍ، عَلَى الْعَبْدِ وَالْحُرِّ، وَالذَّكَرِ وَالْأُنْثَى،  
وَالصَّغِيرِ وَالْكَبِيرِ مِنَ الْمُسْلِمِينَ.<sup>(۲)</sup>

”رسول اللہ ﷺ نے غلام اور آزاد، مرد اور عورت، چھوٹے اور بڑے  
سب مسلمانوں پر صدقہ فطر کھجور یا جو کا ایک صاع فرض کیا ہے۔“

اسی طرح حضرت ابو ہریرہ رضی اللہ عنہ سے روایت ہے کہ رسول اللہ ﷺ  
نے فرمایا: صدقہ فطر ہر تو نگر پر (واجب) ہے۔<sup>(۳)</sup>

شرع کی رو سے تو نگر ایسے شخص کو کہتے ہیں جس پر زکوٰۃ واجب ہو یا  
اس پر زکوٰۃ تو واجب نہ ہو لیکن اس کے پاس ضروری اسباب (جیسے گھر،  
کپڑے اور گھر کا سامان وغیرہ) ہو کہ جتنی قیمت پر زکوٰۃ واجب ہو جاتی ہے۔

(۱) ابوداؤد، السنن، کتاب الزکاة، باب زکاة الفطر، ۲: ۲۸، رقم: ۱۶۰۹

(۲) بخاری، الصحيح، کتاب الزکاة، باب فرض صدقہ الفطر، ۲: ۵۴۷،

رقم: ۱۴۳۲

(۳) کنانی، زجاجة المصاييح، ۱: ۵۱۱

خواہ وہ تجارت کا مال ہو یا نہ ہو اور خواہ اس پر سال گزرے یا نہ گزرے، ایسی صورت میں اس شخص پر صدقہ فطر ادا کرنا واجب ہے۔

### سوال نمبر ۱۵۰: صدقہ فطر کی ادائیگی کا وقت کیا ہے؟

جواب: صدقہ فطر کی ادائیگی کا افضل وقت عید کی صبح صادق کے بعد اور نماز عید سے پہلے کا ہے۔ حضور نبی اکرم ﷺ کا فرمان ہے کہ نماز کی طرف جانے سے پہلے زکوٰۃ فطر ادا کر لی جائے۔<sup>(۱)</sup>

لیکن اگر کوئی شخص صدقہ فطر کسی وجہ سے عید کے روز ادا نہ کر سکا اور بعد میں ادا کیا تو اس کا شمار قضا میں نہیں ہوگا۔ صدقہ فطر کسی وقت بھی ادا کیا جائے وہ ادا ہی ہوگا۔

### سوال نمبر ۱۵۱: صدقہ فطر کے فوائد کیا ہیں؟

جواب: صدقہ فطر کے مندرجہ ذیل فوائد ہیں:

- ۱۔ صدقہ فطر ادا کرنے سے حکم شرعی پر عمل کرنے کا ثواب ملتا ہے۔
- ۲۔ صدقہ فطر روزوں کو کمی کوتاہی سے پاک کرنے کا ذریعہ ہے۔
- ۳۔ صدقہ فطر دینے سے عید کے دن ناداروں اور مفلسوں کی کفالت ہو جاتی ہے، اسی لئے اس کی ادائیگی کا صحیح وقت عید الفطر سے پہلے ہے۔

(۱) بخاری، الصحيح، کتاب الزکاة، باب الصدقة قبل العيد، ۲: ۵۳۸،

رقم: ۱۴۳۸

سوال نمبر ۱۵۲: ماہ رمضان میں صدقہ و خیرات کرنے کی فضیلت کیا ہے؟

جواب: صدقہ و خیرات وہ مال ہے جو اللہ کی رضا کے لئے غریب و مسکین لوگوں کو دیا جاتا ہے۔ زکوٰۃ و عشر اور صدقہ فطر تینوں واجب ہیں۔ جو ان تینوں میں سے کسی ایک کو ادا نہ کرے گا، سخت گناہگار ہوگا۔ ان کے علاوہ بھی راہِ خدا میں صدقہ و خیرات کرنے کا بہت زیادہ اجر و ثواب ہے اور دنیا و آخرت میں اس کے بے شمار فوائد ہیں۔ رمضان المبارک میں صدقہ و خیرات کی فضیلت کا علم ہمیں حضور نبی اکرم ﷺ کی متعدد احادیثِ مبارکہ سے ملتا ہے:

۱۔ حضرت انس بن مالک رضی اللہ عنہ بیان کرتے ہیں کہ حضور نبی اکرم ﷺ سے پوچھا گیا: کون سا صدقہ افضل ہے؟ آپ ﷺ نے فرمایا: رمضان میں صدقہ کرنا افضل ہے۔<sup>(۱)</sup>

۲۔ حضرت عبداللہ بن عباس رضی اللہ عنہ سے مروی ہے کہ حضور نبی اکرم ﷺ تمام لوگوں سے بڑھ کر سخی تھے۔ رمضان میں جب حضرت جبریل امین علیہ السلام کی آپ ﷺ سے ملاقات ہوتی تو آپ ﷺ بہت زیادہ سخاوت کیا کرتے تھے۔ حضرت جبریل علیہ السلام کی ملاقات کے وقت تو آپ ﷺ سخاوت میں تیز ہوا کے جھونکے سے بھی بڑھ جاتی۔<sup>(۲)</sup>

(۱) ترمذی، السنن، کتاب الزکاۃ، باب ما جاء فی فضل الصدقة، ۲:

۲۳، رقم: ۶۶۳

(۲) بخاری، الصحيح، کتاب الصوم، باب أجود ما كان النبي ﷺ يكون

فی رمضان، ۲: ۶۷۲، رقم: ۱۸۰۳

## ۸۔ عید الفطر اور صدقہ فطر سے متعلق مسائل

سوال نمبر ۱۵۳: کیا عید کی نماز کے لئے جماعت شرط ہے؟

جواب: جی ہاں! عید کی نماز کے لئے جماعت شرط ہے۔ نماز عید کی جماعت ایک شخص کے شریک ہونے سے بھی ہو جاتی ہے۔

سوال نمبر ۱۵۴: عید الفطر کا خطبہ پڑھنے کا طریقہ کیا ہے؟

جواب: عید الفطر کا خطبہ پڑھنے کا طریقہ یہ ہے کہ امام عید کی نماز کے سلام کے بعد بغیر دعا مانگے منبر کے پہلے درجہ پر کھڑے ہو کر لوگوں کی طرف منہ کر کے خطبہ پڑھنا شروع کرے۔ آہستہ آواز میں پہلے تعوذ اور پھر تسمیہ پڑھ کر نو (۹) دفعہ اَللّٰهُ اَكْبَرُ کہے یا تین دفعہ تکبیر تشریق (اَللّٰهُ اَكْبَرُ اَللّٰهُ اَكْبَرُ لَا اِلٰهَ اِلَّا اَللّٰهُ وَاللّٰهُ اَكْبَرُ اَللّٰهُ اَكْبَرُ وَلِلّٰهِ الْحَمْدُ) پڑھے پھر اَلْحَمْدُ لِلّٰهِ سے خطبہ شروع کر دے۔

پہلا خطبہ ختم کرنے کے بعد تین تسبیحات یا تین آیات کی مقدار خاموش ہو کر منبر پر بیٹھ جائے۔ پھر اس کے بعد کھڑے ہو کر سات دفعہ اَللّٰهُ اَكْبَرُ یا دو دفعہ تکبیر تشریق پڑھ کر دوسرا خطبہ شروع کرے۔



سوال نمبر ۱۵۵: اگر کسی کی نماز عید رہ جائے یا فاسد ہو جائے تو اس کی قضا ہے یا نہیں؟

جواب: اگر کوئی شخص عید کی نماز امام کے پیچھے نہ پڑھ سکے یا کسی وجہ سے اس کی عید کی نماز فاسد ہو جائے تو شرعاً اس کی قضا کا مطالبہ نہیں کیا جائے گا، نہ وقت کے اندر نہ اس کے بعد۔

ہاں اگر وہ شخص چاہے تو نماز چاشت کی چار رکعتیں بغیر اضافی تکبیرات کے پڑھ لے۔ پہلی رکعت میں سورۃ فاتحہ کے ساتھ سورۃ الاعلیٰ اور دوسری رکعت میں سورۃ الضحیٰ، تیسری میں سورۃ الانشراح اور چوتھی میں سورۃ التین پڑھی جائے۔

سوال نمبر ۱۵۶: اگر عید جمعہ کے دن ہو تو نماز جمعہ ادا کرنے کے بارے میں کیا حکم ہے؟

جواب: اگر عید جمعہ کے دن آ جائے تو دونوں نمازیں اپنے اپنے مقررہ اوقات پر حسب معمول ادا کی جائیں گی۔ رحمتیں اور برکتیں دوگنا ہو جائیں گی۔

۱۔ ابوصالح الزیات سے مروی ہے:

إِنَّ النَّبِيَّ ﷺ اجْتَمَعَ فِي زَمَانِهِ يَوْمَ جُمُعَةٍ وَ يَوْمَ فِطْرٍ، فَقَالَ:  
إِنَّ هَذَا الْيَوْمَ يَوْمٌ، قَدْ اجْتَمَعَ فِيهِ عِيدَانِ، فَمَنْ أَحَبَّ فَلْيَنْقَلِبْ  
وَمَنْ أَحَبَّ أَنْ يَنْتَظِرَ فَلْيَنْتَظِرْ. (۱)

(۱) عبد الرزاق، المصنف، ۳: ۳۰۴، رقم: ۵۷۲۹

”حضور نبی اکرم ﷺ کے زمانہ میں جمعہ اور عید الفطر ایک دن میں جمع ہو گئے تو آپ ﷺ فرمایا: آج ایک دن میں دو عیدیں جمع ہو گئیں، جو گھر واپس جانا چاہے چلا جائے اور جو نماز جمعہ کا انتظار کرنا چاہے، وہ انتظار کرے۔“

۲۔ حضرت عبد الرحمن بن عوف ؓ کے آزاد کردہ غلام ابو عبید ؓ سے مروی ہے کہ میں سیدنا عثمان غنی ؓ کے پاس حاضر تھا عید الفطر اور جمعہ کا دن جمع ہو گئے۔ سیدنا عثمان غنی ؓ نے نماز عید کے بعد لوگوں کو خطبہ دیا اور پھر فرمایا: یہ دو عیدیں ایک دن میں جمع ہو گئی ہیں۔

فمن كان من أهل العوالي فأحب أن يمكث حتى يشهد الجمعة ليفعل، ومن أحب أن ينصرف فقد أذنا له.<sup>(۱)</sup>  
 ”پس جو مضافات کا باشندہ ہے اور نماز جمعہ میں شامل ہونا چاہتا ہے تو شامل ہو جائے اور جو گھر کو لوٹنا چاہے تو اسے بھی اجازت دے دی گئی ہے۔“

۳۔ حضرت نعمان بن بشیر ؓ سے روایت ہے:

كان رسول الله ﷺ يقرأ في الجمعة والعيد ب: ﴿سَبِّحْ اسْمَ رَبِّكَ الْأَعْلَى﴾ وَ﴿هَلْ أَتَاكَ حَدِيثُ الْعَاشِيَةِ﴾ فَإِذَا اجْتَمَعَ الجمعة والعيدان في يوم قرأ بهما.<sup>(۲)</sup>

(۱) عبد الرزاق، المصنف، ۳: ۳۰۵، رقم: ۵۷۳۲

(۲) نسائی، السنن الكبرى، ۱: ۵۴۷، رقم: ۱۷۷۵

”رسول اللہ ﷺ نماز جمعہ و نماز عید میں سَبَّحِ اسْمَ رَبِّكَ الْأَعْلَى (سورۃ الاعلیٰ) اور هَلْ أَتَاكَ حَدِيثُ الْغَاشِيَةِ (سورۃ الغاشیہ) پڑھا کرتے تھے۔ جب ایک دن میں جمعہ و عیدین جمع ہو جائے تو (بھی) آپ ﷺ یہی دو سورتیں پڑھتے تھے۔“

۴۔ حضرت امیر معاویہ ؓ نے زید بن ارقم ؓ سے پوچھا:

أَشْهَدْتُ مَعَ رَسُولِ اللَّهِ ﷺ عِيدَيْنِ؟ قَالَ: نَعَمْ، صَلَّى الْعِيدَ مِنْ أَوَّلِ النَّهَارِ ثُمَّ رَخَّصَ فِي الْجُمُعَةِ. (۱)

”کیا آپ نے دو عیدیں (یعنی جمعہ اور عید اکٹھی) حضور نبی اکرم ﷺ کے ساتھ پڑھی ہیں؟ انہوں نے کہا: جی ہاں! سرکار ﷺ نے دن چڑھے نماز عید پڑھائی پھر نماز جمعہ میں رخصت عطا فرما دی۔“

۵۔ امام محمد نے الجامع الصغیر میں ایک ہی دن میں دو عیدوں کے جمع ہونے کے متعلق فرمایا:

يشهدهما جميعًا ولا يترك واحدا منهما، والأولى منهما سنة والأخرى فريضة. (۲)

(۱) نسائی، السنن، کتاب صلاة العیدین، باب الرخصة في التخلف عن

الجمعة لمن شهد العید، ۳: ۱۹۴، رقم: ۱۵۹۱

(۲) ابن نجیم، البحر الرائق، ۲: ۷۰

”دونوں میں حاضری ہوگی اور ان میں سے کسی ایک کو بھی نہیں چھوڑا جائے گا، کیونکہ پہلی سنت (واجب) ہے دوسری فرض۔“

۶۔ علامہ شامی فرماتے ہیں:

عيدان اجتماع في يوم واحد، فالاول سنة والثاني فريضة، ولا يترك واحد منهما<sup>(۱)</sup>.

”جب ایک دن میں دو عیدیں (عید اور جمعہ) جمع ہو جائیں تو پہلی سنت (واجب) اور دوسری فرض ہے۔ کسی ایک کو بھی نہیں چھوڑا جائے گا۔“

۷۔ امام ابو بکر بن مسعود کا سانی فرماتے ہیں:

تجب صلاة العيدين على أهل الاحصار كما تجب الجمعة.  
”دونوں عیدوں کی نماز شہریوں پر ایسی ہی واجب ہے جیسے نماز جمعہ واجب ہے۔“

امام کا سانی البدائع الصنائع میں امام محمد کی رائے سے متعلق لکھتے ہیں:

فإنه قال في العيدين اجتماعا في يوم واحد، فالأول سنة .....  
في الجامع الصغير أنها واجبة بالسنة ..... والصحيح أنها واجبة<sup>(۲)</sup>.

(۱) ابن عابدين، رد المحتار، ۲: ۱۶۶

(۲) کاسانی، بدائع الصنائع، ۱: ۲۷۵

”امام محمد نے کہا جمعہ اور عید ایک دن میں جمعہ ہو جائیں تو پہلی (نماز عید) سنت ہے ..... جامع صغیر میں ہے کہ نماز عید سنت کی رو سے واجب ہے ..... صحیح یہ ہے کہ نماز عید واجب ہے۔“

### تبصرہ

حضور نبی اکرم ﷺ نے جمعہ کے دن نماز عید و جمعہ دونوں پڑھائیں۔ ہمارے لئے یہ دلیل کافی ہے۔ ہم جو کچھ سمجھے ہیں وہ یہ ہے کہ نماز عید پڑھا کر مضافات مدینہ سے آنے والے لوگوں کو آپ نے رخصت دے دی کہ جو چاہے مدینہ منورہ میں رہے اور نماز جمعہ بھی ادا کرے اور جن کے گھر شہر سے اتنے دور ہیں کہ وہاں نماز جمعہ و عیدین ادا نہیں کر سکتے وہ چاہیں تو نماز جمعہ ادا کرنے سے پہلے اپنے گھروں کو لوٹ جائیں۔ پس جو شہر میں رہ جائیں گے ان پر نماز جمعہ فرض ہوگی اور جو جمعہ کے وقت سے پہلے ہی گاؤں چلے گئے ان پر نماز جمعہ فرض ہی نہ ہوئی کہ اس کے لئے شہر ہونا شرط ہے۔ (واللہ اعلم ورسولہ۔)

### سوال نمبر ۱۵۷: نماز جمعہ اور عیدین کی نماز میں کیا فرق ہے؟

جواب: عیدین (یعنی عید الفطر اور عید الاضحیٰ) کی نماز واجب ہے مگر سب پر نہیں بلکہ ان پر جن پر جمعہ واجب ہے۔ اس کی ادائیگی کے لئے وہی شرطیں ہیں جو جمعہ کی ہیں۔ صرف اتنا فرق ہے کہ جمعہ میں خطبہ شرط ہے اور عیدین میں سنت ہے اگر جمعہ میں خطبہ نہ پڑھا تو جمعہ نہ ہوا اور اگر عیدین میں نہ پڑھا

تو نماز تو ہو گئی مگر مکروہ ہوئی۔ دوسرا فرق یہ ہے کہ جمعہ کا خطبہ نماز سے پہلے ہوتا ہے اور عیدین کا نماز کے بعد۔ اگر عیدین کا خطبہ نماز سے پہلے پڑھا تو مکروہ ہے مگر نماز ہو گئی لوٹائی نہیں جائے گی۔

**سوال نمبر ۱۵۸:** جو شخص روزہ نہ رکھے کیا اس پر بھی صدقہ فطر واجب ہے؟

**جواب:** صدقہ فطر واجب ہونے کے لئے روزہ رکھنا شرط نہیں۔ اگر کسی عذر مثلاً: سفر، مرض، بڑھاپے کی وجہ سے یا معاذ اللہ بلا عذر بھی روزہ نہ رکھا تب بھی صدقہ فطر واجب ہے۔

**سوال نمبر ۱۵۹:** کیا صدقہ فطر یوم عید سے پہلے رمضان میں دیا جا سکتا ہے؟

**جواب:** جی ہاں! صدقہ فطر یوم عید سے پہلے بھی ادا کیا جاسکتا ہے۔ عید سے ایک دو دن قبل حضرت ابن عمر رضی اللہ عنہما سے صدقہ فطر ادا کرنا ثابت ہے۔ نافع بیان کرتے ہیں:

كَانُوا يُعْطُونَ قَبْلَ الْفِطْرِ يَوْمٍ أَوْ يَوْمَيْنِ<sup>(۱)</sup>

”وہ (یعنی حضرت ابن عمر رضی اللہ عنہما اور بعض دیگر صحابہ کرام رضی اللہ عنہم) عید الفطر سے ایک یا دو روز قبل فطرانہ ادا کر دیا کرتے تھے۔“

(۱) بخاری، الصحيح، کتاب الزکاة، باب صدقہ الفطر علی الحر و

المملوک، ۲: ۵۴۹، رقم: ۱۴۴۰

**سوال نمبر ۱۶۰:** کیا نابالغ پر بھی فطرانہ ادا کرنا واجب ہے؟

**جواب:** جی ہاں! اگر نابالغ کا اپنا مال ہو تو اس کے مال میں سے صدقہ فطر ادا کیا جائے گا ورنہ ہر صاحبِ نصاب مالک پر اپنی طرف سے اور اپنی نابالغ اولاد کی طرف سے صدقہ فطر ادا کرنا واجب ہے۔

**سوال نمبر ۱۶۱:** فطرانہ لینے کے مستحق کون لوگ ہیں؟

**جواب:** صدقہ فطر/ فطرانہ کے مصارف وہی ہیں جو زکوٰۃ کے ہیں، یعنی جن کو زکوٰۃ دے سکتے ہیں انہیں صدقہ فطر دے سکتے ہیں اور جنہیں زکوٰۃ نہیں دے سکتے انہیں فطرانہ بھی نہیں دے سکتے۔ مصارف میں سے بہتر یہی ہے کہ فقراء و مساکین کو ترجیح دی جائے، اس لیے کہ حضور نبی اکرم ﷺ کا ارشاد ہے:

أَغْنُوهُمْ فِي هَذَا الْيَوْمِ. <sup>(۱)</sup>

”اس دن مساکین کو (سوال سے) بے نیاز کر دو۔“

**سوال نمبر ۱۶۲:** کیا رشتہ داروں کو صدقہ فطر دینا جائز ہے؟

**جواب:** جی ہاں! رشتہ داروں مثلاً بھائی، بہن، چچا، ماموں، خالہ وغیرہ کو صدقہ فطر دینا جائز ہے لیکن اپنی اولاد کو یا ماں باپ، نانا، نانی اور دادا، دادی کو زکوٰۃ اور صدقہ فطر نہیں دے سکتے۔ علاوہ ازیں شوہر بیوی کو یا بیوی شوہر کو بھی صدقہ فطر نہیں دے سکتی۔

(۱) دارقطنی، السنن، ۲: ۱۵۲، رقم: ۶۷

سوال نمبر ۱۶۳: شرعی اعتبار سے صدقہ فطر کی مقدار کتنی مقرر ہے؟

جواب: صدقہ فطر گیہوں یا گیہوں کا آٹا آدھا صاع اور جو یا جو کا آٹا یا کھجور ایک صاع دیں۔ موجودہ وزن میں ایک صاع کا وزن چار کلو اور تقریباً چورانوے گرام ہے اور آدھا صاع دو کلو اور تقریباً پینتالیس گرام کا بنتا ہے۔

اگر فطرانہ میں اس مقدار کے برابر قیمت دے دی جائے تو زیادہ بہتر ہے کیونکہ محتاجوں کو اس سے زیادہ فائدہ ہوگا۔ صدقہ فطر اجتماعی طور پر کسی ایک محتاج کو بھی دیا جاسکتا ہے۔

سوال نمبر ۱۶۴: کیا صدقہ فطر ہر شخص یکساں ادا کرے گا یا اپنی اپنی حیثیت کے مطابق؟

جواب: ہر طبقہ کے لوگ اپنی اپنی حیثیت کے مطابق صدقہ فطر ادا کریں گے، جیسا کہ حضور نبی اکرم ﷺ کا ارشاد مبارک ہے:

”صرف مُسِنَّۃ کی قربانی کرو۔ لیکن اگر دنیوں میں مُسِنَّۃ کا ملنا دشوار ہو تو چھ ماہ کے دنبے کی قربانی بھی کر سکتے ہو۔“ (۱)

بکرے، گائے اور اونٹ میں مُسِنَّۃ اس جانور کو کہتے ہیں جس کے دودھ پینے کے دانتوں کی جگہ چرنے اور کھانے کے دانت نکل آئیں۔ بکرے کی عمر ایک سال ہو تو اُس کی یہ دانت نکلتے ہیں جب کہ گائے دو سال اور

(۱) نسائی، السنن، کتاب الضحایا، باب المسنة والجزعة، ۷: ۲۱۸،



اونٹ پانچ سال کا ہو جائے تو اُس کے کھانے کے دانت نکلنے ہیں۔ شریعت میں اجازت ہے کہ ہر مسلمان اپنی استطاعت کے مطابق بکروں، دنبوں، گایوں یا اونٹوں کی قربانی کرے۔ اسی طرح حضور نبی اکرم ﷺ نے صدقہ فطر کی بھی مختلف اقسام کو اُمت کے لئے جائز فرمایا جیسا کہ حضرت ابوسعید خدری ؓ روایت کرتے ہیں: ”حضور نبی اکرم ﷺ کے زمانے میں ہم ایک صاع (چار کلو گرام) اناج (بطور صدقہ فطر) ادا کرتے تھے؛ یا ایک صاع کھجوریں یا ایک صاع جو یا ایک صاع کشمش ادا کرتے تھے۔ جب حضرت معاویہ ؓ کا زمانہ آیا تو گندم کا آٹا آ گیا۔ جو کہ اُس وقت نسبتاً سب سے مہنگا تھا۔ تو نصف صاع (دو کلو) گندم کو ان چیزوں کے چار کلو کے برابر قرار دے دیا گیا۔“ (۱)

ایک اور حدیث مبارکہ میں حضرت ابوسعید خدری ؓ روایت کرتے ہیں: ”حضور نبی اکرم ﷺ کے زمانہ اقدس میں ہم ایک صاع اناج بطور صدقہ فطر ادا کرتے تھے۔ ہمارا اناج جو، کشمش، پنیر اور کھجور پر مشتمل ہوتا تھا۔“ (۲)

لہذا مختلف آمدنی رکھنے والے طبقات اپنی اپنی آمدن اور مالی حیثیت کے مطابق دو کلو گندم کی قیمت سے لے کر چار کلو کشمش کی قیمت تک کسی بھی مقدار کو صدقہ فطر کے طور پر ادا کریں گے تاکہ غرباء و مستحقین کا زیادہ سے زیادہ فائدہ ہو۔

(۱) بخاری، الصحيح، کتاب صدقہ الفطر، باب صاع من زبيب، ۲:

۵۴۸، رقم: ۱۴۳۷

(۲) بخاری، الصحيح، کتاب صدقہ الفطر، باب الصدقة قبل العيد، ۲:

۵۴۸، رقم: ۱۴۳۹

## مآخذ و مراجع

- ۱- القرآن الحكيم-
- ۲- ابن ابی شیبہ، ابو بکر عبد اللہ بن محمد بن ابراہیم بن عثمان کوفی (۱۵۹-۲۳۵ھ/۷۶-۸۴۹ء)- المصنف- ریاض، سعودی عرب: مکتبۃ الرشید، ۱۴۰۹ھ-
- ۳- ابن حبان، ابو حاتم محمد بن حبان بن احمد بن حبان (۲۷۰-۳۵۴ھ/۸۸۴-۹۶۵ء)- الصحيح- بیروت، لبنان: مؤسسة الرسالة، ۱۴۱۴ھ-
- ۴- احمد بن حنبل، ابو عبد اللہ بن محمد (۱۶۴-۲۴۱ھ/۸۰-۸۵۵ء)- المسند- بیروت، لبنان: المکتب الاسلامی، ۱۳۹۸ھ/۱۹۷۸ء-
- ۵- احمد رضا، ابن نقی علی خاں قادری بریلوی (۱۲۷۲-۱۳۴۰ھ/۱۸۸۶-۱۹۲۱ء)- فتاویٰ رضویہ- لاہور، پاکستان: رضا فاؤنڈیشن، جامعہ نظامیہ رضویہ، ۱۹۹۱ء-
- ۶- ابن خلکان، ابو العباس شمس الدین احمد بن محمد بن ابی بکر بن خلکان (۶۰۸-۶۸۱ھ)- وفيات الأعیان وأنباء الزمان- بیروت، لبنان: دار الثقافة، ۱۹۶۸ء-
- ۷- ابن خزمیہ، ابو بکر محمد بن اسحاق (۲۲۳-۳۱۱ھ/۸۳۸-۹۲۴ء)- الصحيح، بیروت، لبنان، المکتب الاسلامی، ۱۳۹۰ھ/۱۹۷۰ء-
- ۸- ابن رشد، محمد بن احمد بن محمد بن احمد قرطبی اندلسی (۵۹۵ھ)- بداية المجتهد ونهاية المقتصد- قاہرہ، مصر: مکتبۃ الکلیات الازہریہ، ۱۳۹۴ھ/۱۹۷۴ء-



- ۹۔ ابن عابدین شامی، محمد بن محمد امین بن عمر (۱۲۴۴-۱۳۰۶ھ)۔ رد المحتار علی در المختار علی تنویر الأبصار۔ بیروت، لبنان: دار الفکر، ۱۳۸۶ھ۔
- ۱۰۔ ابن ماجہ، ابو عبد اللہ محمد بن یزید قزوینی (۲۰۹-۲۷۳ھ/۸۲۴-۸۸۷ء)۔ السنن۔ بیروت، لبنان: دار الکتب العلمیہ، ۱۴۱۹ھ/۱۹۹۸ء
- ۱۱۔ ابن کثیر، ابو الفداء اسماعیل بن عمر (۷۰۱-۷۷۷ھ/۱۳۰۱-۱۳۷۳ء)۔ البدایة والنهاية۔ بیروت، لبنان: دار الفکر، ۱۴۱۹ھ/۱۹۹۸ء۔
- ۱۲۔ ابو یعلیٰ، احمد بن علی بن ثنی بن یحییٰ بن عیسیٰ بن ہلال موصلی تمیمی (۲۱۰-۳۰۷ھ/۸۲۵-۹۱۹ء)۔ المسند۔ دمشق، شام: دار المأمون للشرائع، ۱۴۰۴ھ/۱۹۸۴ء۔
- ۱۳۔ عبد الرزاق، ابو بکر بن ہمام بن نافع صنعانی (۱۲۶-۲۱۱ھ/۷۴۴-۸۲۶ء)۔ المصنف۔ بیروت، لبنان: المکتب الاسلامی، ۱۴۰۳ھ۔
- ۱۴۔ ابو داؤد، سلیمان بن اشعث سجستانی (۲۰۲-۲۷۵ھ/۸۱۷-۸۸۹ء)۔ السنن۔ بیروت، لبنان: دار الفکر، ۱۴۱۴ھ/۱۹۹۴ء۔
- ۱۵۔ ابن منظور افریقی، امام العلامة ابو الفضل جمال الدین محمد بن مکرم بن منظور المصری الافریقی (۷۱۱ھ)۔ لسان العرب۔ بیروت، لبنان، دار مصادر
- ۱۶۔ ابن نجیم، الشیخ زین بن ابراہیم بن محمد بن محمد بن بکر الحنفی، (۹۷۰ھ)، البحر الرائق، شرح کنز الدقائق، مصر: مطبوعۃ مطبعۃ علمیۃ، ۱۳۱۱ھ
- ۱۷۔ بخاری، ابو عبد اللہ محمد بن اسماعیل بن ابراہیم بن مغیرہ (۱۹۴-۲۵۶ھ/۸۱۰-۸۷۰ء)۔ الصحيح۔ بیروت، لبنان: دار ابن کثیر، الیمامہ، ۱۴۰۷ھ۔
- ۱۸۔ بیہقی، ابو بکر احمد بن حسین بن علی بن عبد اللہ (۳۸۴-۴۵۸ھ/۹۹۴-۱۰۶۶ء)۔

- السنن الكبرى - مکه مکرمہ، سعودی عرب: مکتبہ دار الباز، ۱۴۱۲ھ/۱۹۹۲ء۔
- ۱۹۔ بیہقی، ابو بکر احمد بن حسین بن علی بن عبد اللہ (۳۸۴-۴۵۸ھ/۹۹۴-۱۰۶۶ء)۔  
شعب الایمان، بیروت، لبنان، دار الکتب العلمیہ، ۱۴۱۰ھ/۱۹۹۰ء
- ۲۰۔ ترمذی، ابو عیسیٰ محمد بن عیسیٰ بن سورہ بن موسیٰ (۲۰۹-۲۷۹ھ/۸۲۵-۸۹۲ء)۔  
الجامع الصحیح - بیروت، لبنان: دار الغرب الاسلامی، ۱۹۹۸ء۔
- ۲۱۔ حاکم، ابو عبد اللہ محمد بن عبد اللہ بن محمد (۳۳۱-۴۰۵ھ/۹۳۳-۱۰۱۲ء)۔  
المستدرک علی الصحیحین - بیروت، لبنان: دار الکتب العلمیہ، ۱۴۱۱ھ۔
- ۲۲۔ حصکفی، علاء الدین (م ۱۰۸۸ھ-۱۶۷۷ء)۔ الدر المختار شرح تنویر  
الأبصار - کراچی، پاکستان: ایچ ایم سعید کمپنی۔
- ۲۳۔ دارقطنی، ابو الحسن علی بن عمر بن احمد بن مہدی بن مسعود بن نعمان (۳۰۶-  
۳۸۵ھ/۹۱۸-۹۹۵ء)۔ السنن - بیروت، لبنان: دار المعرفہ، ۱۳۸۶ھ/۱۹۶۶ء۔
- ۲۴۔ دارمی، ابو محمد عبد اللہ بن عبد الرحمن (۱۸۱-۲۵۵ھ/۷۷۷-۸۲۹ء)۔ السنن -  
بیروت، لبنان: دار الکتب العربی، ۱۴۰۷ھ۔
- ۲۵۔ ویلمی، ابوشجاع شیرویہ بن شہر دار بن شیرویہ بن فناخسرو ہمدانی (۲۴۵-۵۰۹ھ/  
۱۰۵۳-۱۱۱۵ء)۔ الفردوس بمأثور الخطاب - بیروت، لبنان: دار الکتب  
العلمیہ، ۱۹۸۶ء۔
- ۲۶۔ شاہ ولی اللہ، محدث دہلوی، (متوفی ۱۱۷۴ھ/۱۷۷۲ء)۔ حجة الله البالغة - پشاور،  
پاکستان: مکتبہ فاروقیہ۔
- ۲۷۔ طبرانی، ابو القاسم سلیمان بن احمد بن ایوب (۲۶۰-۳۶۰ھ/۸۷۳-۹۷۱ء)۔  
المعجم الأوسط - ریاض، سعودی عرب: مکتبہ المعارف، ۱۴۰۵ھ/۱۹۸۵ء۔

- ۲۸۔ طبرانی، ابو القاسم سلیمان بن احمد بن ایوب (۲۶۰-۳۶۰ھ/۸۷۳-۹۷۱ء)۔  
المعجم الصغیر۔ بیروت، لبنان: دار الفکر، ۱۴۱۸ھ/۱۹۹۷ء۔
- ۲۹۔ طبرانی، ابو القاسم سلیمان بن احمد بن ایوب (۲۶۰-۳۶۰ھ/۸۷۳-۹۷۱ء)۔  
المعجم الكبير۔ بیروت، لبنان: دار الفکر، ۱۴۱۸ھ/۱۹۹۷ء۔
- ۳۰۔ طحاوی، ابو جعفر احمد بن محمد بن سلامہ بن سلمہ بن عبد الملک بن سلمہ (۲۲۹-۳۲۱ھ/۸۵۳-۹۳۳ء)۔ شرح معانی الآثار۔ بیروت، لبنان: دار الکتب العلمیہ، ۱۳۹۹ھ۔
- ۳۱۔ طلیسی، ابو داؤد سلیمان بن داؤد جارود (۱۳۳-۲۰۴ھ/۷۵۱-۸۱۹ء)۔ المسند۔  
بیروت، لبنان، دار المعرفہ۔
- ۳۲۔ عسقلانی، احمد بن علی بن محمد بن محمد بن علی بن احمد کنانی (۷۷۳-۸۵۲ھ/۱۳۷۲-۱۴۴۹ء)۔ تلخیص الجیر فی تخریج أحادیث الرافعی الكبير۔  
المدينة المنورة، سعودیہ: المكتبة الاثرية (۱۳۸۴/۱۹۶۴)۔
- ۳۳۔ کاسانی، علاء الدین (م ۵۸۷ھ)۔ بدائع الصنائع فی ترتیب الشرائع۔  
بیروت، لبنان: دار الکتب العربی، ۱۹۸۲ء۔
- ۳۴۔ مالک، ابن انس بن مالک رحمہ اللہ بن ابی عامر بن عمرو (۹۳-۱۷۹ھ/۷۱۲-۷۹۵ء)۔ الموطأ۔ بیروت، لبنان: دار احیاء التراث العربی، ۱۴۰۶ھ/۱۹۸۵ء۔
- ۳۵۔ مسلم، ابو الحسین مسلم بن الحجاج القشیری النیشاپوری (۲۰۶-۲۶۱ھ/۸۲۱-۸۸۵ء)۔ الصحيح۔ بیروت، لبنان: دار احیاء التراث العربی۔
- ۳۶۔ مرغینانی، برہان الدین ابو الحسن علی بن ابی بکر، الہدیہ۔ کراچی، پاکستان: محمد علی  
کارخانہ اسلامی کتب۔

۳۷۔ ملا علی قاری، نور الدین بن سلطان محمد ہروی خفی (۱۰۱۴ھ/۱۶۰۶ء)۔ مرقاة المفاتیح شرح مشکوٰۃ المصابیح۔ بمبئی، بھارت: اصح المطابع۔

۳۸۔ منذری، ابو محمد عبدالعظیم بن عبدالقوی بن عبد اللہ بن سلامہ بن سعد (۵۸۱-۶۵۶ھ/۱۱۸۵-۱۲۵۸ء)۔ الترغیب والترہیب من الحدیث الشریف۔ بیروت، لبنان: دار الکتب العلمیہ، ۱۴۱۷ھ۔

۳۹۔ نسائی، احمد بن شعیب (۲۱۵-۳۰۳ھ/۸۳۰-۹۱۵ء)۔ السنن۔ بیروت لبنان: دار الکتب العلمیہ، ۱۴۱۶ھ/۱۹۹۵ء +

۴۰۔ نووی، ابو زکریا، یحییٰ بن شرف بن مرے بن حسن بن حسین بن محمد بن جمعہ بن حزام (۶۳۱-۶۷۷ھ/۱۲۳۳-۱۲۷۸ء)۔ شرح صحیح مسلم۔ بیروت، لبنان: دار الاحیاء التراث، ۱۳۹۲ھ/۱۹۷۲ء۔

۴۱۔ وہبہ زحیلی، ڈاکٹر۔ الفقہ الاسلامی وأدلته۔ دمشق، شام: دار الفکر، ۱۹۷۸ء۔

۴۲۔ بیہقی، نور الدین ابو الحسن علی بن ابی بکر بن سلیمان (۷۳۵-۸۰۷ھ/۱۳۳۵-۱۴۰۵ء)۔ مجمع الزوائد ومنبع الفوائد۔ قاہرہ، مصر: دار الریان للتراث + بیروت، لبنان: دار الکتب العربی، ۱۴۰۷ھ/۱۹۸۷ء

### کتاب شیخ الاسلام ڈاکٹر محمد طاہر القادری

- ۱۔ عرفان القرآن (ترجمہ قرآن حکیم)
- ۲۔ المنہاج السّوی من الحدیث النبوی ﷺ ﴿عربی متن، اردو ترجمہ اور تحقیق و تخریج﴾
- ۳۔ البیان فی رحمة المنان ﷺ

- ۴۔ العرفان فی فضائل و آداب القرآن
- ۵۔ ہدایۃ الامۃ علی منہاج القرآن و السنۃ
- ۶۔ اسلام اور جدید سائنس
- ۷۔ ارکانِ اسلام
- ۸۔ الحکم شرعی
- ۹۔ اسلامی تربیتی نصاب (جلد اول)
- ۱۰۔ حسن اعمال
- ۱۱۔ حقیقتِ اعتکاف
- ۱۲۔ تذکرے اور صحبتیں
- ۱۳۔ فلسفہ صوم
- ۱۴۔ سیرۃ الرسول ﷺ جلد ششم
- ۱۵۔ تعلیماتِ اسلام سیریز (۵): طہارت اور نماز
- ۱۶۔ عمدۃ البیان فی عظمت سید ولد عدنان ﷺ
- ۱۷۔ کتاب البدعۃ

### خطاباتِ شیخ الاسلام ڈاکٹر محمد طاہر القادری

نمبر شمار	عنوان	خطاب نمبر
۱۔	روزے کے فضائل	Ba-5
۲۔	روزہ دار کا باب الریان سے گزرنا	Ba-6

نمبر شمار	عنوان	خطاب نمبر
۳-	کفارہ صوم اور حضور نبی اکرم ﷺ کے تشریحی اختیارات اور بیان غزوہ بدر	Ba-7
۴-	ایمان، نور اور اعتکاف	Ca-8
۵-	روزہ کی حکمت و افادیت (Vol-I)	Dd-1
۶-	روزہ کی حکمت و افادیت (Vol-II)	Dd-2
۷-	رمضان المبارک معمولاتِ نبوی ﷺ کی روشنی میں (Vol-I)	Dd-3
۸-	رمضان المبارک معمولاتِ نبوی ﷺ کی روشنی میں (Vol-II)	Dd-4
۹-	رمضان المبارک معمولاتِ نبوی ﷺ کی روشنی میں (Vol-III)	Dd-5
۱۰-	روزہ اور قرب الہی	Dd-6
۱۱-	بیان اعتکاف (خلوت نشینی) (Vol-I)	Dd-7
۱۲-	بیان اعتکاف (تقویٰ و پرہیزگاری) (Vol-II)	Dd-8
۱۳-	خلوت نشینی اور تلاش حق	Dd-9